

کتاب پېژندنه

د کتاب نوم:	اور او مینه
لیکوال:	نورگل اندروال ۰۷۸۳۳۲۴۶۹۹
چاپ زیار:	بغلان ادبي بهیر
خپرنډوی:	شهباز خپرنډوی، ټولنه- جلال اباد
کمپوز:	عبدالمبین صافی
چاپ وار:	لومړی
چاپ شمېر:	(۱۱۰۰)
چاپ کال:	۲۰۲۱ زېږدیز - ۱۴۰۰ لمریز کال
د لیکوال فیسبوک:	نورگل اندروال
د لیکوال وټسپ:	۰۷۹۲۲۰۹۵۴۵

د دې کتاب چاپ، پر وېب پاڼو او ټولنیزو رسنیو د خپرولو حقوق له  
خپرنډوې ټولنې او لیکوال سره خوندي دی

د عتیق الله نیازی د کتاب او قرطاسي پلورنځی، د لوگر ولایت مرکز. کابل پکتیا  
عمومي سرک د شاروالی مارکیټ  
۰۷۷۲۲۳۳۴۹۴/۰۷۸۷۰۰۶۶۰۳۰  
جدید مکتبه رشیدیه: جاده میوند سرچوک کابل، ۰۷۸۲۶۹۰۸۵۰  
جدید اسلامي کتاب خانه، خوست ښار افغان پلازه نوی کتاب بازار زېرمیني  
۰۷۶۵۲۲۵۵۳۴ رڼا کتابخانه، ژوندون کتابخانه: خوست  
پښتو اکېډېمی بک شاپ، پېښور یونیورسټی: ۰۳۱۲۰۰۹۴۹۴۰

بسم الله الرحمن الرحيم

اور او مینه

(ناول)

## منڀر

د سو پښن په مالمو ښار کې د مېشت هېوادوال ښاغلی  
 استاد احمد خان اندر څخه نړۍ مننه، چې د کتاب د چاپ  
 لگښت يې په غاړه واخيسته او همداراز د بغلان پوهنتون د  
 ژبو او ادبياتو پوهنځي د استاد پوهنيار گل رحمان  
 رحمانې دې کور ودان وي چې د کتاب د کتنې زحمت يې په  
 ځان وگاله.

ډالۍ

هغوی ته چې د هيواد د اوږدې جگړې يې د مينې ارمانونه سوځولي  
 دي.

د ښوونځي زده کوونکي د خپلو ورکړو ازموینو د پایلو اعلان ته په تمه وو، بالاخره دا ورځ هم را ورسېده، د چهارشنبې په سهار له اوږده انتظار وروسته د ټولو پایلې اعلان شوې، د ښوونځي انگرې شور ماشور په سر واخیست، هر زده کوونکي د خپلو نومرو پوښتنه کوله، اول نومره، دویم نومره او درېیم نومره زده کوونکي خو دې پایلو ته تر ټولو زیات وارخطا او تلوسه کې وو، شمشاد هم په همدې ډله کې راته، دی تر لسم ټولگي پورې له درېیمې نومرې نه و مخته شوی، خو په دې کال یې د بخت بېدۍ میره شوه او په خپل ټولگي کې یې تر ټولو لوړې نومرې وړې وې.

داسې ورځې به معمولا د ښوونکو لپاره هم ډېرې جالبې وې، غوښتل یې هم زده کوونکي لږ په تلوسه او هیجان کې پرېږدي او هم یې لږ تر لږه د کال په یوه ورځ خندولو او خوښۍ ته کومه نیمه پلمه جوړه کړي، ځکه یې له وړاندې ورباندې د ناکامیو او یا څو مضامینو کې د مشروطۍ ناسم زېري کول.

د ښوونځي سر ښوونکي اړوندو ښوونکو ته د پایلو پارچې ووېشلې او هر یوه خپل زده کوونکي ټولگي ته غوښتل، په دې ورځ معلم عبدالصیر هم راغلی و، له پارچو سره مخامخ ټولگي ته ننوت او له سلام ورکولو وروسته یې وویل:

خبرې مه کوئ، غلي شئ، د عملنامو د وېش ورځ ده، کوچنی قیامت به ورته ووايو، په دې ورځ باید سړی غلي او زبون وهلي وي، زموږ په رنگ کې به په داسې ورځو وینه هم وچه وه، خو تاسې دا دی جشن جوړ کړی او غالمغال مو ټول ښوونځي په سر اخیستی.

د ښوونکي بصیر په څېره کې د خوښۍ او رضایت نښو، چې ده نه شوی پټولی، زده کوونکو ته ښکاروله چې نه دا یې د زړه خبره نه ده، د پایلو پارچو کې اصلاً نور څه لیکل شوي دي. زده کوونکو شور بند کړ، غلي شول او سترگې یې په ښوونکي بصیر وگڼلې، غوښتل یې تر ټولو وړاندې پوه شي چې د ناکامۍ او مشروطۍ خبره یې څنگه شوه؟ هسې نه چې د معلم صاحب خبرې رښتیا وي.

د زده کوونکو په منځ کې نری، دنگ او د ښکلې څېرې تنکی ځوان شمشاد هم سرگردانه و، د خپلو ټولگيو الو په منځ کې یې کله په یوه او کله په بله پښه تکیه کوله، د فزیک مضمون پارچې ته یې زیاته سودا وه، که څه هم پوښتنې یې حل کړې وې؛ خو زیات ورباندې ډاډمن نه و، ځکه د ازموینې په شپه د خپل ټولگيو ال گلاب د ورور واده کې بند و، درس ته یې وخت او موقع ونه مونده، نه یې غوښتل د فزیک په پارچه دا بې باوري چا سره شریکه کړي، یوازې یوه ټولگيو ال او سیال بابر شاه ته یې کیسه کړې وه.

ټولو زده کوونکو ښوونکي ته کتل، خو شمشاد په مېز سر اېښی و، د نورو ټولگيو د زده کوونکو شور ماشور هم روان و، د ښوونکي خبرو د شمشاد حوصله هم ختمه کړه، لږزې واخیست، خو غلی و. ښوونکي یې په منځ کې د انگیزې په موخه د لیک لوست تخته وډبوله او په غوسه ناک انداز یې وویل:

ښاغلو ټنبلانو او نقالانو! په کور کې به هم مور او پلار، یا وروڼه درته خوښ وي، چې زامن مو ښوونځي ته تللي، ښې

نومړې به يې اخیستې وي، خو متاسفانه چې د هغوی دا هیله مو نه ده پوره کړې.

یوه شېبه د ټولو په منځ کې چوپتیا خپره شوه، چا ساه هم په زوره نه وبسته، ټول هک پک و، لکه د مرغانو په سپل چې بانډه ورگډه شوې وي، ټول هک پک پاتې شول، هلکانو یوه او بل ته کتل خو تر داسې روحي فشار لاندې راغلي وو، چې د بنوونځي فضا هم ورباندې د قفس په څېر راټولېده، بابرشاه چې لس کاله اول نومره پاتې شوی و، زړه یې ټوپونه وهل، ټولگیوال یې لالو ورته گلان راوړي و، خو اوس یې لاندې کتل، له غوسې یې د خپلو راوړو پلاستيکي گلانو پانې پرې کولې، ځان ورته بد ښکارېده، د بابرشاه په استعداد یې هم باور خامېده، د گلانو په راوړلو په زړه کې پوره پښېمانه و. معلم بصیر خان هم وضعیت او د هغوی خپګان درک کړ، ټوکه یې همدومره بس وگڼله، غاړه یې تازه کړه، ویې خندل او بیا یې غږ کړ: زما ښاغلو شاگردانو! وبنسئ چې په خپله شوخي مې وځورولئ، حقیقت خبره دا ده چې تاسې د بنوونځي تر ټولو ممتاز زده کوونکي یاست، ستاسې د نگران په حیث په ډېر ویاړ وایم چې نه څوک مشروط دی او نه هم ناکام شوی، مخکې له مخکې ټولو ته د ځان او ادارې له خوا مبارکي وایم.

د معلم صاحب د دې خبرې په اورېدو سره د صنف فضا ۳۶۰ درجې بدلون وکړ او خوشالي شوه، ټولو چک چکې وکړې او د ځینو په رنگ کې ایله چې وینه وغوړېده، جنت چې ددې ټولګي تر ټولو شوخ زده کوونکی و استاد ته یې په خدا وویل:

معلم صاحب! باور وکړه موږ دې له اندېښنې مړه کړو، زړه مې ولوېده که تر راتلونکو شپږو میاشتو مړ شوم، نو خون به مې ستا له غاړې وي.

ټولو وخنډل او دې وخت کې د بنوونځي سربوونکي ارمان ټولګي ته راننوت، درې کتابچې، دوه کتابونه او یو درجن قلمونه یې په لاس کې وو. په خدا یې ویل:

هلکانو! تاسو ټولو موږ ته ویاړ رابښلی، زما سرمو جگ کړی، پلرونه او میندې که بچي راوړي، نو ستاسې غوندې دې وي، لایق او با استعداد اولادونه، د سړ کال ازموینو تر ټولو لوړه سلنه ستاسې ټولګي جوړه کړې ده.

بیا سربوونکي ارمان شمشاد ته وکتل چې په فکرونو کې ډوب دی، ورته یې ویل: شمشاده! څنگه خپه یې، خدای مه کړه بار موټر خو به دې د سالنګ په لاره نه وي چپه شوی؟

له مزاجه شوخ جنت بیا غږ کړ

هلکه! څنگه خپه یې، خوانبې خو به دې نه وي مړه شوی؟

بل ټولگیوال یې، هېواد وخنډل او وې ویل:

ملګرې به یې ترې خپه شوې وي.

د شمشاد تندي چې له ډېرې اندېښنې، ویرې او په خپل ځان د غوسې ګونځي کړي و او په وچلي یې دولس بجې ښکارېدې سربوونکي ته یې په تریو تندي وویل:

ښاغلیه! نه پوهېږم چې نن مې ولې هسې طبیعت ګډوډ دی.

سربنوونکي ويل: بنا نو، زه نو نور ستاسې وخت نه نيسم، نن به تاسې زيات خوښ ياستئ، نومرې به اعلان کړم، خو گورئ چې ماته به شيريني راوړئ.

د سربنوونکي خبرې لا پای ته نه وې رسېدلې، چې معلم بصير ورغبرگه کړه:

زده کونکو! څه فکر کوئ چې سر کال به لومړی مقام چا گټلی وي؟ لکه د بنوونکي پوښتنه چې خورا سخته وي، هېچا هم څه نه ويل، ټول په خپله خيالي دنيا او گومانونو کې ورک وو، د ډېرو علمي سويې نږدې سره برابرې وې، ځکه خو مخکې له مخکې ورته دا اټکل گران و.

بنوونکي بيا وپوښتل:

ووايئ، اول نومره به څوک وي؟

يو ځل بيا په يوه او بل کې سترگې څښې شوې، خو ډېرې سترگې په شمشاد او بابر شاه راټولې وې، دوی پخوا هم خپلو کې سيالي کوله او په لوړو نومرو به کاميابېدل، خو دا ځل شمشاد خپله هم بابر شاه ته وکتل او په سترگو يې ويل چې دا بناغلی دی.

شو خو هلکانو په خپلو کې په ټوکو ويل:

د اول نومره گي ميراث خور خو معلوم دی، واقعا تکړه دی، د چا پلار يې هم نه شي ورڅخه نيولی، بابر، بابر... بابر شاه او په همدې کې شمشاد هم د هغه نوم واخيست او ويې ويل:

ماته مه گورئ، بابر شاه ته دې مبارک وي.

بابر شاه ددې خبرو په اورېدو، په وياړ او غرور سره اوږې وغورځولې، په فاتحانه انداز يې ټولو ته وکتل، خو نظريې د منني پر ځای له غروره ډک و:

زه درس وایم، په ځان پيسې لگوم، ستاسو په څېر ټنبل نه يم چې ميراثی اول نومره شم، بيا يې شمشاد ته وکتل او د پېغور په ډول يې ورته وويل:

د شمشاد په څېر هم نه يم چې د ازموينې په شپه واده ته لاړ شم او بيا مې استاد مشروط کړي.

ددې خبرو په اورېدو سره سربنوونکي ارمان په دېوال ټومبلي توره تخته وډبوله او بابر شاه ته غوسه شو، په لوړ غږ يې وويل:

زده کونکو! زما په مخ کې تاسې د هېچا د سپکاوي حق نه لرئ، په چا ملنډې مه وهئ، نه شمشاد او نه هم بل څوک ستاسې د ټوکو دي، اوس به رښتيا هم نومرې اعلان شي او څوک چې د لومړي مقام مستحق وي او خواري يې کړې وي؛ نو ټول به مبارکي ورکړو.

بيا يې غاړه تازه کړه او شمشاد ته يې وکتل

هلکانو! تاسې ټول زموږ د سر سترگې او اولادونه ياست، شمشاد ستاسې په ټولگي کې هغه تکړه ځوان دی چې له بل تکړه زده کونکي بابر شاه جان څخه يې يوه لسيزه وروسته اول مقام گټلی، سر کال مو همدی اول نومره دی، له زړه نه دې ورته مبارک وي.

شمشاد او ځينو ملگرو يې د لاسونو په شوخي پرکا شور جوړ کړ، ځينې خپه او ځينې خوښ شول، شمشاد په خپل ځای کې ودرېده، د واه چيغه يې کړه، ټولگيوال يې غورځنگ د شمشاد خواته ورغی، خوشحالي وه، شمشاد يوه شېبه په دې فکر کې لاړ چې هسې دی ویده دی او خوب به وينی، په غورځنگ يې سترگې څښې کړې، په ځير ځير يې ورته وکتل، د هغه په سترگو کې يې خپله خندانه څېره وليده چې اننگي يې د خوښۍ گرمې اوښکې

لمبوي. غورځنگ شمشاد په غېږ کې ټينگ ونيوه هغه يې بڼکل کړ، د ولاړو ټولگيو الو د لاسونو شوخې پرکا بسوونځی په سر اخیستی و او سترگې يې په غورځنگ او شمشاد خبښې کړې وې، خو شېبې وروسته ټول سره کېناستل.

د شمشاد اول نومرگي چې ټول هک پک کړي وو، ټولگي کې يې يوه او بل ته کتل، ټولگيو الو يې د بابر شاه لپاره راوړي گلان د شمشاد په غاړه کې وراچول او مبارکيانې يې ورکولې.

چې غوتې پسې وهې په لاس به درشي

چا ويل چې په درياب کې گوهر نشته

د مبارکيو تر څنگ په ټولگي کې گونگوسې په دې خپرې شوې

چې څنگه بابر شاه ندی اول نومره شوی؟

سربڼونکي غږ کړ:

شمشاده! اوس د تختې خواته راشه او خپله ډالۍ ترلاسه کړه.

شمشاد د خوبنۍ قدمونه اخیستل، خو د ساعت وړاندې وېرې

او اندېښنې اغېز يې لا اندامونه رپول، په لږ زېدلو قدمونو وړ

روان شو، سربڼونکي شمشاد په تندي بڼکل کړ، اطلاعننامه،

مبارکي او ډالۍ يې ورته په خپل لاس وسپارله.

شمشاد بېرته خپل ځای ته راغی، غورځنگ هم د شمشاد په غاړه

کې لومړی گلان او بيا خپل لاسونه واچول، دواړو دومره وخنډل

چې آن له سترگو يې اوبڼکې روانې شوې، بل ټولگيو الو يې

اباسين شمشاد ته غېږه ورکړه، په تندي ده هم بڼکل کړ، بيا يې تر

خو شیبو خدا وروسته ټوکې پيل کړې، ويل يې کېدای شي بله

ازموینه کې زه اول نومره شم، ددې خبرې په اورېدو په ټولگي کې

خدا زور واخیسته ټولو خنډل، غورځنگ لومړی په غوسه او بيا

يې په کړس وخنډل، ويل يې د خدای ج بنده گانو د شمشاد د اول نومره گۍ فکر د چا په سر کې و؟ دغه دی اوس اول نومره شو.

شوخ مزاجه جنت راودانگل د سترگو په رپ کې يې د شمشاد له مخه د پنځه مچکو ټقونه ووستل، ورغبرگه يې کړه بچو د جنت ياران تل په غرونو کې لارې باسي دا زما خبره ومنئ او سبقونه ووايئ داسې به اول نمره ياست، خپلواک ورغږ کړ.

لنډه! لږ دا خواږه نصيحتونه ځانته هم ووايه.

جنت په ځانگړي انداز د خولې ډول ورته شروع کړ او په خدا يې

وويل: لالا مو تيار د حاضري کلينر دی، شمشاد مو له پيل او زه

مو له پايه اول نمره يم.

بل ټولگيو الو يې خپلواک په خدا ويل:

گلان مو بابر شاه ته راوړل خو د شمشاد په غاړه کې مو واچول،

څوک د چا نصيب نه شي خورۍ.

شمشاد چې له ډيرې خوشالۍ خبرې نه شوې کولی په ټولگي کې

يې قدمونه ووهل بيا يې ويل:

نصيب مې خپل دی رارسيرې

خلکو زما په نصيب مه ترئ شرطونه

شمشاد او ټولگيو الو يې د لېسې له دروازې بيرون ووتل، د

شمشاد په مخ د خوشالۍ اوبڼکې راروانې وې. مخامخ د نجونو د

لېسې دروازه هم خلاصه شوه او د شمشاد د گاونډي لور سوله په

ژړا له لېسې راووته، هغې د نښتر په څېر دنگ قد،

زړه رابڼکونکې څېره، د مارانو په څېر تاوتاو تورې زلفې،

غټې بادامي سترگې، د خنجر په څېر تېره بڼو يې د سترگو خمار

لا پياوړی کاوه، يوه لوپشت غړی، سپين کاغذي مخ، نری پوزه او د مملو په شان پستو لاسونو يې د هر نظر تېر خپل ځانته راکاږه، هر پل يې په ناز لکه د زرکې اخیسته او په ټوله کې يوه بې جوړې نجلۍ وه چې سترگې ترې نه اوبستې.

سولې ددې لپاره ژړل چې سړکال په ټولگي کې نه وه اول نومره شوې، د اوبنکو ليکې يې په سپينو انگو کې لارې جوړې کړې وې او د دغې ناخوښې بار يې په اوږو پروت وه، ورو ورو د سړک په خوا رهي شوه، چې نا بېرته يې د هلکانو په ښوونځي يې سترگې ولگېدې، پام يې شو چې د شمشاد په غاړه کې گېډۍ گلونه پراته او په مخ يې د خوښۍ خپې خورې دي.

لس متره لرې ودرېده، خو دقيقې د شمشاد په ننداره کې ډوبه وه، بېرته يې مخ د خپل ښوونځي خواته واړوه، وبې کتل چې چا نده څارلې او هېڅوک هم له خپل ښوونځي نه ورته گوري، د خپل ښي لاس د شهادت گوته يې په غاښ کړه، بيا يې غاښونه په خپلې لاندنۍ شونډه څښ کړل، ټيکړی يې له ځانه تاو کړ، د ځان د سمبالولو هڅه يې وکړه، له لاسي دستکوله يې کاغذي دستمال راوويسته، مخ يې پرې پاک کړ، بيا يې بل کاغذي دستمال راوويسته او له سترگو راغلې اوبنکې يې پاکې کړې، خپل گلکسي ټيليفون يې راوويست، مخ يې بېرته د نجونو د ښوونځي په لور واړوه، د گلکسي ټيليفون په ښيښه يې خپلې نازکې گوتې تېرې کړې، درې واړه يې د ټيليفون کوډ دننه کړ خو خپل شاتگ او د شمشاد پرمختگ اغېز، بيخي يو ډول کړې وه چې آن د خپل ټيليفون کوډ يې هم هير شوی وو، خو دقيقې يې سوچ وکړ او بيا يې په خپل وچلي لاس کېښوده، د مابيل کوډ يې دننه کړ،

سکرين خلاص شو، د ټيليفون د مخې په کمره کې يې خپلې څېرې ته په ځير وکتل، په ښي لاس يې چپه غومبوری وسولاوه او د اوبنکو راغلي ښي يې ترې پاکې کړې، بيا يې ځانته په ډير ځير ځير وکتل، پښه نيولې روانه شوه، د شمشاد خواته راغله خو بيا يې هم جرات ونکړ چې هغه ته نژدې ورشي.

له ځانه سره ويل:

چې هاغه زما د انا خبره ده څوک له غمه او څوک له خوشالۍ ژاړي.

سولې خپل مخ په پروني کې راپټ کړ، يو خوا او بله خوا يې وکتل، غوښتل يې شمشاد ته د اول نومره گۍ مبارکۍ ورکړي ځکه چې د شمشاد څېره، پوهه او خوی يې خوښېده، خو ورسره د مخامخ کېدو پلمه يې نه موندله، همدا ښه موقع وه چې له شمشاد سره خبرې وکړې او د هغه زړه ته لار پيدا کړي.

پښه نيولې د شمشاد خواته وروانه شوه، په زړه کې يې څو خبرې تاو راتاو شوې، بېرته ودرېده، لږزېده، اندېښنه يې وه چې څوک يې ونه ويني، د خپل پلار فتح خان او ورور روښان غوسه يې ذهن ته راغله، لومړيو کې يې ويل نه به ځي، که کورنۍ يې خبره شي ژوندۍ به يې پرې نه ږدي، دوه قدمونه يې واخيستل، شمشاد ته يې وکتل، بيا يې ويل ما خو دا وخت په خوب لیده خو الله ج په وينسه رانصيب کړ، زړه يې وړاندې او بېرته کېده چې که له شمشاد سره وگوري څه به وشي، بيا يې په ټولې بيانا نړۍ د ږندې گمان وکړ او د شمشاد خواته وروانه شوه.

شمشاد ته مخامخ په داسې حال کې ودرېده چې په خپره کې یې له ورايه له شمشاد سره د کلونو وړاندې څه پټه رشته بنسکارېده، ورته یې ویل:

شمشاد جانه مبارک! بیا یې د خپل ټیکري څنډه په خوله کې ونيوله، خپله شونډه یې په غاښ کېه، شمشاد ته یې مخامخ وکتل او د هغه په سترگو کې یې د هېندارې په څېر خپله څېره ولیده، شکي شوه چې شمشاد هم دې سره دلچسپي لري او په زړه کې یې د سولې لپاره څه شته.

سولې خدای پاماني وکړه خو شمشاد لا په خپل ځای ولاړ و، ټولگيو الو یې سوله او شمشاد یوځای ولاړ ولیدل، هغوی یې څنگ ته راغلل، ټوکې یې پیل کړې، په نیمه یې شمشاد پوه کړ چې نجلۍ څوک وه؟

شمشاد وځنډل، ویل یې سبا راپسې نورې خبرې جوړې نه کړې، هغه نجلۍ مې د اکا لور وه، غورځنگ، پښتون ته او پښتون بیا خيبر ته وکتل، د هر یوه په شونډو د شیطاني موسکا خپره وه، خو د شمشاد د خپگان وېرې په زوره د خدا اجازه نه ورکوله.

شمشاد چې د بخت ستوری یې نن بڼه بيدار شوی و، یوه شېبه په یوه خیالي دنیا کې سوچونه وکړل، هغې سره یې د یوځای والي تصویر په خپل ذهن کې رسم کړ، بیا په بل فکر کې ډوب شو، زړه کې یې ویل سوله هم.

د ښار په لور روان شول، په لاره کې یې فکر کاوه چې سوله زموږ د کلي د خان لور ده، د پلار مېرې یې چې په ریاضي کې تکړه سړی نه وي نه شي شمېرلی، د پلار په ځمکو کې یې اته سپارې گرځي، شپږ بزگر یې په کروندو کې شپې سبا کوي او د

غواگانو د ذکات په پیسو یې زمونږ درې کاله گزاره کېږي، مونږ او هغوی د ځمکې او آسمان په څېر توپیر لرو، نه سره جوړېږو.

بیا یې زړه کې وگرځېده، چې د سولې ریباري هم هر سړی نه شي کوی، د ولور پوره کول خو یې یو خوب دی، د هغې د پلار په مېلمستون کې زما په څیر کسان پیالو کې چای اچوي او میلنو ته بوټونه سموي.

شمشاد پنځه ورونه درلودل، پلار یې کلونه وړاندې ناڅرگندو کسانو له ښاره کور ته په لاره په شهادت رسولی و، او مور یې ملالی د ورځنیو چارو د مخ ته وړو لپاره په خپل کور کې خیاطي کوله.

شمشاد د خپل پلار څېره نه وه لیدلې، دوه کلن ترې پاتې و، په تخیلي ډول به یې د هغه څېره په ذهن کې انځوروله.

د شمشاد او سولې دوي کورونه له ښاره پنځه کېلو متره لرې و، له درې هدیرو، زرگونه ونو، شپږو نهرونو او د کندوز تر مست سیند به تېرېدل او بیا به د مرکزي بغلان ښار ته رارسېدل.

د ښوونځي د رخصتو له پیل سره سم سولې په ښار کې د انگلیسي او ریاضي کورسونه پیل کړل، خو د روښانه راتلونکې لپاره خپل منزل لا گړندی کړي، سبا یې د کورس په خوا کې شمشاد ولیده چې هغه هم راغلی، حیرانه شوه، چې شمشاد به دلته څه کوي، د ورتگ لپاره زړه نا زړه وه، دنیا او د خلکو سل خبرو یې ذهن ورگډوډ کړ، ځان سره یې خبرې پیل کړې او سوچونو کې د شمشاد لیدو لپاره یې لارې جوړولې، لږه شېبه په خپل ځای کې غلې ودرېده، زړه کې تېر شو کاش

شمشاد يې خواته راشي او سلام ورکړي، نا بېره يې فکر ته ورغله دا خو کلی ندى بنار دی، دلته خو د ليدو لپاره څه ناڅه رڼا شته، په شمشاد يې سترگې خښې کړې، خواته يې ورغله، ستري مشي يې ورسره وکړه د هغه په ديدن يې سترگې رڼې کړې او بيا يې ترې پوښتنه وکړه:

چې اي! تاهم کورس پيل کړی؟

شمشاد چې د سولې په ليدو يې د زړه څپې په نسورېدو شوې حيران وه، چې سوله دلته څه کوي، د قسمت وېش او کار ته بيخي سوچي وه، شمشاد لکه د قاضي په راندې محکوم مجرم، هېڅ هم د خبرو لپاره نه درلودل، يوازې يې سولې ته کتل او په خيالي نړۍ کې يې لکه د تور باز په ټول بنار د واکمنۍ وزرې خورې کړې وې.

سولې ورغبرگه کړه:

اي! سبا راځي؟

شمشاد د سولې په څېره خپلې سترگې گڼدلې وې، ورته يې ويل:

هو کورس وایم، زريالي لالا راو لېږلم چې درسونه دې ووايه او زمونږ په څېر بايد نالوستی ونه اوسې.

بيا يې ويل:

هو راځم نو نور څه کار لرم.

سولې چې تر څو نورې خبرې له خولې ويستې نژدې ټولگي رخصت او زده کوونکي راووتل، سوله پرته له خدای پاماني ترې روانه شوه.

شمشاد چې د سولې سره يې ورځ تربلې د زړه تارونه لا ورنزدې کېدل د زده کوونکو په راتگ يې ورته ويل:

زما چې وار راغی ستا پلار راغی

شمشاد سولې پسې، چې د ټولگي په لور يې گړندي قدمونه اخیستل ورکتل او شته ماحول يې ډېر زيات خوښ شو، پرېکړه يې وکړه چې اوس خو به خامخا همدې کورس کې درس وایي، نو وړاند له خدای څه غواړي دوه سترگې، ځان سره يې راغبرگه کړه:

يو پلو مې يار لونگين مې په دا بل پلو

يه! وړوکې دې پلو راواوړه

جانان زما د گلو ونه

له هرې خانگې يې ځولۍ گلونه وړمه

يه! وړوکې دې پلو راواړه

سولې چې د شمشاد په اړه يې فکرونه ورځنۍ دنده گرځېدلې وه، ځينې وخت به ترې نا بېره کارونه هم ترسره شول، يوه ورځ سولې په کور کې ديگ پخواوه، د شمشاد په اړه دومره سوچونو کې ډوبه وه چې د مالگې پرځای يې ديگي ته په ناپامۍ کې بوره ور واچوله، وريجې يې پخې کړې، کاسو کې يې وريجې واچولې خو سوله د شمشاد زړه رانښکونکې څېرې يوې بلې خيالي نړۍ ته وړې وه، د هغه ليدو خوند يې له هېڅه سره نه شو پرتله کوی، لاس ترزنې د کوټې په گنج کې کېناسته، مور يې غوټۍ پوښتنه وکړه چې سولې راځه ډوډۍ وخوره، سولې ورته

په ځواب کې ویل چې زړه ته مې نه کېږي، پلار یې فتح خان ویل، سولې لورې ناروغه خو به نه یې؟

سولې ورته په ځواب کې ویل نه پلارجان هسې مې زړه ته نه کېږي، دا وخت د سولې لالا روښان د وریجو خوړل پیل کړل، لومړۍ مړۍ یې چې وخوړه وېې خندل، ټول هک پک شول چې روښان د څه لپاره او ولې خاندې، پلار، مور، ورونو، او د ورونو مېرمنو یې سترگې پرې راخښې کړې، پلار یې په غوسه ورته ویل هلکه د څه لپاره خاندې؟

روښان بیا وخنډل، ویل یې سولې داسې وریجې ندي پخې کړي چې ویې خوړئ، د مله کول وریجو کې یې د فابریکې لبلبو ورگډ کړي مور یې ویل ولې؟

پلار یې چې د شکرې ناروغي درلوده او په کمه مالگه تیار خواړه یې خوړل، ویل یې:

افرین زما سولې نن دې زما په زړه خواړه برابر کړي، مور یې غوټۍ وخنډل ویل یې:

سولې! لکه چې د مالگې په ځای دې دیگي ته بوره وراچولې؟ سوله حیرانه شوه.....

پلار یې که څه هم خندل په غوسه یې ویل غلي شی، زما د نازولې لور په پاڅه کړي دیگي پورې مه خاندئ.

په خندا او ټوکو ټولو ډوډۍ وخوړه، سولې دسترخوان ټول کړ او خپلې کوټې ته لاړه، غوښتل یې آرامه ویده شي، هسې یې هم ورځ د شمشاد په فکرونو تېره کړې وه، د شپې تر دولسو بجو خوب ورنغی، د ټیلیفون څراغ یې بل کړ، خپله برستن یې ټوله کړه، غوښتل یې کتابچه او قلم راواخلي، مخکې له دې چې

کتابچه راوخلي هغه شپبه یې ذهن ته راغله چې د شمشاد په څېره یې خپلې سترگې گنډلې وې. بیا یې دا ټپه وویلې.

چې نیمه شپه شي ټول ویده شي

په ما میلمه شي د شیرین جانان غمونه قلم او کاغذ یې راواخیستل، غوښتل یې شمشاد ته څه ولیکي، ذهن ته یې د خلکو خبرې راغلې، د پلار خاني او د شمشاد غریبي یې د خپل فکر یوه برخه کړه، غوښتل یې شمشاد ته د خپل زړه خبرې ولیکي، گوټې یې وړېږدې، قلم یې بېرته کېښود، د لیک لیکل یې پرېښودل، بیرته یې د خوب ځای ته لاړه، دوه ساعته بیا تېر شول خو سوله لا وینسه وه، غوښتل یې ځان ته ډاډ ورکړي، ځان یې نه شو راضي کولی، د شمشاد مینې یې په زړه کې اور بل کړی و، د زړه تناره یې لمبې کولې، د شپې تیاري ورته ډول ډول پیغورونه ورکول، د کوټې د څلور چوپو دیوالونو یې اته ډوله مفهومه او تعبیرونه اخیستل، بې واکه یې له سترگو اوبنکې روانې وې، په خپل ټیکري یې اوبنکې پاکې کړې، بیا یې قلم او کتابچه راواخیسته، دا ځل یې د گوټو پر ځای زړه رېږدېده، دوه واړه یې لیک ولیکه خو له سترگو یې په کاغذ څخېدل او بنسکو د کاغذ رنگ بدل کړ، سولې فکر وکړ چې که دا لیک شمشاد ته ورکړي هغه به پوه شي چې سولې راپسې ژړلې او بیا یې لیک لیکلی، د پیغلنوب غرور یې په کاغذ راغلي اوبنکې ونه شوې زغملی، اوبنکې یې وچې کړې او بیا په بل کاغذ یې په شنو او سرو قلمونو شمشاد

ته ليک وليکه، درې بجې ويده شوه، له درې بجو يې د سهار تر شپږو بجو همدا ليک په زړه پورې نيولی و.

سهار يې ليک په خپل لاسي بيک کې ځای پرځای او بيا د سهار ناشتې تر خورلو وروسته د کورس په لور روانه شوه. په ټوله لار يې زړه درزېده چې شمشاد به يې دغه ليک واخلي کنه؟

بيا يې ويل هسې نه چې شمشاد بيا وخت ونلري نو څنگه به ليک ورته وسپاري؟

په ټوله لاره د کورس ټولگيو الو يې زرنج کې کيسې کولې، سوله په فکرونو کې ډوبه وه، ملگرې يې برېښنا ورته په خدا ويل:

سولې په وچلي دې ولې دولس بجې دي؟ څه شوي؟

سولې ويل:

هسې نن لږ ناروغه يم سر مې درد کوي.

نجونو وخنډل، ويل يې:

سر دې خیر چې زړه دې درد ونه کړي

بيا برېښنا ويل:

زما خو زړه درد کوي

هوسې په کرس خدا ورته ويل:

برېښنا ته خو په سمسور ميينه يې؛ نو د سولې به ولې زړه درد کوي؟

سولې د زړه په زور وخنډل او ويل يې:

هوسې ريښتيا وايي برېښنا ته خو ميينه يې، بيا يې له ځانه سره په زړه کې تېره کړه چې خبره خو زما هم د مينتوب ده نو ځکه.....

په خبرو خبرو ښار ته ورسېدلې، د کورس مخې ته له زرنج ښکته شوې، د زرنج غرهار د ټولو سرونه په درد کړي و، سولې نجونو ته پلمه وکړه چې يو قلم اخلم او تاسو ټولگي ته درځئ، په همدې پلمه د کورس په دروازه کې ودرېده چې گوندي شمشاد وگوري، څلور خوا يې و څارلې، وې ليدل د کورس مخې ته د دوهم پور په بالکن کې شمشاد ولاړ دی، سولې يو عجيبه حس د شمشاد پر وړاندې درلوده، د هغه په ليدو تازه کېده، څار يې وکړ، يوخوا اوبل خوا يې وکتل، ټول هلکان او نجونې په خپلو درسونو کې بوخت وه، ځان سره يې کړل:

غوري لا غوري، ورو ورو د شمشاد څنگ ته ورغله، مخامخ ورته ودرېده، مخکې له دې چې سوله له شمشاد سره ستړي مه شي وکړي، هغه ورته وکتل او په حيرانتيا يې ويل:

سولې ته؟

سولې ورته ځواب ورکړ:

هو زه، ولې حيران شوي؟

شمشاد ويل:

نا!!! خو نن څنگه لس دقيقې وړاندې کورس ته راغلې يې؟

هغې چې د شمشاد ديدن يې له خداي ج نه غوښته په خدا يې ويل:

شمشاده! کيسې ډېرې سر يې يو، يو څه مې راوړي، زه باور درباندي لرم، هيله ده چې باور او زړه مې مات نکړي، هسې خو

پوهېرې چې ټول زړه او په ځانگړې توگه د نجونو زړونه د هندارو په څېر دي، چې که هر څومره پيوند شي بيا هم مات بڼکاري او ټول د مات په سترگه ورته گوي.

شمشاد چې نور بې د زړه فشار ورو ورو عادي کېده،

د سولې سترگو ته يې کتل او په خندا يې ويل:

بنا! د هلكانو زړونه خو ستاسې نجونو د لاسه پيوند پيوند دي، آن ځينې زړونه دومره مات شوي چې په دې دنيا يې پيوند کول هم ناشونی کار دی.

سولې شمشاد ته سترگه ووهله، هغه وخنډل، بيا سولې خپله شونده په غاښ وچپچله، بڼکته يې وکتل، شمشاد خوښ و او خنډل يې، سولې خپل دستکول ته لاس کړ او ليک يې ترې راووسته، شمشاد ته يې ويل:

گوره شمشاده! له دې خبرې هېڅوک خبر نه شي کنه نو بيا درنه سوله خپه کېرې، شمشاد څه ونه ويل خو سر يې وخوزاوه او سوله يې پوه کړه چې سمه ده.

بيا سولې هغه ليک شمشاد ته ورکړ چې پکې يې له شمشاده د هغه د ټيلفون د شمېرې غوښتنه کړې وه او هغه خبرې يې ورته ليکلې وې چې د زړه يې وې خو په خوله يې نه شوې کولی.

شمشاد د ليک په اخيستو حيران شو، په زړه کې يې سل رنگه خبرې تاوړتاوې شوې، خو سترگې يې د سولې په ديدن نه مړېدې او په ځير ځير يې ورته کتل.

سولې ورته ويل:

زه مې له ملگري بنا پېرې سره يو دوه خبرې لرم، نو درنه ځم بيا يې ورته ويل:

شمشاد جانه که دې ځواب درلوده ويې ليکه همدلته دا ليک په ځمکه وغورزوه، زه يې پورته کوم او که دې ځواب نه درلوده نو ليک څېرې کړه؛ خو پام چې څوک خبر نه شي او چاته څه ونه وايي.

د شمشاد ذهن بيا له باغو ورواوبنت، لاسونه يې لړزېدل، حيران و چې سولې به څه ورته ليکلي وي؟  
ليک يې په ډېرې بېرې سره خلاص کړ، په ليک کې سولې ليکلي و:

غوښتل مې شمشاد جان درته وليکم خو نه پوهېرم، چې ته به زما وړانديز ومني کنه؛ نو ځکه مې درته شمشاد جان ونه ليکل.  
ډېرې شپې شوې چې خوب مې تښتېدلی دی،  
علت يې ندی مالوم

پوهېرې!

له ماشومتوبه مې ستا څېره او نوم خوښېده،

د ژوند ماني مې په تا ودانه ده، په هر څه او هر ځای کې تا وينم، پوهېرم د کلی دود او دستور به مونږ خپلې خوښې ته پرېږدي خو که زړه د کرکر غر هم وي مینه يې اوبه کوي.....

د پانې په منځنۍ برخه کې سولې په سره قلم ليکلي و:

شمشاده زه در سره مینه لرم!!!

پخوا مې هم در سره مینه درلوده، څه مې نه شو ويلى او نه مې کوم عکس العمل ښودلی شو، ځکه چې زه د کلي د خان، ملک او د ملا لور يم، خو نور مې د زړه ماني بې له تا کنډواله ده، صبر مې تر همدې بريده و، شپه او ورځ مې ته په خيال او فکر کې يې، ته راته په ځير وگوره، چې په دې ورځو کې مې څنگه

رنگ زېر شوی، لکه سیم نری، او لکه د مني پانه زېره پېره شوې  
 يم، که بې تا مې ژوند کولای شوی کله مې هم درته دا لیک نه  
 لیکه، خو بې له تا ژوند تريخ او پیکه دی، ستا مینې مې په زړه  
 منگولې بنځې کړي، د ورځې پیل او پای مې ستا په یادونو کې  
 ورک دی او د شپې چوپتیا راته ستا د مینې ژمنې راکوي،  
 هجر دې سخت او نشتون دې زما له صبره وتې خبره ده، زما  
 گرانه مینه درسه لرم.

بې له تا ژوند نه تېرېږي  
 په رینبستیا ژوند نه تېرېږي  
 شمشاده! تېره شپه مې بیخي ډیر یادېږي، ستا خپره مې د  
 سترگو په نینيگک کې پرته وه، روحاً له تا سره وم خو جسم ته  
 مې کوټې، دیوالونو، کړکۍ، دروازې، د هجر تیاري او د شپې  
 چوپتیا ستا د نشتون پېغورونه راکول.

سترگې به مې چې پټې کړې نشتون به دې هڅولم چې سترگې  
 خلاصې کړم.

د لیک په وروستی برخه کې بې لیکلی و: د ټیلیفون شمېره دې  
 راکړه، کله کله به دې له حاله ځان خبروم.

د لیک په پای کې راغلی وو: تېره شپه مې په دې ټپه زړه ټکور  
 کړ کله نو هېڅ خوب نه وړلم ستا په اړه مې ډول ډول فکرونه  
 کول.

مینه صبر وظيفه کړه

د دریا بونو ماهیان غاړې ته راځینه

شمشاد چې لیک بې په لاس کې و، د خپل د مودو ورک ارمان  
 په اوبو کې بې لامبو وهله، غلی ولاړ و هېڅ بې نه ویل، سولې  
 د سترگو له کونجو ورکتل، شمشاد مسکې شو، د بغلان ساړه  
 باد بې د تورو وینستانو پیکې یو او بل خوا اړوه، حیران دریان  
 ولاړ و ته به وایي چې په دې ښار کې د شمشاد د پاچاهي اعلان  
 تازه شوي او یوازې دی د دې مست ښار لیونی واکمن دی، د  
 ځان سره بې بنگېده او په زوره زوره بې خندل.

په څلور مترې کې بې ولاړو هلکانو ویل:

دا لیونی شوی دی

بل ور زیاته کړه:

مه خاندئ له کلي چې ښار ته راشي لومړیو ورځو کې همداسې  
 وي.

درېیم بې خوله ورجوره کړه:

د کوم هندي فلم صحنه به بې خیال ته راغلې وي.

څلورم بې چې میراغا نومېده او ټولو له زیاتې مینې ورته میرو  
 ویلې او د گاونډي په لور بې مین وو، ویل بې:

دا هلک مین دی، تاسو مسخرې مه کوئ، مینان چې د خپل  
 یوځای والي وخت یادوي په زړه کې خوښیږي او همداسې

خاندې، نورو ته هماغه شپه د رندو گمان کوي، اوس دا هلک  
 خدای خبر چې چېرته دی او څه کوي، خو روحاً تش کالبوت دلته

زمونږ مخې ته ولاړ دی او مونږ بې په اړه خبرې کوو.  
 شمشاد له ځانه سره فکرونه هم کول، خوزره بې له خوشالی

ټوپونه وهل، لیک بې په سینې پورې کلک نیولی و او د  
 کورس مخې ته په بالکن کې گرځېده راگرځېده.

بیا بی له ځانه سره ویل سوله خو زما خوبښېده، زه د هغې لیوال وم نو په ما کې به څه ښه والی وي، چې سوله په ما مینه شوې ده؟

شمشاد چې د کلي د یوې غریبې کورنۍ غړی و او پلار یې هم په کوچینوالي کې د لاسه ورکړی و او بلې خوا سوله د کلي د خان لور او د مشهورې کورنۍ څخه وه، زړه ته یې نه لوبدلې چې مینه دې ورسره ولري، له ځانه سره یې فکر وکړ، یوه شپه چوپ او خپه شو ویل یې:

سوله په ما هسې مسخرې کوي او غواړي ما ځانته کم راولي، ځکه یې دومره کیسې راته لیکلي او د تېلفون شمېره مې غواړي.

د شونډو لاندې یې دا بیت ځان سره دکلمه کړ:

ته خان یې او خبرې دې خانانو غوندې غټې  
نو څنگه به دې یار شم زه غریب یم صاحبه  
شمشاد په همدې فکرونو کې و، سولې چې نوره یې حوصله ختمه وه پرې راغږ یې کړ:

شمشاده څه دې وکړل نه دې د لیک ځواب راکړ او نه دې خیرې کړ؟

لکه د مجنون په څېر فکرونه کوي او.....

شمشاد چې له خوشالی په خپلو جامو کې نه ځایده ویې خندل، بیا یې په ماته غاړه سولې ته ویل:

اې! ما فکر کاوه چې ته به څومره ارامه نجلۍ یې خو ته ډېره شوخه یې، دا ما ولې ځوروي؟

سوله چې شمشاد ورته د همدې دور سیف الملوک ښکارېده او تازه د شمشاد مینې یې په زړه منگولې لگولې وې ویل یې: ما خو هېڅ هم ندې کړي، د لیک لیکل که گرمیا وي او په تامينېدل جرم دا ملامتیا او جرم مې قبول دی.

شمشاد بیا وخنډل، خوشاله شو، د شمشاد خدا سوله هم په خدا راوسته، دواړو خندل، ددوی خدا لا پای ته نه وه رسېدلې چې د انگلیسي استاد یې بهیر پرې راغږ کړ:

والکه و نجلۍ راځئ چې درس پیل کېږي.

شمشاد چې هم خوشاله و او هم د سولې له تاثیر لاندې راغلی و سولې ته یې ویل:

سیلۍ راځه ټولگي ته!

سولې مسکۍ شوه ویل یې:

په تا څه شوي زه سوله یم، پام چې استاد ته دې دننه خپل نوم د شمشاد پرځای شمشتو ونه وایې.

ددې خبرې په اورېدو هم شمشاد او هم سولې وخنډل.

دواړه ټولگي ته ننوتل او درس پیل شو، استاد ویل:

ټولگي نوی جوړ شوی نجونې او هلکان دې ټول په وار سره ځانونه راوپېژني.

ټول استاد ته ځیر و، استاد د انټرچنج کتاب درس ورکاوه او

پانې یې اړولې، شمشاد یو وار سولې او بیا یې لیک ته کتل، استاد او ټولگیوال ورته رانده ښکارېدل.

شمشاد سولې ته شمېره ولیکله او تر درس وروسته یې لیک بېرته سولې ته وسپاره، خو سولې ته یې ویل چې د تېلفون

ښیښه یې ماته ده، شمېره نه ښيي او بطرې یې هم سم چارج نه

ساتي نو که ډېری وخت يې ټيلفون بند و خپه کېږي دې نه، بيا بې ورته غږ کړ:

اې سولې جانې! د شپې راته زنگ ونه وهې چې لالاگان مې په کور کې وي.

سوله د کلي له نورو نجونو سره يوځای کورس ته راتله، تگ او راتگ يې هره ورځ له کلي تر ښاره او له ښاره تر کلي په زرنج کې و، د سولې اقتصادي وضعيت ښه و خو نورو نجونو وسه نه درلوده چې د زرنج په ځای موټر امله کړي.

ورځې تېرېدې، کورس کې يې بله ورځ د شمشاد لاسونو او مخ ته وکتل چې سره اوښتي، ځکه چې پلې (پياده) پنځه کيلومتره تر ښاره تللی و، سوله پوه شوه چې شمشاد پيسې نلري او پلې له کوره تر ښاره کورس ته راځي.

شمشاد رخصتۍ کې سولې ته وکتل ويې خندل ويل يې: سولې ته خو ښه يې! په دې سره هوا کې دغه ده تر کورسه راغلي يې ما فکر نه کاوه چې ته دې په واورينو او سپرو ورځو کې هم درس ته راشې، بيا يې ورته په ځير ځير وکتل او په کرس خندا کې وويل:

پلار او مور دې هسې په تا د سولې نازک نوم ايښی ته لکه تکړه جنگيالی د تودو او سپرو پروا نه ساتي.

سولې غوښتل ورته څه وايي، خو د املې ملگرې يې ښکلا پرې غږ کړ، چې سولې زرنج چمتو دی.

سولې خپل لاسي دستکول ته لاس کړ، دوه زره افغانۍ يې ژر ترې راوويستې او شمشاد ته يې ورکړې، ورته يې ويل:

ځانته دې کورتي او بوټونه واخله.

شمشاد له سولې پيسې نه اخیستې ويل يې:

نااا مننه! پيسې لرم.

هغې ورته ويل:

خبرې مه اوږدوه پيسې مې ستا په نامه راوړي او که راسره مینه لري نو وايې خله.

بيا يې ورته غږ کړ اې زما شمشاد جانه ته کور ته پلې ځي؟

هغه ځواب ورکړ:

هو نو، زه يو تکړه هلک يم؟

سوله نجونو ته ورغله او هلته يې ملگرو ته ويل چې شمشاد هره ورځ آن له کوره تر ښاره او بيا له ښاره تر کوره په دې سره هوا کې

پلې تگ راتگ کوي، نورې ملگرې يې غلې شوې، زړلښتې ويل سولې خورې د زرنج ښی خوا ته چې کوم د سامان

صندوقچه شته په هغه دې کيني او هره ورځ دې له مونږ سره ځي او راځي، پيسې دې نه ورکوي خوارکی خو هسې هم زمونږ

کليوال دی.

ټولو وخنډل ويل يې:

بيخي ښه خبره ده هلې شمشاد ته غږ کړئ.

د زرنج چلوونکي ميرويس ويل:

وروسته تر دې به زه له شمشاد سره په لاره د هغه غره او ده غره کيسې کوم، تاسې خو لوستې نجونې ياستې او مونږ سره کله

خبرو ته وخت لرئ؟ سولې دوی شمشاد له ځانه سره د کب مياشتې تر دولسمې نيټې کورس ته بوتله او راوسته، يوه ورځ

چې يخ شمال وپرونکی غږ کاوه او له آسمانه هم واوره وږېده، سولې د شمشاد ټيليفون ته زنگ وواوه، د شمشاد د ټيليفون

ببیننه ماته وه او شمېره پکې نه بنکارېده، شمشاد چې خپلو  
خارویو ته هماغه شېبه وانه چمتو کړی و یخنی لړز او، په  
لړزېدلو گوتو یې د اوکې بټن کېکارېله او په تیزی یې وویل:  
بلې شوک یې؟

د ټیلفون شانه په خوندور آواز سولې ورغږ کړ:  
هلو زه یم!

شمشاد ویل سولې ته یې؟

سولې په خندا لومړی ورته ویل:

هو زه یم! حیران شوی چې څنگه مې زنگ وواکه کله؟  
هغه ویل:

نه خوږې، هسې مې پوښتنه وکړه

هغې ورته ویل: دا وخت نو تاته شوک زنگ وهي، ته نه پوهیږي

چې ته په چا ډېر گران یې، بیا سولې ورته ویل:

اې شمشاده! شوک خو به دې څنگ کې نه وي؟

شمشاد اخو او دیکخوا وکتل بیا یې ویل:

د گرانبت خو درته نه وایم، که مې درته وویلې چې خومره راته

گرانه یې نو بیا دې بې ما طاقت نه کېږي، وبې خندل ویل یې:

دومره راته گرانه یې لکه ستا گیلې او زما هسې خبرې.

سولې ورته ویل:

که وزگار یې د کلي دوکان خواته همدا اوس را روان شه، زه به

د دروازي له درزه دروگورم بیخي درپسې خپه یم، بیگا مې هم

ډوډی ونه خوړله، مور مې ویل ډیرو درسونو دې اشتها

سوځولې له ډوډی پاتې یې، دوه هډوکي شوې یې، او...

شمشاده! پوره نهه ورځې وشوې چې ستا خیره مې سترگو

سترگو ته کېږي، ستا د نشتون نهه ساعته راته نهه ورځې او  
نهه ورځې راته سم نهه کالونه بنکاري.

هغه غلی شو

بیا سولې پرې غږ کړ، اې ته لکه چې ما پسې نه یې خپه ځکه

نغواری چې راشې!

شمشاد ویل:

سمه ده اوس در روانیږم خو بوتونه مې شلیدلي، هسې نه چې

بیخ مې شیخ کړی او تر تا درونه رسېږم بیا یې کت کت وخنډل.

سولې ویل:

راځه درته په تمه یم بیا یې له ځانه سره ویل:

د شمشاد په خامه مینه مې زړه سوری سوری کړ، د یوې داسې

مسافرې په څېر یم چې خپل منزل رانه ورک دی، د نهیلیو پر

گړنگ ولاړ یمه، شمشاد جانه دغه گړنگ ستا له سترگو سره

اړیکه لري، خیر دی سترگو ته دې رپ ورنکړې چې د بنو په

خوزولو سره به دې زما هیلې له گړنگونو وغورزوې، بیا یې د

ځانه سره ویل:

هیلې مې د مني د پانو په څېر دي، شمشاد جانه وفا دې زما

هیلو ته پسرلی دی او جفا دې د مني هغه شمال دی چې په

راتگ سره به یې زما د هیلو پانې ټولې تویږي، بیا یې دا بیت له

ځانه سره دکلمه کړ

د زړگیه بم مې ستا د سترگو په ریموت تړلی

یو سترگک ووهه زما د شهادت لپاره

سوله په همدې فکرونو کې د خپلې دروازي شاته د شمشاد په

تمه ولاړه وه.

شمشاد خپل دواړه لاسونه په خپلو تخرگو کې منډلي و، د ژمي ساړه باد يې وپښتان رپول، بيا يې له ځانه سره ويل:

زما او سولې نژدې لري والی د افغانستان د اوسني تاريخ د پاڼو په څېر دی چې تکرار نلري، تېر به شي خو هېر به نه شي.

د سولې دروازې ته راوړسېده، ایسته ایسته يې کتل، ورو ورو يې قدمونه اوچتول، د سولې له دروازې د تېرېدو په وخت کې يې په دې فکر وکړ چې څوک يې ونه ويني، د کليوالو له خبرو بې هم ويره زياته وه، په کوڅه کې يې ښکته او پورته وکتل.

سولې پرې ورغږ کړ، هغه ځان غلی کړ، بيا يې په شمشاد غږ کړ، د سولې دوه غږونو ته يې هېڅ ځواب ورنکړ، بيا سولې پرې راغږ کړ، اې شمشاده! له ما خپه يې، شمشاد په مینه ورته ويل:

سلام سولې جانې، ته څنگه يې؟ نا نا نه يم خپه کوڅه او دبامو سرونه مې وڅارل چې څوک مې ونه ويني، ددواړو په زړه کې يو عالم خبرې وې، خو د خلکو له خبرو ډېر ډارېدل، بيا سولې شمشاد ته په ورو خدا ويل:

اې شمشاده گوره چې زما او ستا له اړیکې څوک خبر نه شي: نه هېچاته مې هم ندي ويلي او نه يې وایم، سولې يې بيا په خبرو کې ورگډه شوه ويل يې:

شمشاده ته خو چې کوټه کې يوازې شې سوله سوله وايي، گوره نور چې په کوټه او کور کې هم يوازې وې زما نوم ياد نه کړې.

شمشاد په ډيرې مايوسۍ ورته ويل سولې دا ته څه وايي؟ ولې يې ونه وایم؟

سوله يوه شېبه چوپ شوه، بيا يې په خدا ويل گوره شمشاده کوټې ديوالونه لري، ديوالونه مورگان او مورگان غوږونه، نو

که کوټه کې دې هم سوله وويل، اول ديوالونه، بيا مورگان او ورپسې خلک خبر يې.

شمشاد ایسته ایسته کتل بيا يې ورو ويل:

هو سولې مور مې هر وخت وايي چې ديوالونه خبرې کوي، هغه به همدا مورگان ښيي، دې وخت کې سوله دروازې ته رانژدې شوه، د دروازې له درزه يې شمشاد ته يو کاغذ ورکړ، په دې کاغذ کې يې د مینې د اظهار سرېره ليکلي و چې زما تر تا او ستا تر ما رارسېدل آسانه کار دی او دا هرڅه شوني دي خو فولادي عزم غواړي.

د کاغذ منځ کې يې درې زره افغانۍ هم هغه ته ايښې وې.

د پسرلي په لومړيو ورځو کې چې د ښوونځي د نوی کال پيل وو، د شمشاد مشر ورور زريالی ښار ته تللی و، په کومه خبره يې د سيميزو پوليسو د يوه قومندان زمان الدين ورور سره شخړه راغلې وه، د قومندان ورور جمعه الدين بېباک د شمشاد ورور زريالی يې دومره وهلی و، چې ټولې ډډې يې تورې او شنې وې.

زريالی په ښار کې امنیې قومندانۍ ته څو عريضې وکړې، خپل ټپونه يې هم مسؤلينو ته وروښودل خو د زمان الدين قومندان ورور نيول شي خو چا هغه ونه نيوه.

د ځانه سره يې ويل چې دلته د زورور اوبه په بره خيژي، بيا يې ويل افغانستان دی، زما په څېر به د ډېرو کسانو غم نه خوړل کېږي.

بله ورځ زمان الدین قومندان بیا د شمشاد ورور په ښار کې ځکه وهلی و، چې ولې یې دده په ورور جمعه الدین بېباک عریضه کړې ده.

زریالی ناهیلی کورته راغی، له کشرانو ورونو سره یې سلا مشورې وکړې چې څه وکړي؟ یوه ورور یې ویل چې د قومندان کور ته ماین ږدو، بل یې ویل نا مونږ به یې هم ښار کې ووهو، دریم یې ویل مونږ به هم د سیمیزو پولیسو وسله راوړو او له هغه په گټې اخیستو به جمعه الدین بېباک ووهو، څلورم ورور یې ویل مونږ ملاتړ نه لرو هغوی زورور دی خو زریالی ویل:

زه خپل غچ په خپله اخلم او له حکومت سره مخالفت پیل کوم. د شمشاد مور ملالی ډیرې زاری زریالی ته وکړې خو هغه ویل چې زه د قومندان ورور د ښار په منځ کې وهلی یم نه یې پرېږدم. زریالی د حکومت د مخالفه وسله والو په ډله ورگډ شو، د حکومت پر وړاندې یې گڼو عملیاتونو کې برخه واخیسته او د وخت په تېرېدو سره یو نوموتی قومندان شو.

شمشاد د یولسم ټولگي په دواړو ازموینو کې بیا هم اول نومره شو.

د ښوونځي په وروستیو ورځو کې سولې شمشاد سره د ښوونځي په دروازه کې وکتل، سولې چې خپلې دوه سترگې د شمشاد لیدو ته اته کړې وې په ځیر ځیر یې ورته کتل، مسکې شوه، و بې خندل

شمشاد غلی ولاړ و او سولې ته یې کتل

سولې په کړس و خندل ویل یې:

ای! زه دې یادېږم؟

هغه ځواب ورکړ:

ته خو هره شپه راته یادېږې، زما د زړه په کور کې دې د یاد ماڼۍ جوړې کړي، ستا مینه مې د ښو په څوکو کې ده سترگې نه پتوم او باڼه نه خوزوم، ډار مې له دې دی چې د مینې دنیا دې زما د سترگو په رپولو او د ښو په خوزېدو سره ږنگه نه شي. سولې بیا پوښتنه وکړه، شمشاده زه دې څه وخت او څنگه یادېږم؟ شمشاد ویل:

هره شپه تر ډیره ستا په یادونو سبا کوم، سترگې مې رڼې وي، که څه هم گوره منی دی هوا سره شوې خو زه په بام او یا هم بیرون په برنډه کې ویده کېږم، آسمان کې ستوري شمارم او ستا غم پرې غلطوم، ددې لپاره چې مور او ورونه مې پوه نه شي چې زه ولې وینس یم نو کتابونه هم راسره وي، هغه هم وایم، د کیمیا هر استحصال او د ریاضي هره معادله په تا جوړوم.

ریښتیا دا څه کوي وږمه شپه دوه ستوري یو بل ته ډېر نږدې شوي و، ما اول فکر وکړ چې کله به مونږ داسې سره نږدې کېږو، ناڅاپه یو یې ولوېد، شکر مې وویست، ویل مې ښه ده چې دا زه او سوله نه وو کله نو څومره ژر به سره جلا شوي وو، خبرې یې خلاصې شوې بیا یې په کړس کړس و خندل سولې په دواړو لاسو کې خپل لاسي بیک ټینګ نیولی و، شمشاد ته یې ویل:

که د دنیا شرمونه نه وای

لکه تاويز به دې په غاړه زنگېدمه

بله شپه د حکومت د مخالفه وسله والو او ملي اردو ترمنځ جگړه وشوه، ساعتونه جگړې دوام وکړ، شمشاد يې مشر ورور زريالي ته زنگونه وهل، لومړيو کې يې ټيلفون نه رځ کېده، وروسته له هغه يې ټيلفون نه اوکې کاوه، د شپې تر درې بجو شمشاد، څلور وروڼه، مور يې ملالی، وريندارگانې او ورېروڼه يې ټول وپېښ و، مور يې ملالی ويل:

زړه مې بدې بدې گواهي راکوي، په زوی مې زريالي څه شوي نه وي، شمشاد د زريالي ټيلفون ته زنگونه وهل، نورو وروڼو يې ويل، زريالی وروستيو ورځو کې جگړې ته نه ته.

د زريالي مېرمنې نازو ويل:

نا لالا دا ځل چې زريالی راغلی و ويل يې، جنگي قومندان ټاکل شوی او وروسته تر دې په ولسوالۍ کې د جنگ قومنده او مشري ده پورې تړلې ده.

ملالی په خپل ځای کې وخوږېده، ويل يې:

اوف خدايه ج دا شپه څومره اوږده شوه، پخپل يې سبا کړې.

ددوی خبرې نه وې خلاصې چې د چورلکو غره شو، د راکېټونو غږونه هم ډېر شول، شل دقيقې چورلکې وگرځېدې، بيا د ډيسې توپ غږونه شول.

شمشاد ويل دا مرمی د ملي اردو دي، خو ورور يې بريالي ويل:

نا شارتي مرمی دي د حکومت مخالف وسله وال پرې د ملي اردو مرکزونه ولي.

ماشومان او لويان چوپ شول، چا آه نه کاوه، آن په کلي کې سپيو هم نه غپل، په دې وخت کې د چورلکو غږونه ډېر شول، راکېټونه يې وتوغول، وروسته له هغه چې له چورلکو راکېټونه د حکومت په مخالفه وسله والو وتوغول شول د ډزو غږونه بندل شول، کراره کراري شوه، ځای ځای سپيو غپل پيل کړل، دې کلي ته د څېرمه کليو جوماتونو کې ملايانو د سهار اذانونه وکړل، خوپه دې شپه چرگانو هم څوک وپېښ نه کړل ځکه چې ويرېدلي و او هسې هم څوک په دوه درې کليو کې نه و ویده شوي.

ملالی په لږزیدلی غږ ويل:

شمشاد! ته دې يو وار بيا زريالي لالا ته زنگ ووهه چې که رځ شي.

شمشاد د زريالي ټيلفون ته زنگ ووايه خو ټيلفون يې د بل چا سره و.

شمشاد په ډيرې بيړې سره مخکې له سلام ويل:

زريالی لالا څه خبره ده، څنگه يې، چيره يې اوڅه کوي؟ خود زريالي بل ملگري ځواب ورکړ چې وپېښه ته څوک يې،

شمشاد ورته ځان ورو پېژنده.

هغه لومړی چوپ شو، تر شل سانيو سکوت وروسته بيا شمشاد غږ کړ چې بلې ووايې لالامې چيرته دي؟

د زريالي ملگري ځواب ورکړ چې زريالی نور زمونږ په منځ کې نشته او د چورلکو په راکيټي برید کې يې ژوند د لاسه ورکړی،

ټول سوځېدلی دی، نور يې ټيلفون بند کړ.

شمشاد چيغه کړه، مور يې ويل:

شمشاده زريالي مي چيرته ده؟ د زريالي ميرمن نازو ويل:  
هي خدايه ج لکه چې په زريالي څه شوي؟

ورونه يې هم په بېره کوټې ته رانوتل، شمشاد يوازې ژړل او هېڅ يې نه ويل، څو شيبې چيغې او کوکې وې خو پرته له شمشاده نور څوک نه پوهېدل، چې څه شوي او دې ولې ژاړي؟  
وروسته شمشاد په ژړا کې ويل لالا مې مړ شوی دی.

بيا چيغو زور واخيسته، ملالی، نازو، د زريالي ورونو او اولادونو په لور او زړل، د کور په شا او خوا کې يې ټول خلک د دوی په چيغو خبر شول.

د نژدې گاوندې مېرمن يې زرغونې خپل خاوند ته ورمنده کړه او په بېره يې له خوبه راويښ کړ، ويل يې:

پورته شه چې د زريالي دوی کور کې چيغې دي، ترڅو چې فضل امين خپله لنگۍ په سرکوله او د شمشاد دوی د کور خبر يې اخيسته کوڅه ټوله د گاوندیانو ډکه شوې وه.

کوڅه کې ځينو ويل:

د شمشاد مور بوډۍ شوې ده هغه به ناروغه شوې وي او ضعيت به يې سم نه وي خو د سولې پلار ملک فتح خان ويل بيگا جگړه وه، چورلکې هم راغلې هسې نه چې په زريالي څه شوي وي؟

بيا يې د کلي د ولسي تړون په مشر مرجان غږ وکړ، ويل يې مرجانه راځه دروازه مې ډېره وټکوله څوک راونه وتل دننه به ورشو چې څه خبره ده؟

کوڅه کې ټول کليوال هک پک ولاړ و، شمشاد او کورنۍ يې په لور او از چيغې وهلې، ملک فتح خان او مرجان اکا د شمشاد دوی کور ته دننه شول.

په حويلۍ کې هېڅوک نه و، په کوټه کې ټولو د زريالي په غم ژړل، مرجان اکا نارې کړې ملالی وريندارې، او ملالی وريندارې بيرون راووخه، دا غږ د شمشاد مور ملالی واوریده، بيرون راووته، دواړو سپين ږيرو ورته ويل:

وريندارې څنگه چل دی ولې چيغې وهی؟

خو د شمشاد مور چې هر څومره هڅه وکړه څو فتح خان او مرجان ته ووايي، چې زوی يې زريالی په بيگانۍ جگړه کې وژل شوی دی، دا چې ستونۍ يې له سلگيو ډک و او ژړا نيولی وه ويې نه شو ويلی، مور يې بيا کوټې ته منډه کړه، فتح خان او مرجان اکا هک پک ولاړ و، دې وخت کې شمشاد له کوټې راووت، ده هم ژړل، فتح خان ترې پوښتنه وکړه، د شمشاد خوله او ژبه گونگۍ شوې وه او سمې خبرې يې نه شوې کولای، خو د کلي دواړه مشران يې پوه کړل چې لالا يې زريالی وژل شوی دی. تر زريالي کشر ورور يې توريالي خپلې اوبسکې پاکولې او له کوټې بيرون راووت، دا مهال د نيم کلي لويان او ماشومان د دوي د حويلۍ په انگرې کې سره راټول و، کليوالو توريالي ته ويل:

د زريالي جسد په کوم ځای کې دی چې رايې وړو، دوی لا دا خبرې نه وې خلاصې کړې چې په دروازه کې يو سراچه موټر او اته موټر سايلکلونه ودرېدل.

د راغلو کسانو ټوپک له خاورو ډک و او ميلونه يې ځمکې خوا ته و، د فتح خان مشر زوی بادام گل رامنډه کړه، دننه حويلی ته راننوت او له توريالي يې د چپرکت پوښتنه وکړه؟  
توريالی چوپ شو، خو مرجان بادام ته اشاره وکړه، چې کت دې له خپل کوره راوړي.

سوله ډېره وارخطا وه ځکه ټولو کليوالو د شمشاد دوی د کور خواته منډې وهلې، په کلي کې سم شور جوړ و، له شپنۍ جگړې وپريدلي خلک هک پک په کوڅو کې گرځېدل، ځينو خولا خپل سرونه هم نه و رېمنځ کړي او بېر سرونه کوڅه کې تاوېدل، سولې فکر کاوه چې په شمشاد څه شوي، زړه يې وړاندې او بېرته کړې خو د شمشاد ټيليفون ته زنگ ووهي او پوښتنه يې وکړي خو بيا يې له ځانه سره ويل هسې نه چې ټيليفون يې بل چا سره وي او څوک پوه شي چې د ملک فتح خان لور سوله د شمشاد ټيليفون ته زنگ ووهي، لس دقيقې تېرې شوې بيا يې زړه صبر ونکړ، خپل زړه يې د زمري کړ، گوتې يې لږزیدې د شمشاد شمېره يې په خپل ټيليفون کې ونيوله او هغه ته يې زنگ ووايه، دوه واړه يې زنگ ووايه خو شمشاد بوخت و او د خپلې سولې ټيليفون يې پورته نکړ، د سولې په زړه کې شک په يقين بدل شو، لاړه د کوټې په کنج کې کېناسته، په زړه کې يې ژړل خو په سترگو يې اوبنکې نه راتلې، سوله بيخي ناکاراره وه، بيا يې د شمشاد ټيليفون ته زنگ ووايه، شمشاد ټيليفون او کې کړ ويل يې:

بلې!

سوله پوه شوه چې شمشاد ژاري، ويل يې:

څه شوي شمشاد جانه ته چيرته يې؟  
شمشاد شل سانې چوپ پاتې شو، بيا يې زړه راغت کړ او په لږزیدلی غږ يې سولې ته ويل:  
للاجان مې زريالی په بيگانۍ جگړه کې وژل شوی دی.  
سولې بيا پرې غږ کړ الله ج دې وښيي، تاسو ته د زړه صبر شمشاد ورته ويل، مننه سولې بيا غږېږو اوس چيرته روان يم  
د زريالي جنازه د يو عالم وير او غم سره د شمشاد کورنۍ خاورو ته وسپارله، مور يې ملالۍ ډيرې بدې ورځې کولې، ويل يې ملا مې ماته شوه خود کلي سپين سرو ښځو ډاډگيرنه ورکوله او ځينو ورته ويل چې الله ج درکړی و الله ج بېرته درنه واخيسته او.....

د زريالي د درېيمې تر خيرات وروسته جانباز خان چې د شمشاد د پلار تره و د شمشاد دوی کور ته راغی او د هغه د مور په گډون يې ټولو ته لومړی تسليت وويلې او بيا وپشېده، ويل يې:

مونږ او تاسو پښتانه يو، د زريالي غچ به اخلو، بيا چوپ شو، په خپله گيره او بریتو يې څو واړه لاس تېر کړ، خپل نصوار يې راووستل او تر ژبې لاندې يې کړل، څو شيبې يې خپلې سترگې هم پټې کړې، بيا وپشېده ويل يې:

ښا ښا اهلکانو، اوس تاسو کوم يو د زريالی په ځای ټوپک اخلئ؟

د شمشاد وروڼه چوپ شول، شمشاد ويل:

للامې دې الله ج وښيي مونږ به خپل کار کوو، دده خبرې نه وي

خلاصې جانباز خان پرې غوسه شو، ويل يې:

غلی شه مشران چې ناست وي كشران نه غرېږي ،

ته چې بنوونځي ته تللی یې بیخي بې عقل شوی یې .

شمشاد غلی شو ، یوه شېبه بیا چوپتیا په کوټه کې خپره شوه ، جانباز خان غرېږ کې چې هلکانو تاسو اوس څوک د زریالي پرځای ټوپک اخلئ ، شمشاد او ورونو یې یوه بل ته کتل ، جانباز په غوسه کریغه کړه چې بېغرتي هم ځانته حد لري ، توریالي ویل :

که مې د مور او ورونو خونبه وي ، زه به مې د لالا ټوپک واخلم او وینه به یې سپردو ته پرې نه ږدم .

مور یې ملالی ویل نا! زویه نا !!!

د جانباز خولې له ډیرې غوسې قف کړی و او پاتې نصور یې هم په توف داني کې ورتوف کړل او په غوسه یې ویل :

ملالی لوري مونږ مه شرموه ، پرېږده چې دا هلک یې د ورور نوم تازه وساتي ، بیا ټول چوپ شول خو توریالی تیار شو ، چې د حکومت له مخالفه کسانو سره وسله واخلي او د حکومت پر وړاندې وجنگېږي ، لومړیو کې توریالی هم عادي جنگیالی و ،

درې میاشتي وروسته یې د ورور په ځای نظامي قومندان شو وختونه تېرېدل ، د هرې ورځې په تېرېدو سره به ملالی اوبسکې توپولې ، بدې ورځې به یې کولې او خبره به یې همدا وه چې توریالی زوی یې د زریالي په څېر نامراده نه شي او یوه لپه اولادونه یې خاورې په سر نه شي .

\*\*\*\*

سولې او شمشاد دولسم ټولگي پیل کړ ، د کب د میاشتي په پنځلسمه د دوی بنوونځي پیل شو که څه هم پسرلی نه و رارسیدلی ، خو طبیعت عاشقانه څېره ویستلې وه ، زړونه یې وړل ، د مرغیو شنهار بیا د مینو زړونو لپاره یوه نایابه موسیقي تولیدوله ، ونو پندک کړي و ، غرونو ، تالو او دښتو خپلې ژمنې جامې ورو ورو ویستې او پسرلنې شنې جامې یې په تن کولې .

د نجونو او هلکانو د بنوونځیو دولسم ټولگي په دوهمو پوړونو کې وو ، له همدې ځایه به شمشاد د سولې دوی ټولگي ته ورکتل ، شمشاد به په خپل ټولگي د هغې کړکۍ خواته کېناسته چې د سولې دوی ټولگي ترې بنسکارېده .

ټولگیوال یې ودان ، پتمن او مینه ناک شمشاد ته پخوا ویلی و ، چې غواړي لوستې نجلۍ سره واده وکړي ، هغو ورسره ټوکې کولې پیل کړې ، ویل یې :

شمشاده لکه چې راتلونکې وریندار دلته بنوونځي کې ده؟ شمشاد ویل :

نازه نه چاسره مینه لرم او نه مې له چاسره ژمنه کړې چې واده در سره کوم .

ټولو وخنډل ، شمشاده به د ټولگي د تختې پرځای د سولې دوی بنوونځي ته کتل ، میاشت لانه وه پوره شوې چې طبیعت هم له شمشاد او سولې سره نا اعلان شوې دوښمني پیل کړه ، د دواړو بنوونځیو ترمنځ ولاړو غمازو ونو پانې وکړې ، له ټولگیو یې د یوه او بل په دیدن بندیز ولگاوه ، د ونو په شنو کېدو سره

شمشاد ته د سولې ټولگی او سولې ته د شمشاد دوی ټولگی نه بنکارېده.

یا لویته په مخ او یا دې مخ ته لاس نیولی

خو څه له غرونو پناه او څه له دېوالونو پناه

د سولې ملگري برېښنا پوهېده چې سوله له شمشاد سره مینه لري.

بله ورځ یې سولې ته ویل:

مه خپه کپړه خیر دې که ستا او د شمشاد تر منځ ونو غمازي

پیل کړه د بنوونځي دروازه خو شته، هلته مو دیدن سره کوئ،

یوبل ته گورئ او خبرې مو سره شریکوئ، لیرې خو نده، سولې

سروخوزاوه او له سترگو یې راغلی دوه درې څاڅکي او بنکې په

پته له برېښنا پاکې کړې چې هغه یې ونه ویني، بیا یې د زړه په

زور وخنډل ویل یې:

ناا هیڅ خبره نشته، د ځانه سره یې ویل:

خاورې به درس زما په یاد شي

ټولگی کې ناسته يم شمشاد شمشاد کومه

د پنجنې ورځ وه، د سولې زړه ډېر تنگ و او د شمشاد د لیدو

تېرې وه، له لاسي بیکه یې خپل ټیلیفون راووسته، د ټیلیفون

په بنښنه یې خپلې نازکې گوتې کش کړې، بیا یې د شمشاد

شمېرې ته وکتل، د شمشاد شمېرې ته یې د نوم پرځای زړه

لیکلې و، له ټولگی بیرون ووتله او شل دقیقې وړاندې له

رخصت کېدو یې د شمشاد ټیلیفون ته زنگ وواهه، دوه واړه

بې هڅه وکړه خو هڅه یې ناکامه شوه، لومړیو کې د شمشاد

ټیلیفون کار نه کاوه او نه هم شبکې ځواب ورکاوه چې ټیلیفون بند دی که بوخت؟

لس دقیقې تېرې شوې، سولې په بیړې هڅه کوله چې شمشاد

سره خبرې وکړي خو بیا هم ټیلیفون نه رخ کېده، بیرون ووتله او د

بنوونځي په دروازه کې ودرېده، اخوا او دېخوا یې کتل، لاسي

بیک به یې کله په یوه لاس کې ونيوه او کله په بل لاس کې، لس

دقیقې پرې لس ساعته تېر شول، د بنوونځي دروازې سره یو

خوا او بل خوا تله، سترگې یې د شمشاد دوی د بنوونځي په

دروازې گنډلې وې، رخصتي شوه، له بنوونځي هر زده کوونکي

هڅه کوله چې ژر خپل کور یا ښار ته لاړ شي، ریښتیا هم ځینو

زده کوونکو ته بنوونځي د زندان په څېر وي، هڅه کوي چې ژر

ترې لاړ شي، سولې په ځیر ځیر د بنوونځي دروازې ته کتل،

پام یې شو چې شمشاد له بنوونځي راووت خو ملگري یې

ورسره و.

سولې څو واړه له لري ورته په لاس اشاره وکړه چې شمشاد به یې

وویني خو هغه یې له ملگرو سره داسې بوخت و لکه د مومن

خان او شیرینی کیسه چې ورته پیل کړې وي.

سولې اوف اوف کړل.....

بیا یې ویل کاش ټیلیفون یې روښانه وی

ناڅاپه د شمشاد د ټولگیوال پتمن پام شو،

چې سوله د بنوونځي په دروازه کې ولاړه ده او ددوی ننداره

کوي.

ویل یې او هو هلته وگورئ، دا نجلۍ بېچارگۍ چاته گوري دوه

سترگې یې څلور شوې،

شمشاد سولې ته وکتل، هغې لاس ورته وخوزاوه، بل ټولگيوال  
بې بهير غږ کړ چې شمشاده ته لاس خوځوي، ودان وخنډل ويل  
بې:

خومره په ځير ځير مونږ ته گوري

شمشاد غوښتل چې د سولې خواته ورشي خو ودان له لاسه  
ونيوه، ويل يې ټول وخاندئ زه ټپه وایم، بيا يې ويل چې  
شمشاد دې ډېر وخاندي، شمشاد هم دده خبره ومنله او ويې  
خنډل.

ودان د سولې انتظار ته په اشارې ويل:

ديدن ته دوه سترگې څلور کړه

څلور اته کړه اته شپاړس کړه ميينه

ټولو وا وا کړل خو ودان ويل:

نور تا او هغه نجلۍ نه ځوروو، ورشه او ورسره وگوره

شمشاد د سولې خواته ورغی، مخامخ ورته ودرېده، داسې يې  
يو بل ته په ځير ځير کتل لکه په ژوند يې چې يو بل نه وي سره  
ليدلي

سولې ويل:

څنگه يې؟ ته نو بيخي کلک زړه لرې راپسې هېڅ نه خپه کېږې  
شمشاد چې خپلې سترگې د سولې په مخ ورگنډولې وې هېڅ يې  
نه ويل

بيا سولې ورته ويل:

څنگه دې وچلې تروش دی او په تندي دې دولس بجې دي، په  
ما غوسه يې او که په ځان؟

شمشاد وخنډل ويل يې:

سولې ستا په مخ کې د خبرو جرات نلرم، تا چې ووينم حيران يم  
چې کوم ځای ته دې وگورم ځکه ډېر درپسې خپه کېږم  
دې وخت کې د سولې ټولگيوالې رخسار پرې راغږ کړ چې اې  
شمشاده! زمونږ سولې سره دې څه کيسې پيل کړي، چې هېڅ نه  
خلاصیږي؟

شمشاد چوپ شو، رخسارته يې ور وکتل ويل يې:

وبښه لکه چې ستاسې وخت مې ونيوه، شونډې يې ورېږدېږدې  
ويل يې:

هسې مې سولې سره لږ کار و.

رخسار مسکۍ شوه ژر يې خپل مخ د ټيکري په څنډه پټ کړ  
ويل يې:

هسې نه چې پټې خبرې وکړئ او زه مو مزاحمه شم.

سولې وخنډل ويل نااا

د ښوونځي څلورنيمې مياشتنۍ ازموينې تېرې شوې، پايلې  
بيا اعلان شوې او ددولسم ټولگي په دې ازموينه کې بيا  
شمشاد اول نومره شوی و.

د شمشاد ورور توريالی به کله کله کورته راته او ډير وخت به  
يې د حکومت پرضد جگړې کولې، يوه ورځ شمشاد ورته ويل  
لالا وضعیت بيخي ښه نه دی، هره ورځ چې تاسو جگړې کوئ نو  
له هوا مو د ملي اردو چورلکې په توغندو ولي، ځانته پام کوه،  
مور يې ملالی ويل توريالی زويه د زريالي مړينې مې زړه  
سوری کړ، غم يې دروند دی، وگوره وضعیت مې خومره خراب  
شوی دی، سترگو مې ديد هم پريښی او په وجود ماته شوې يم،  
بيا يې په ژړا شوه ويل:

زما تورياليه زويه د زريالي خېره مهې هېڅ له سترگو نه ليري  
 كېږي، هره ورځ چې دا بيروني كوتې ته وگورم زريالي مهې  
 يادېږي، هغه ددې كوتې په جوړېدو ډير زحمت گاللي و، ورو  
 ورو يې د خپل ټيكرې په څنډه خپلې اوښكې پاكولې، د ملالۍ  
 د دې خبرو په اورېدو سره د شمشادله سترگو هم اوښكې روانې  
 شوې خو توريالي هېڅ نه ويل، خو شيبې ټول چوپ شول

بيا ملالۍ غږ كړ چې تورياليه زويه زما د ژړا خاطر وكړه بيا  
 جگړې ته مه ځه، هغه چې تاسو يې وژنئ ميندې، پلرونه،  
 اولادونه، كورونه او هيلې لري، مه كوه زويه نور مه ځه، په دې  
 وخت كې دتوريالي جېب كې ميايل وشړنگېده، مخكې تر او كې  
 كولو شمشاده ورته په خندا ويل چې توريالي لالا څوك دى خو  
 هغه ځواب ورنكړ او ټيلفون يې او كې كړ ويلې بلې!.....

مخكې تر مخې نې يې ورته ويل چې سمه ده همدا اوس درزم  
 ملالۍ ويل څوك و، څه يې ويل؟ خو توريالي خبرې بلې خواته  
 بوتلې او ويل چې ادې زه به نولاړ شم، د كوتې تر دروازې ووت  
 مازديگر مهال د كلي دوكان خواته شمشاد و خوزېده خو له  
 ملگرو سره يې وگوري، سوله په خپله دروازه كې ولاړه وه، له  
 لرې يې په شمشاد سترگې خنې كړې وې، په زړه كې ويل زما  
 بې جوړې، بنايسته او په قد دنگ شمشاد!

شمشاد د سولې له دروازې تېر شو، سولې يې ښه په مړه گېډه  
 ديدن وكړ خو شمشاد چې لا سولې پسې ډير هم خپه شوى و  
 ويې نه ليد، سولې د شمشاد شمېرې ته زنگ ووايه، كله يې  
 چې شمشاد ټيلفون او كې كړ سولې په كرس كرس خندا پيل كړه  
 ويل يې:

اې! همدې ځاى كې چې ولاړ يې ودرېږه، ونه خوزيږې، خبرې  
 درسره په ټيلفون كوم خو بنايسته خيره دې په خپلو سترگو  
 گورم.  
 شمشاد په خندا ورته ويل:

بنا! ته نو په بام ولاړه يې او له هغه ځايه زما ديدن كوي، بيا يې  
 په غوسه ورته ويل:  
 له بامه ښكته شه هسې نه چې پلار او يا مشر ورور دې درباندي  
 را نه شي.

سولې ورته وخنډل ويل يې:  
 زه د دروازې له درزه درته گورم، شل دقيقې وشوې ديدن دې  
 كوم، بيا يې وخنډل، هههههههه  
 ته لا خبر هم نه يې

شمشاد خپل سر وگراوه، په وېښتانو كې يې گوتې تېرې كړې،  
 شاعرانو خو دروغ ندي ويلى، يو وخت مې يوه ټپه اورېدلې وه  
 او ويلى يې و چې:

مازديگر ښه وي ديدن كېږي

وركه دې ورځ شي انتظار كې تېره شينه

بيا سولې ويل:

شمشاده توريالي لالا او ملاله ادې څنگه ده؟

هغه ويل:

ملاله ادې ښه ده خو د توريالي لالا دې الله ج مل شي، د هرې  
 ورځ پيل او پاى يې په جگړه وي، زه پرې وېرېږم چې يا ځان مړ  
 نكړي او يا بل څوك

ددوی خبرې نه وې خلاصې، چې د شمشاد ملگري زرغون پرې راغبر کړ و بیل یې شمشاده څنگه چل ده؟  
دغو ورځو کې په تېلفون کې ډېر بوخت یې؟  
شمشاد سولې ته ویل:

اې اوس مې یو ملگری راغی، ده سره خبرې کوم، بیا غبرېږو سوله او شمشاد د ژوند او مینتوب په داسې پړاو کې و چې کله به یې طبیعت،

کله به د سولې او کله به هم د شمشاد ملگرو غمازي کوله او د دوی تر منځ به یې د وصل کړې په فصل بدلولې.

که څه هم شنو ونو د پاڼو په کولو سره په بنوونځي کې د شمشاد او سولې تر منځ د جدایي دیوال اباد کړی و او په بنوونځي کې هم نجونو او هلکانو دوی پسې څار کاوه چې سوله او شمشاد څه کوي خوبیا هم دوی یا په کلي کې د دروازې له درزه او یا هم د بنوونځي په رخصتي ساعت کې یو د بل په دیدن سترگې مړولې او ښه په مینه به یې یو بل ته کتل.

منی په راسپدو و او دې مني په اصل کې د شمشاد او سولې لپاره د بنوونځي په دروازه کې د دیدنونو د پای زېږی ورکاوه خو بیا هم دواړه خوبن ځکه و چې خپلې لوړې زده کړې به وکړې. ورځې تېریدې او شپې سبا کېدې، شمشاد او سولې د یوځای کېدو هیلې په دې موسم کې درلودې، بزگرو د خپل فصل حاصلات راټول، مېږیو غنم او وریژې خپلو غارونو ته وړلې او په هوا کې زانې د طبیعت سندرې ویلې خو ښکاریانو ټوپک په لاس د زانې مرگ ته ملا تړلې وې او دا فکر ورسره نه و چې دا زانې هم بچیان او ځالی لري.

توریالی له دوه تنو ملگرو سره یې د جنگ په لومړۍ کړنښه کې جنگېده او پنځلس جنگیالیو یې ترې شل متره وروسته په مقابل لوري ډزې کولې، د هرې شیبې په تېرېدو سره جگړه سختېده، له ښاره د کېدونکو ډیسي ټوپونو او هاوانونو غږ شپبه په شپبه زیاتېده، د سهار اته بجې جگړه پیل شوې وه خو دا مهال یولس بجې وې، توریالی په خپله لاسي مخابره کې د ټوپان دولس په نوم په مخابرې غږ کاوه خو چانه ځوابوله، د حکومت د بریدگرو جنگیالیو شمېر ډېر وو، له ښاره غټو مرمیو هم د توریالی دوی د جگړې سیمه تر هدف لاندې راوستې وه، د توریالی جنگیالیو دده په شمول هېڅ هم نه ویل، شپږو تنو یې کین اړخ په درې سوه مترې کې هغه دوه پوریزه کور تر اور لاندې نیولی و چې سیمه ایز پولیس پکې ځای پر ځای شوي او په دوی یې د راکېټ او گیرنوف (پیکا) ډزونه کول، شپبه په شپبه د ډزو غږونه ډېرېدل.

توریالی بیا هڅه کوله چې ټوپان دولس مخابره باندې غږ وکړي او هغه یې خبرې ځواب کړي، پرله پسې توریالی ټوپان دولس، ټوپان دولس غږونه کول او هم مهاله یې ورسره مخامخ د ملي اردو په هغو سرتېرو دفاعي ډزې کولې چې غوښتل یې دوی ته ځانونه رانژدې کړي.

دا وخت له ښي اړخه هم د یوې لوړې کلا له څنډو ملي پولیسو د توریالی دوی په ځای د راکېټ ډز وکړ او دوی یې له اور لاندې ونيول، توریالی خپلو نهو جنگیالیو ته د تعرض قومنده وکړه او ښي اړخ ته یې په پولیسو د ۸۲ ملي متري ټوپ او راکېټ د ډز کولو امر هم وکړ، جگړه تر بل هر وخت گرمه شوه....

توريالي په خپله لاسي مخابره کې د توپان دولس او مرکز نهه شبکو غرونه کول خو چايې مخابره نه ځوابوله، له مخامخ هديرې څخه د ملي اردو ټانگ د توريالي دوی سنگر په مرميو وويشته، دورې شوې، د باروتو بوی شو، سمندر اخ کړل، توريالي په راکېټ د ملي اردو په ټانک د راکېټ ډزو وکړ، هڅه يې دا وه چې خپل ځای بدل کړی خو ملي اردو ډزې کولې او دوی ته يې وخت نه ورکاوه چې خپل ځای بدل کړی.

جگړه ډېره توده وه، په کليواله اصطلاح چې مور او زوی پکې نه پېژندل کېدل، غمي د خپل ټپي شوي ملگري سمندر پښه تړله او په ملي اردو يې ډزې هم کولې....

کېن اړخ ته د توريالي ملگرو د سيمه ايزو پوليسو سنگر په راکېټ وويشته، اتل غږ چې دوه سيمه ايزو پوليس يې وويشتل، توريالي ټولته مرال ورکاوه او خپله يې هم ډزې کولې، د سيميزو پوليسو پيکاچي شريدونه خالي کول او بې حده ډېرې ډزې يې کولې، اتل او انگار چې غوښتل په سيمه ايزو پوليسو د راکېټ ډزو وکړي د سيمه ايزو پوليسو په مرميو ولگېدل، دا دواړه هم ټپيان شول؛

غورځنگ په توريالي غږ وکړ چې انگار او اتل دواړه ټپيان شول.

توريالي بيا په توپان دولس شبکې غرونه پيل کړل خو ځواب يې نه و.

بني اړخ ته د توريالي د ملگرو په منع کې د ملي پوليسو د هاوان گولي ولگېده، درې جنگيالي يې ټپيان شول، چا خپل ټپونه په خپله تړل، چا له نورو مرسته غوښته، څوک بې هوښه و

او چاهم ډزې کولې او هم يې د ملگرو ټپونه تړل. له بني اړخه پټنگ د ملي پوليسو په هغه ليکه د گرنوف يو شريد تش کړ چې دوی خواته را روان شوی و او په توريالي قومندان يې غږ وکړ چې څلور تنه يې وغورزول.

توريالي او يوه ملگري يې هم په ملي اردو ډزې کولې، هم يې ملگروته روحيه ورکوله او هم يې په مخابره کې غږونه کول.

غوسه ډېره ورغلې وه، په مخابره کې يې په توپان دولس غږ وکړ، بيا يې غږ کړ توپان دولس، د ولسوالۍ مسوول قومندان ځواب ورکړ چې اورم يې، توريالي تور او شين واوښت، په غوسه يې ورته ويل:

دا څه ريشخند وهی، اوس دوه بجې دي او زه له يوولسو بجو راهيسې په مخابره کې غږونه کوم خو تاسو...  
قومندان ورته ويل:

څه ستونزه وه، وايه چې څه شوي، توريالي په غوسه ورته ځواب ورکړ، څه وشي شپږ جنگيالي مې ټپيان شوي دي، مرمي مې په خلاصېدو دي، مخامخ ملي اردو راباندې تعرضونه کوي، بني اړخ نه ملي پوليس له ټانگو سره د وړاندې راتگ هڅه کوي مونږ يې مخه نيولې او چپ اړخ ته د ميرواکا په کلا کې سيميز پوليس ځای پرځای شوي دي او ولي مو.....

بيا يې ورته ويل:

له ټپي ملگرو مو ډيره وينه تللې ده، يو موټر هم راوليږئ، قومندان ورته ځواب ورکړ سمه ده خو تاسو ټپيان د سيمې په خلکو راوباسئ او پانسماڼ يې کړئ.

توريالی په غوسه ويل:

زه مرم تاسې مې سر لاندې گوړې لټوئ، دلته په كلي كې هېڅوك نشته، مونږ كلابند يو او تاسو وايئ چې ټپيان په كليوالو امن خای ته ورسوئ.

قومندان ورته ويل:

په لاره كې هم د حكومت ځانگړي ځواكونو كمين ناست دی، بيا چوپ شو ترلږه شېبه سكوت وروسته يې ويل سمه ده مرستندويه كسان در رسېږي نيم ساعت نوره هم جگړه وكړه.

مخابره يې كېښوده ملگرو ته يې ډاډ ورکړ چې تازه دمي جنگيالي رارسېږي اود ټپيانو د لېږد لپاره يې هم يو موټر راغونښتی، لږ صبر پکار دی.

جگړه توده شوه، توريالي غږ كړ چې مرمې مه خلاصوئ، يو يو ډز كوئ، كچيرې مرستندويه جنگيالي ناوخته راوړسېږي نو مرمې مو خلاصېږي او حكومتیان مو ژوندي نيسي او.....

د جگړې شدت شېبه په شېبه ډېرېده، ملي اردو، سيميز او ملي پوليس ددوی سنگرونو ته رانژدې شول، هرچا ډزې كولې، د باروتو بوی و، شنې او تورې لوڅرې پورته كېدې، توريالي اخ كړل، نور په ځمكه راولوېده، د څنگ جنگيالي يې باتور چيغې كړې، ويل يې:

هله توريالي قومندان مرمې وخوره

باتور په سينه كشي ځان توريالي ته راوړساوه، په اړخ يې واړوه، ويې ليدل چې د توريالي په تندي يوه مرمې لگېدلې، څو واړه يې پرې غږ كړ چې توريالی قومندانه توريالی قومندانه، خوتوريالي غږ نه كاوه، پنځه دقيقې وروسته تازه

دمې جنگيالي د توريالي دوی سنگرونو ته راوړسېدل، توريالی او نور ټپيان يې تر روغتيايي مركزه ورسول، په روغتيايي مركز كې ډاكټرانو ويل چې توريالي د ژوند پور پرې كړي دی او زني يې ورتړلي.

د شمشاد دوی په كلي كې د جگړې اواز وه، چا ويل ليزري قطعې جگړه كړې، ځينو ويل چې واړه ډلگي جگړې ته تللي خو ځينو ويل چې جگړې ته د توريالي گروپ تللی دی.

شمشاد او تر توريالي كشر ورور يې ننگيالی خبر شول، د توريالي شمېرو ته يې زنگ وهل، ټيلفون يې گُل و، هك پك يې اخوا دېخوا كتل، د خپل كلي له حكومت ضد قومندان آڅك يې د توريالي پوښتنه وكړه، هغه لومړی غلی شو، بيا يې ويل زه خبر نه يم.

شمشاد تك تور اوښتی و او په كلي كې يې له يوه او بله پوښتنه كوله چې جگړې ته څوك تللي او له توريالي لالا يې معلومات لري كنه، ځينو ويل مونږ خبر نه يو، ځينو ويل نا هغه جگړې ته نه و تللی او ځينو نورو ورته ويل چې له كوزكلي خبر واخلي هلته يې كلينيك ته مړي او ټپيان راوړي. د سولې پلار ملك فتح خان ته د كوز كلي د كلينيك مشر ډاكټر پښتون زنگ وهلی و چې توريالی په جگړه كې وژل شوی او جسد يې هلته په كلينيك كې دی، پاتې اوه ملگري يې هم ټپيان دی چې دوی تر درملنې لاندې نيولي خو د درې تنو وضعيت يې د اندېښنې وړ دی.

ملك فتح خان ننگيالي ته زنگ وواژه او خبر يې كړ چې توريالی په جگړه كې وژل شوی دی، بيا يې ورته ويل:

چې د خپل کور نظم دې برابر کړي، مړي پسې دوی له سپين ږيرو سره يوځای ځي.

ننگيالي په لږ زیدلو قدمونو خپل کور ته روان شو، تر خپل دروازې بې ژړل، دروازې ته په رسېدو سره بې خپل کين چېب نه دستمال راووبسته او اوښکې يې پاکې کړې څو مور يې ملالی خبره نه شي چې توريالی هم مړ شوی دی.

ننگيالي په دربار خپلې کوتې ته گامونه اخیستل، ملالی له خپلې کوتې پرې راغږ کړ، ويل بې ننگياله څنگه وارخطا يې؟

هغه د خپلې کوتې دروازه راخلاصه کړه او مور ته يې ځواب وکړ چې هسې لږ ضرور کار لري، په کوټه کې پرمخې اوږد وغزېده، ژړل يې، اوښکې يې له سترگو باران روانې وې، خو غږ يې نه ایسته، ميرمن بې هیلې کوتې ته راننوته، د ننگيالي په لیدو حیرانه ودرېده، غوښتل يې چې له ننگيالي يې د ژړا د لامل پوښتنه وکړي او يا ملالی مور خبره کړي خو ننگيالي ورته لاس وخوراوه.

هیلې ننگيالی په غېږ کې کلک ونيوه، خو شیبې يې ځانته نژدې کړ، بيایې پوښتنه ترې وکړه چې ولې ژاړې، د هغه اوښکې په مخ را روانې وې، په ژړا يې هیلې پوه کړه چې لالا بې توريالی وژل شوی او جسد يې د کوز کلي په کلينیک کې دی.

هیلې هم په ژړا شوه، دې هم ژړل خو د ننگيالي اوښکې يې په خپل پروني پاکولې او هڅه يې دا وه چې په دې کار سره هغه ته دا ډگېرنه ورکړي.

ننگيالي هیلې ته ويل:

ملالی ادې ترهغو خبره نه شي تر څو چې د ځوانيمرگ توريالي لالا جسد راوړو، ته کور پاک کړه او بندوبست وکړه خو پام چې ملالی ادې خبره نه شي.

مازديگر و، ننگيالي په منډه له حويلې ووت، ملالی پرې ور غږ کړ چې ننگياليه چيرته منډې وهې؟

هغه ځواب ورنکړ خو هیلې خپله ژړا کنترول کړه، اوښکې يې وچې کړې او بيا يې ويل:

ملالی ادې هغه وليبال ته لاړ او ويل يې د شپې ته ميلمانه راځي تاسو کور پاک کړئ.

هیلې په کور کې اخوا او دېخوا منډې وهلې، کور يې پاکاوه، د توريالي مېرمنې زړلښتې ويل:

هیلې ننگيالی لالا څنگه په منډه راغی او په منډه لاړ خير خو به وي؟

هیلې ورته ځواب ورکړ چې بيگاته ميلمانه لري او بيرون يې ملگري په تمه و ځکه په بېرته له کوره ووت.

زړلښتې ويل:

هیلې خورې د توريالي ټيلفون گُل دی ورته په انديښنه کې يم، کارته مې هېڅ لاس نه ورځي، خير دی ته نو نن زحمت و باسه او

زما د ديگي نوبت وکړه، هیلې ويل:

سمه ده، ته ورشه او ارامه دې له اولادو سره يوه شېبه ويده شه، د ډوډۍ وخت کې دې زه له خوبه راويښوم.

خو شیبې تېرې شوې، ملالی هیلې ته غږ کړ چې ميلمانه راځي نو زړلښته دې هم له خوبه راويښه کړي خو هیلې ورته ويل هغه

لې ناروغه ده کار يې زه کوم.

شمشاد په کلي کې اخوا او ديخوا گرځېده چې د توريالي لالا پوښتنه يې وکړې، حيران پاتې و، لوری ورنه ورک و، له ډېرو شمېرو دايرولو يې د تيليفون د بټنورنگ تللی و، بيا د حکومت د مخالف قومندان چونغر خان نظامي مرکز ته ورغی، زړه يې اخوا او ديخوا کړ، بيا يې په لړزیدلي غږ او پټه غاړه ورو ويل: قومندان صاحب زما د لالا احوال راته راکړه، هغه چوپ شو، په خپل مخ يې دواړه لاسونه کېښودل، له شمشاد يې پټې د خپلو سترگو راغلې دوه څاڅکي اوبسکې وچې کړې، بيا يې ويل خو تيليفون يې بند دی.

چونغر قومندان وپشېده، ځان يې وښوراوه، خپله مخاېره يې راواخيسته او په چنار شبکې يې غږ وکړ، هېچا ځواب ورنکړ، بيا يې غږ وکړ بياهم ځواب نه و، دريم واريې چې په چنار شبکې غږ وکړ هغو ځواب ورکړ، چونغر قومندان هڅه کوله چې له چنار شبکې معلومات راواخلي او شمشاد پرې پوه نه شي خو شمشاد د چونغر قومندان څنگه نه خوشې کاوه.

چونغر قومندان لومړی په سيمه کې د جگړې د وضعيت پوښتنه ترينه وکړه، مقابل لوري ځواب ورکړ چې اوس وضعيت کابو شوی دی، توريالی قومندان يې له يوه ساتونکي سره مړ او اته جنگيالي يې تېپيان دي چې په کلينیک کې تر درملنې لاندې دي، شمشاد چيغې کړې، ويل يې زما توريالی لالا وژل شوی؟ چونغر قومندان خپله اړيکه له چنار شبکې سره پرېکړه، شمشاد ته ويل:

نا هغه بل توريالی وژل شوی ستا لالا رک روغ دی. شمشاد له چونغر قومندانه خدای پاماني وکړه او د خپل کور په لوري روان شو، څو قدمه يې واخيستل، څو ساعتونو ډول ډول سوچو اغېز پرې کړی و، ټول ځان يې لړزېده، د خپلې واسکټ له جېب يې تيليفون راووسته، د توريالي تيليفون ته يې زنگونه وهل، دوه واړه يې زنگ ووايه تيليفون چا پورته نکړ، دريم وار يې چې زنگ ووايه د توريالي تيليفون ننگيالي اوکې کړ، مخکې له هغه چې خبرې وکړې شمشاد يې د مور چيغې واورېدې، ويل يې:

لالا څه خبره ده، ننگيالي په ژړا او غوسه ورته ځواب ورکړ، خبره وراڼه ده ژر کور ته ځان راوړسوه، شمشاد د کلي له برسره د کور پر لور منډې پيل کړې، شمشاد مخکې و او د کلي بر سر کې د توريالي له مرگ ناخبره کسانو ورپسې نارې وهلې چې څه شوي؟

شمشاد د هېچا خبرو ته غوږ نه نيوه او مخ په خپل کور يې منډې وهلې، د چونغر قومندان له مرکز د شمشاد دوی تر کوره درې كيلومتره لاره وه، شمشاد خپلې خپلې يې ووستې، هغه يې هم په لاس کې واخيستې او هڅه يې کوله چې خپله منډه تېزه کړي خو د پښو غږ يې تېښتېدلي و، د زياتې هڅې سره سره يې د پخوا په څېر تېزه منډه نه شوه کولای، هسې يې هم د زريالي مړينې د شمشاد د زړه زور اوبه کړی و.

شمشاد په منډه تر خپلې کوڅې ځان راوړساره، ويې ليدل چې دوه سراچې، يو فولډر موټر، څلور موټرسايکلونه او لسگونونه د حکومت مخالفه وسله وال ولاړ دي، هره خواته گوري، کليوال

هم راتول دي، ټولو خپل لاسونه تر زنو لاندې نيولي و او خپه ولاړ دي.

شمشاد په بېرې سره خپل کورته ننوت، په دروازه کې يې خپل نژدې خپلوان وليدل، مخامخ برنډې ته يې چې وکتل د توريالي د جنازې چپرکت ايني و، حيران ودرېده، همدلته ولاړ پاتې شو، بيا يې غوښتل چې د توريالي چپرکت ته ځان ورسوي، ورو ورو روان شو، د چپرکت سر ته يې مور ملالی ناسته وه په لور او از يې چيغې وهلې، د توريالي پښو ته يې ميرمن زړلبنسته او ماشومان يې ولاړ و، ټول له ډاگې ډاگې لږېدل او په زوره زوره يې ژړل، د کلي يو شمېر سپين سرې بنڅې هم راغلي وې او نورې هم راروانې وې، ملالی به د توريالي په جنازې ور ټيټه شوه او بيا به يې سر پورته کړ.

د توريالي جسد نور ټول روغ و او يوازې يوه مرمۍ يې په تندي باندې لږېدلې وه، شمشاد د توريالي د مړي سر ته ور ورسېده، غوښتل يې ور ټيټ شي او د توريالي په بې روحه تن خپل مخ کېږدي، خو مور يې ملالی شمشاد په غېږ کې ونيوه او دواړو په گډه چيغې وهلې، د شمشاد دوی د کلي تر ټولو زړې مېرمنې وړانگې ملالی ته ډاډگېر نه ورکوله او بيا يې ورته ويل خیر دی مه ژاړه دا هلک دې له ژړا مړ کړ، ملالی خپل ژړا کنټرول کړه، د شمشاد له سترگو او ښکې راروانې او په زوره زوره يې ژړل چې غږ يې د کلي بر سرته هم ته، څو شېبې يې همدلته په ژړا تېرې کړې، بيا راولوېده او بې هوښه شو، کليوالو رامنډې کړې، ملالی هم د توريالي جسد پرېښود او شمشاد يې غېږ کې

راونېوه، ننگيالي او بل ورور بريالي رامنډې کړې، ويل څه خبره ده؟

د توريالي په غم د غمجنو ژړا چې څو شېبې وړاندې کلي خبرول د شمشاد په بې هوښه کېدو چوپ شول، ننگيالي او بريالي خپلې اوښکې پاکولې او شمشاد يې پورته کړ، ننگيالي کېناسته او د شمشاد سر يې په خپل زنگانه کېښود، ټول هک پک ولاړو، د شمشاد په بې هوښه کېدو د ټولو له سترگو او ښکې روانې وې خو په زور چانه ژړل، زړلبنسته دا وخت د توريالي سرته ناسته وه، د هغه مخ ته يې کتل او اوښکې يې تويولې، شمشاد ته يې مور ملالی د بورې شربت په خولې کې ور وڅخاوه، يوه شېبه تېره شوه او شمشاد سترگې وغورولې، ويې ليدل چې ټولو د توريالي جسد پريښی او ده باندې راتول دي، په خپل ځای کې کېناسته او خپله ژړا يې بيا پيل کړه او څو شېبې يې وژړل، شمشاد د توريالي د تابوت سرته ناست او په لور غږ يې د بې کسی کوکې وهلې، بريالي ورغږ کړ، شمشاد په ژړا ورته ويل څه وايي لالا؟

بريالي ويل:

زه ښار ته ځم، د سخات لپاره توکي راوړم، تاته جانباز اکا غږ کوي او دروازه کې درته په تمه دی.

جانباز اکا خپل زوی سپين غر ته غږ کړ، سپين غر يې چېچ غوږونه مخې ته ودرېده، جانباز په غوسه ورته ويل:

هلکه د بيگا لپاره ډوډی ټولو کسانو ته په خپل کور کې تياره کړئ او بيا ديگی دلته راوړئ، سپين غر هڅه وکړه چې له جانباز پوښتنه وکړي، خو جانباز په غوسه ورته ويل څه ته راته

گوري نه دې يم ليدلی؟

هله زر کوه لار شه او هغه برگ پشیرلی پسه حلال کړه او ډوډی راوړه.

د شمشاد دوی له کوره د چيغو او ازونه پورته کول، ویر جوړ و، ملالی خپل د کور مشر زوی له لاسه ورکړی و، د توريالي دنگ قد، بنایسته خېره، خماری سترگې او تور وبنستان د هېرېدو نه و، هیلې خپل وبنستان غوڅول او ننگيالي هم په چوپه اوبنکې تويولې.

بريالی جانباز ته ورو ويل:

اکا شمشاد راغی، جانباز په خپله ريره لاس تېر کړ، په بریتو بې گوتي ووهلې، بيا بې د خپلو نساوارو قطی د لاس په ورغوي وواهه، شمشاد ته يې ويل:

شمشاده! جنازه سبا نهه بچو ته شوه، اعلانونه ټولو جوماتونو ته وليکه.

ټوله شپه ملالی، زړبنتي، هیلې، شمشاد، بريالی او جانباز د توريالي جنازې ته په کتو سبا کړه، زړبنسته، ملالی او شمشاد درې واړه بې هوبنه شول، پرته له جانبازه نورو ټولو ژړل، ملالی ويل: اوف خدایه ج دا شپه خومره اوږده شوه، هېڅ نه سبا کېږي، کله چې شپه په سبا کېدو شوه نو شمشاد او ملالی دومره ژړلی و چې غږ يې ناست او خبرې يې سمې نه شوې کولای.

بالاخره شمشاد خپله دويمه ستره تکیه توريالی وروړ هم خاورو ته وسپاره، مخکې له دې چې امام په هدیره کې وعظ اونصیحت ترسره کړي شمشاد د توريالي په کبر اوږد وغزېده او تر ژړا وروسته بې هوبنه شو، ملگري يې شهزاده او پامير هغه

موټر کې د کلي روغتون ته يوړ، نیم ساعت وروسته په روغتون کې په هوبن راغی.

د توريالي په کبر ولاړ ديني عالم قاری جمعه الدين خلک امن او ټيکاو ته راوبلل او ټينگار يې دا و چې دنياوال په افغانستان کې د خپلو گټو د دوام لپاره دلته د جگړې تنور گرم ساتي.

بيا يې ويل افغانستان د دنيا لپاره تر ټولو بڼه تنور دی هر يو پکې په خپله خوبڼه ډوډی پخوي خو د غه تنور زموږ او ستاسو د زلميو په تنو تود دی.

شمشاد، بريالي، ننگيالي، ملالی او ټولې کورنۍ يې يوه له غم ډکه ورځ پای ته ورسوله، هغه ورځ چې ډېره ترخه او خواشینونکې وه.

فتح خان د شپې ډوډی هم د شمشاد دوی کور ته راوړه او ملالی ته يې ويل:

وريندارې خیر دی، ته خو مشره يې، ډېر ویر مکوه، هلکان دې له ژړا مړه کړل، زغم او صبر ولره، بيا يې ويل د الله ج امانت و بېرته يې درنه واخيسته.

هماغه شپه ټول کلي د توريالي د مرگ او د شمشاد د کورنۍ لپاره اسويلي او افسوسونه کول خو لاس ته يې هېڅ هم نه ورتلل.

فتح خان خپل کور ته لاړ، خپه بنسکارېده، سولې ته يې ويل: لور مې يو گيلاس تريخ چای راته راوړه، د سولې مور ويل د سولې پلاره ډوډی تياره ده، مخکې له دې چې فتح خان څه ووايي په لور غږ يې ويل:

سولې وه سولې هله ډوډۍ ژر راوړه پلار دې نن ډېر سترې شوی دی وړی به هم وي، اول ډوډۍ راوړه بيا چای.

د فتح خان وچلي چې له ډېر خپگانه گونځي کړي و او سترگو بې شپول وهلی و، ويل بې:

ناا ډېر سترې او خپه يم هېڅ مې زړه ته نه کېږي يواځې چای راته راوړئ.

سولې چای ورته راوړ، بيا بې ويل:

ولې پلاره ډوډۍ نه خوري؟

د فتح خان په مخ د اوبسکو باران جوړ شو، ويل بې ننۍ ورځ ډېره سخته او له خپگان ډکه وه، د توريالي مرگ يو خوا او د شمشاد بې هونسه کېدل او ژړا بله خوا، ډېر بې خپه کړم، هغه ډېرې بدې ورځې کولې، سولې په خپله خوله لاس کېښوده، يوه شېبه غلې شوه، بيا بې ويل پلار جانه څوک بې هونسه شول؟ پلار بې ويل نور به څوک بې هونسه کېدل، شمشاد ژړل څو واړه بې هونسه شو اخر مې هلکانو ته ويل چې کلينیک ته يې ورسوئ، کله مو چې د توريالي جنازه خاورو ته سپارله شمشاد بې هونسه و.

سولې خپله جوړه کړې مړۍ له ډېره خپگانه په غوري کې پرېښوده، څو شيبې يې هېڅ ونه ويل، مور يې سر و خوزاوه، سولې ته يې وکتل ويل بې:

په څه فکر کې لارې چې جوړه کړې مړۍ دې په غوري کې پرېښوده؟

سولې ويل:

هسې د پلارجان خبرو ته مې لږ فکر وکړ.

خپلې کوتې ته لاره او دغه شپه يې داسې تېره کړه لکه په سکروټو چې ولاړه وي، د شمشاد لپاره ډېره خپه وه، هره شېبه يې شمشاد سترگو سترگو ته کېده، څو واړه يې په زړه کې دا خبره راغله چې شمشاد ته به زنگ ووهي او پوښتنه به يې وکړي خو زړه نا زړه به يې بېرته ټيلفون کېښود، دا شپه يې همدا سې تېره کړه، شمشاد او سولې دواړو د کانکور د ازموينې لپاره هره ورځ او شپه درس ويلې، چمتووالی يې نيوه څو په دې ازموينه کې د خپلو خوښو پوهنځيو ته بريالي شي خو د توريالي مړينې دواړه له درسه ووبستل.

پنځلس ورځې شمشاد هېڅ درس ونه ويلې، د کانکور ازموينه، وروستي پلانونه او خپلې زده کړيزې هڅې هرڅه ترې پاتې شوې.

د توريالي تر مړينې وروسته ورته د هر سهار او ماښام پيل پيکه اوبدرنگه و، ملالی به هم اوبسکې تويولې او....

پنځه څلويښت ورځې تېرې شوې، د څلويښتي تر خيرات وروسته ملالی چې خپل سر په سره ټوټه تړلی و، ويل بې

شمشاده زويه، توريالي ته دې الله ج جنتونه نصيب کړي، ته دې نو نور خپل درس ووايه چې د کانکور ازموينه دې په مخکې ده. شمشاد بې د مور ددې خبرې په اورېدو لومړی په خپل ځای کې چوپ پاتې شو، آه بې ونه کړ، د څو شېبو په تړېدو يې ورو ويل سمه ده ملالی ادې.

د کانکور ازموينې د چمتووالي کتاب يې له ځانه سره واخيسته او له کوره ووت، غوښتل يې د سولې له احواله ځان خبر کړي،

کتاب يې خلاص نه کړ، په لاره يې لږزيدلي قدمونه اخیستل، ورو يې له ځانه سره ويل چې که درس هم ووايم او کانکور کې هم د خپلې خونبې پوهنځي ته بريالی شم د اقتصادي ستونزو له امله زده کړې نه شم کولای.

توريالی لالا يې ورپه زړه شو، په غوسه يې دا ټپه د شونډو په سر تېره کړه.

### که غم له غمه شرمېدلی

په ما به نه راتلل جوړه جوړه غمونه

خو قدمونه يې نور هم واخیستل، د سولې دوی په دروازه يې سترگې ولگېدې، ډېره موده يې د سولې بادامي سترگې، کنج کنج باڼه، توري او مارډوله زلفې، چناري پزه او د مالوچ په څېر سپين مخ نه وليدلې، هغه يې په ذهن راوگرځېده، په کوڅه کې يې ايسته ايسته وکتل، هېڅوک ورته معلوم نه شول، ځکه شمشاد غوښتل چې د سولې خوږ او زړه راښکونکي غږ په خپلو مينو غوږو واوري، خپل بنی لاس يې د واسکت کيڼې جېب ته تېر کړ، ټيلفون يې راووسته، په ښښه يې ورته گوتې تېرې کړې، د سولې شمېره يې د زړه په سر ليکلې وه. د سولې شمېره يې ډاياله کړله، ټيلفون يې غوږ ته نژدې کړ خو د اتصالات شبکې ورته ويل چې تاسو په خپل حساب کې د اړيکې ټينگولو لپاره کافي کړېدت نلري، بېرته يې د ټيلفون د پرې کولو بټن کېکارله، په غوسه يې ويل:

زما خواره نصيبه.....

د سولې دوی دروازې ته يې په ځير ځير وکتل، مسکې شو، په زړه کې يې تېره شوه:

که دیدن وشي که ونه شي

د يار په کلي تگ راتگ مزه کوينه

خو قدمونه يې نور هم واخیستل د کلي دوکان ته ودرېده، د شمشاد له قسمته د هغه دروازه هم بنده وه، زړه نا زړه يې د دوکان دروازه وټکوله، د ژمي لومړۍ ورځې پيل شوې وې، هوا سره وه، شمشاد خپل لاسونه په جېبونو کې اچولي و، بيا يې د دوکان دروازه په خپله پښه وټکوله، شمشاد په بېرته دروازه ټکوله، کتاب يې قات کړ او د خپلو کاليو د اړخ جېب ته يې واچوه، غوښتل يې بيا د دوکان دروازه وټکوي خو دوکاندار په خپله حويلۍ کې وټوځېده ويل يې:

څوک يې درغلم يوه شپبه، دوه درې شيبې نور هم ودرېده، دوکاندار له دننه د دوکان دروازه خلاصه کړه، شمشاد په بېرته ويل:

کاکا ښه يې، اتصالات کړېدت کارت مې پکار دی، دوکاندار ځان اخوا او ديخوا کړ، شمشاد په بېرته بيا ورته ويل:

کاکا - کاکا د اتصالات کړېدت کارت راکړه، دوکاندار خپلې شونډې راټولې کړې، د دوکان له دروازې بيرون راووت او له خولې شنه نصور بيرون توف کړل، په خپله مخکنۍ لمنه يې خوله پاکه کړه، شمشاد ته يې په خدا ويل:

وراره ولې بېرته کوي؟ خير دی کارت درکوم، بيا يې وځنډل ويل يې:

هلکه شمشاده لکه چې کومې ملگرې ته دې زنگ وهې، ډېر په بېرته ښکاري، شمشاد غلی شو، ورو يې ويل:

ناا ناا کاکا هسې يو ټولگيوال مې زنگونه ووهل، غږ يې نه راته اوس غواړم زنگ ورته ووهم، دوکاندار له جېبه کارتونه راووستل، شمشاد ته يې کارت ورکړ، بيا يې ورته ويل شمشاده وراره زه نو کار لرم دوکان بېرته بندوم. دوکاندار سره په خبرو کې شمشاد کارت خپل ټيلفون ته ور زيات کړ.

په سرک کې يې ټولې خواوې وڅارلې، بيا يې د سولې ټيلفون ته زنگ وواوه، سوله يې له مور له مور څو قدمه لرې شوه او ټيلفون يې اوکې کړ شمشاد ويل:

سلام سولې څنگه يې، درپسې خپه شوی وم، مور مې ويل درس دې وايه، اوس بنکته ځمکو خواته تلم چې درس ووايم ستاسې دروازې سره وم يو زنگ مې درته وواوه.

سولې ويل اي شمشاده اوس چيره يې؟ شمشاد ويل ستاسې دروازې سره يم که وزگار يې دروازې ته راشه

سولې په کور کې يوخوا او بل خوا وکتل ويل يې: سمه ده شمشاد جانه يو شېبه گورم چې پلار او لالا مې کور کې نه وي دروځم.

ټيلفوني اړيکه يې پرې کړه، يوه شېبه چوپ ودرېده، بيا يې د خپل کتاب په پلمه د پلار کوټې ته لاړه، ډاډه شوه چې پلار او ورور يې په کور کې نشته

ورو ورو يې قدمونه اخیستل او له دروازې بيرون راووته. شمشاد پنځوس متره لرې د سولې له دروازې ولاړ و، په سرک کې يې بنکته او پورته قدمونه اخیستل، هغې ورته لاس

وخوزاوه، د شمشاد زړه در بهار پيل کړ، په وجود يې يو ډول لږزه راغله، ډارېده چې څوک يې ونه ويني، خواته يې ورغی ويل يې:

څنگه يې سولې؟

هغې ځواب ورکړ بڼه يم خو دومره نه، پخوانۍ مزه مې نشته شمشاد په حيرانتيا ورته ويل:

ولې سولې؟ څه درباندي شوي دي؟

سولې په کوڅه يو خوا او بل خوا وکتل، ويل يې تشويش مه کوه، هسې ستا په اړه ډېر وخت فکرونه کوم، ته مې ياد پرې، بيا يې په کړس وځنډل ويل يې:

شمشاده ته خو په ما ميین نه يې، زه درباندي ميینه يم ځکه خو هر وخت ستا په اړه فکر او غم کوم.

شمشاد مسک شو ويې ويل:

گوره لېونۍ دومره ډاډه په دې لوی سرک کې کيسې مه کوه هسې نه چې څوک مو وويني، بيا يې ويل سولې ته هېڅ د خلکو له خبرو نه ډار پرې؟

سولې په خدا ويل: اي شمشاده دا ټپه دې نده اورېدلې؟

چې دوه ميین سره يوځای شي

په ټولو خلکو د رنډو گومان کوينه

شمشاد وځنډل ويل بيااا نو

سوله موسکۍ شوه، مخکې له دې چې څه ووايي، شمشاد ورته ويل زه دې په اړه شپه او ورځ غم او فکر کوم.

سولې په خدا ويل بياهم کمه ده

شمشاد وځنډل ويل يې هغه څنگه؟

سولې ورته ويل:

زړه دې نو غواړي چې د ملک لور پرته له غمه او فکړه خپله کړي؟

دواړو وخنډل، خدا بې لانه وه خلاصه چې شمشاد خپل کتاب له جيبه راوويستې ويل بې:

زه نو سولې جانې درنه ځم، د کانکور ازموينې لپاره درس وایم سولې اجازه ورکړه، شمشاد په سرک خوشاله روان شو، ځکه د سولې دیدن او له هغې سره په خبرو کولو بې زړه خوشالېده، له خوشالۍ بې زړه ټوپونه وهل، په سرک بې د کتاب پانې اړولې او میده میده قدمونه بې اخیستل.

تر ډېره بې په شمشاد پسې کتلې، بیا کوټې ته راغله او خپل کتاب راواخیسته خو د کانکور ازموينې ته چمتووالی ونیسي، کتاب بې لاس کې ونیوه، روحاً له شمشاد سره او تش کالبوت په کور کې وه، پسته او سپینه څنگل بې له خپلې زنې لاندې کړې وه، هغه سره د یوځای والي فکرونه بې کول. د سولې مور غوټې د کوټې ور خلاص کړې، سوله د شمشاد په یادو کې دومره ډوبه وه چې مور ته بې هېڅ پام نه شو، غوټې خپل غوږونه چچ کړل، په رډو رډو سترگو بې ورته وکتل، یوه شېبه بې هېڅ ونه ويل، حیرانه ودرېده، سولې ته بې په څېر څیر وکتل، بیا بې په غوسه او په خدا ويل:

اې څه خبره ده څه فکرونه کوي؟ د مینانو په څېر فکرونه کوي، د چا خبره دې د خپلو سترگو په کتابچه کې نقاشي کوله؟

سولې ژر بیرته په بالښت تکیه وکړه، مور ته بې وکتل چې په څېر څیر ورته گوري، بوڅه په دروازه کې ولاړه ده، په خدا بې

ويل:

په دې کتاب کې جالبې او مهمې پوښتنې شته هغې ته حیرانه شوم چې د کانکور په ازموينه کې به بې څنگه حل کوم او د خونې پوهنځي ته به بريالی کېږم.

نالوستې غوټې وخنډل د سولې په لور ور روانه شوه، سوله بې په غېږ کې ټينگه ونيوله، ويل بې:

سولې لورې، اورېدلې مې دي چې ډېرې لوستې نجونې ژر میننیرې نو که په چا دې زړه بایللی وي، غوټې مور ته دې ووايه هسې دې هم پلار وایي چې سولې لور ته مې وایم چې په خپله خونبه واده وکړي.

سولې وخنډل ويل بې:

نا ادې ته هم څنگه فکرونه کوي، زه د درس غم کوم ته د واده د سولې خبره نه وه خلاصه، غوټې بې خبره پرې په خوله کې ور وچه کړه ويل گوره سولې پلار دې چې کومې خبرې وکړي عملي کوي بې.

سولې وخنډل، خدا بې په بیخي ډېره کړه

غوټې ورته ويل:

سولې گوره چې ستا په زړه مې خبره وکړه څنگه خاندې او خوشاله بې؟ خو گوره د پلار یوه خبره دې له هیږه ونه وځي.

سولې په خدا او حیرانتیا ويل غوټې ادې کومه خبره؟

مور بې ويل:

سولې لورې پلار دې وایي چې سوله لوستي ځوان او په داسې کورنۍ کې ورکوم چې ښه مالداره او شتمن واوسي.

سولې په غوسه ويل:

پلار مې عجيبې خبرې كوي، شتمن كور دې ورک شي، هره ورځ به گلې گلې ميلمانه راځي او زه به ورته چای او ډوډۍ تياروم، دومره مې له وسې نه كېږي، زه غواړم پوهنتون ووايم او وروسته له واده دنده ځانته پيدا كړم.

غوټۍ وخنډل، ويل يې:

سولې لورې په كوم لوستي او غريب هلك ميينه شوې يې، ستا چې خوبن وي مونږ پكې هېڅ هم نه وايو.

سولې ويل:

نا ادي هېڅ خبره نده، سوله ستا لور ده په هر عادي ځوان نونه ميينيږي.

شمشاد خپل كتاب ميده ميده لوسته او قدمونه يې اخيستل، يو وخت يې پام شو چې په كتاب لوستلو آن د كندوز د سين څنډې ته يې ځان رسولی.

د سين په غاړه په يوې غټې او سپينې تېږې كيناسته، هغه دوه شپې وړاندې له سولې سره د يوځاي كېدو خوب ليدلی و، مخ يې روانو او بوته واره، بيا يې خپل خوب ورته وويلې.

مرغانو د ژمي په دې ساره موسم كې ډول ډول غږونه كول، اوبه چې تر پخوا په سين كې كمې شوې وې په تېږو به چې لگېدې يو ډول سندرېز غږونه ترې وتل، موسيقي يې خپروله، كتاب يې خلاص كړ، يوه پاڼه درس يې زده كړ، بيا يې جيب ته لاس كړ او تيليفون يې راووسته، غوښتل وگوري چې ساعت څو بجې دی خو يوه ټپه يې ذهن ته راغله په هغې پسې يې بله ټپه د شونډو په څو كو تېره كړه، بيا يې سوله ياده كړه، كتاب يې بېرته بند كړ، سر يې په زنگنو كېښوده،

ځان يې په خپله كورتۍ كې راپټ كړ، څو شيبې همدا سې تېرې شوې، د تيليفون په پيغام خونه يې گوته كس كړه، سولې ته يې په پيغام كې وليكل:

خاورې به درس زما په ياد شي

كتاب په لاس يم مسيچونه درلېږمه

پيغام يې سولې ته ولېږه، په هوا كې د كارغانو غږونه شول، كاغ كاغ يې كاوه، شمشاد له ځانه سره وخنډل ويل يې:

مالا د ژمي د سوند توکو غم ندی خو كارغان بيا واوره غواړي.

كتاب يې بيا خلاص كړ او په همدې سپينې تېږې ناست او د سين په غاړه يې درس پيل كړ، پوره دوه ساعته يې درس وويلې د سين د غاړې ساره باد يې غوږونه وريخ كړل، كتاب يې بند كړ، بېرته د غره ډډې خواته روان شو

ژمی و او ونو خپلې شنې جامې ويستلې وې، پانې يې نه درلودې، ځكه ډېرې لري سيمي هم د شمشاد د سترگو له نينېگكه ښكارېدې.

كين اړخ ته يې خپل مخ واره او د بغلان د بورې فابريكې لورې او لويې ودانۍ ته يې وکتل، په غوسه يې ويل:

دا فابريکه ښه بوره نه جوړوي، هسې نړيوال شهرت لري، ځكه د دې فابريكې بوره دومره خوږه نده لكه د سولې نوم.

سولې وروسته له غرمې دوه بجې د شمشاد پيغام وكوت، د هغه ټپه يې ولوسته په زوره زوره يې وخنډل او خپلې كوټې ته ننوته، ورځې بيگا كېدې او شپې سبا كېدې د شمشاد پنځم ورور نوميالی چې درې كاله يې په ايران كې وتلی و د توريالي د

مړينې له خبريدو وروسته بيرته خپل هيواد ته راغی.  
ملالی ويل:

زويه ښه شو چې راغلی، بيخي خوب نه وړلم، ځوانيمرگ  
زريالی او توريالی مې ياد بدل ته مې هم يادېدې، دعا مې الله ج  
قبوله کړه.

نوميالی له غم ډک ناست، سترگې يې له ژړا ډکې ډکې کيدې  
ويل يې:

ادې ياد بدل خو پکې شته، زه هم په ايران کې خوبن نه وم، د  
پردي وطن مسافري او هلته مزدوري کول اسانه نده، ټوله  
کورنۍ مې يادېده، بيا يې له خپله ځايه پورته شو او د ملالی  
په زنگانه يې سر کېښوده، يوه شپه غلی ځملاسته، بيا يې ويل:  
ته مې ملالی ادې بيخي ډېره يادېدې، لس ورځې نورې هم تېرې  
شوې، په دې ورځو کې شمشاد او سوله د پخوا وختونو په  
پرتله ډېر بوخت و، دواړو په ځان شپه او ورځ يوه کړې وه درس  
بې ويلې چې په کانکور ازموينه کې ډېرې نومرې ترلاسه کړي او  
د خپلې خوبې پوهنځي ته بريالي شي.

بله شپه ټول په کور کې ناست و، بريالي ويل:

شمشاده ته دې زده کړې کوه، بيا يې د ننگيالي، نوميالي،  
شمشاد او ملالی سترگو ته وکتل، هېچا هېڅ هم ونه ويلې.

بريالي ويل:

توريالی لالا دې الله ج وبښي، لاس او پښې به يې کولې سرکال  
د پاچا ځمکه کې غنم هم هغوی خپله کښت کوي، نوميالی هم له  
ايرانه راغی، شمشاد ورورک هم ښايي د کانکور په ازموينه کې

بريالی شي ځکه ډېر درس وايي زه پرې باور لرم نو لگښت مو  
زيات او عايد مو کم شو.

ملالی په خپل ځای کې و خوزېده، په تريو تندي يې بريالي ته  
ويل:

هلکه کومه خبره خو کوې شف شف مه کوه خبره دې سپينه وکړه  
شمشاد ويل:

ملالی ادې بريالی خبره په نيمه کې کوي خو زه په يوه نيمه هم نه  
پوهېږم، ټولو وخنډل، بريالی يوه شپه چوپ شو، بيا يې ويل:

زه يوه خبره کوم راباندې غوسه نه شئ، ملالی نوره هم غوسه  
شوه، تندي يې گونځې وکړې، وچلی يې تروش نيولی و،  
پوهېده چې بريالي کوم تصميم نيولی او غواړي کومې خواته  
لاړ شي.

بريالی غلی شو خو شمشاد ويل:

ادې ته يې پرېږده چې بريالی څه وايي؟

ملالی د وچې شيريني قاپ ځانه ته راټږدې کړ، يو شيرينک يې  
خولې ته واچوه او د شنه چای پياله ورته شمشاد له ترموز ډکه  
کړه،

ويل يې:

اورم يې ووايئ.

بريالي ويل:

مورې، د کور روزگار مخ ته وړل اسانه کار ندي، کښت او کار  
هم نشته وروسته تردې به څه کوو او څه به کېږي؟

ملالی يې خبرې ور پرې کړې په غوسه يې ويل:

هلکه څه غواړي ووايي؟

د بريالي له سترگو خو څاڅکي او بڼکي راغلي، ژر يې وچې کړې چې ملالی يې ونه ويني، بيا يې ويل که مو خوبه وي، که مو خوبه وي، که مو خوبه وي؟

دا خبره يې خو واره تکرار کړه اخر شمشاد ورته ويل:

لالا ته ووايه چې څنگه کار دی او په څه شي کې خوبه غواړي؟ بريالي سوړ آسویلی ووېسته، ورو يې ويل:

زه غواړم چې ستاسې په خوبه د روزگار د چلولو لپاره ملي اردو ته لاړ شم او په حکومت کې دنده وکړم، که پنځلس ذره افغانی زه کور ته هره مياشت راو لېږم نو چانه به نه پوروي کېږو، بيا يې ويل:

د توريالي لالا د گور او کفن پيسې مو چې له جانباز اکا په پور اخیستي هغه به هم خلاصې کړو.

شمشاد وخنډل ويل يې:

هو د جانباز اکا پيسې که ژر بېرته ور نه کړو، د ورځې به پنځه واره راځي او هرځل به شپږ کپې نښتو ته اچوي، ټولو وخنډل، ملالی هېڅ هم نه ويل خو نوره هم غوسه شوه، وروڼه يې ټول همغږي و چې بريالی دې ملي اردو ته لاړ شي، ملالی په خپل ځای کې نېغه کيناسته او ويل يې:

هلکه برياليه دا خپلسري تصميمونه مه نيسه چې گټه نه کوي، بيا يې ويل:

زريالي او توريالي هم زما ونه منله اخر خو دې انجام ورته وليده، خبرې ټولو بس کړې، درې ورځې نورې هم تېرې شوې، سولې شمشاد ته پيغام رالېږلی و او پکې ليکلي و چې بايد نن په ټيلفون خبرې ورسره وکړي.

سولې د شمشاد د ليدو مینه د ټيلفون په خبرو هم ماتوله، شمشاد بيا د سين غاړې ته لاړ، کتاب يې ولوسته، ټيلفون يې وکوت چې پيغام ورته راغلی.

شمشاد مخکې له دې چې پيغام خلاص کړي بيخي خوشاله شو، پيغام يې وکوت، ژر يې د سولې شمېرې ته زنگ وواهه...

سولې د شمشاد ټيلفون پرې کړ، لږې شپې تېرې شوې، د شمشاد ټيلفون ته يې زنگ وواهه، تر سترې مه شي وروسته سولې شمشاد ته ويل:

اې شمشاده! د کانکور ازموينه را ورسېده، ته د کوم ولايت پوهنتون انتخابوي؟

شمشاد وخنډل ويل يې:

زما سولې زه ټول د بغلان پوهنتون پوهنځي انتخابوم سولې ويل بيا اا خو زه د کابل پوهنتون انتخابوم

شمشاد وخنډل ويل يې:

دا خبرې دې نه منم ته پرته له ما هلته کله او سپدی شي؟

سولې پوښتنه وکړه، ولې شمشاده د بغلان پوهنتون ټاکي او ولې له بغلان ليرې نه ځي؟ شمشاد لومړی چوپ شو، له ځمکې غږ ووت له شمشاد نه، بيا سولې پرې راغږ کړ، لکه چې ځواب مې نه لري؟

شمشاد ويل:

ناا خو که د بل ځای پوهنځي ته بريالی شم نه يې شم ويلی، غريو نيولی شو، ويل يې:

زريالی او توريالی لالا مې مړه شول، نوميالی لالا مې هم له ايرانه بېرته راغلی دلته وزگار گرځي، د پاچا کاکا ځمکه هم

راروان کال مونږ ته په اجاره نه راکوي چې غنم پکې کښت کړو، بريالی، ننگيالی او نوميالی لالا هم وزگار دي نو بل ولایت کې زه کله پوهنتون ویلی شم.

سوله له خپلې پوښتنې ددې خبرو په اورېدو پښېمانه شوه، ویل یې:

سمه ده زه هم د بغلان پوهنتون انتخابوم چې لڅیره یوځای واوسو، د توريالی د مړینې دوه میاشتي تېرې شوې، جانباز په هغو دیرش ذره افغانیو پور پسي د بريالي دوی کور ته ورغی چې د توريالي د مړینې په شپه یې ترې په پور اخیستې وې جانباز بريالي ته په تروش تندي ویل:

د توريالي د مړینې دوه میاشتي تېرې شوې، زما د پیسو غم مو ونه کړ لکه چې خورلې مو گڼلې دي، بیا یې یوه کپه شنه نصوار خولې ته واچول، پوزه یې کش کړه، د لونگي شمله یې شاته واچوله او ویل یې:

برياله بچو مه خپه کېږه ماته هم پکار دي، بريالي یو ساعت ورته غږېده اخر یې په پته غاړه جانباز اکا قانع کړ چې پور یې خو ورځې وروسته ورکوي.

د همدې ورځې په سبا بريالي ډېر فکرونه وکړل چې له کومې لارې د جانباز اکا پور ور خلاص کړي، یو وار یې فکر دا و چې یو جریب ځمکه به خرڅه کړي او د جانباز پور به ورکړي، بیا یې سوچ وکړ چې که دا کار وکړي نو تېرونه به یې وایي چې بريالی دوی پور وړي شول د پلار هډوکي (د پلار ځمکه) یې خرڅه کړه.

بريالی په همدې ورځ له ننگيالي او نوميالي سره هم مشوره وکړه چې دی به ملي اردو ته لاړ شي خو د کور اړتیاوې پوره کړي او د جانباز پور هم ور خلاص کړي.

کلي کې یې ملگرو سره مشورې وکړې چې غواړي ملي اردو ته لاړ شي، ځينو نژدې ملگرو ته یې ویل:

په شمشاد مو پام وي، زده کړو ته یې هڅوئ، بې پروایي ونه کړي.

شپه شوه، بريالی، ننگيالی، نوميالی، شمشاد، ملالی او د کورنۍ ټول غړي یې سره کېناستل، نوميالي چې کوژده کړې وه او واده یې پاتې و، مور ته یې په خندا ویل:

ملالی ادې! زه غواړم چې د خسر کور ته مې لاړ شم، مور یې سمه ده ونه ویل خو د سرپه خوزولو یې ورته اشاره وکړه چې سمه ده، نوميالي، بريالي ته وکتل، شمشاد ویل:

نوميالی لالا لېمې وربندارې دوه میاشتي مخکې راته ویلي و چې نوميالي پسي خپه يم او کله چې راغی بیا به ته هم زمونږ کور ته ورسره راځي.

ننگيالي ویل:

هو لېمې وربندارې په ماهم ټينگار کاوه چې ته هم بيا له نوميالي سره راشه

بريالی په خندا شو هه هه هه هه هه هه هه لاسونو ته یې پړک ورکړ بیا یې وخنډل ویل یې:

لېمې ماته ویل چې که نوميالي ته له ځانه سره رانه وستې نو هېڅ ورسره گورم نه.

نوميالی په شونډو کې مسکي شو، کوته کې يې د کورنۍ ټولو غړو ته وکتل، د بڼې لاس غټه او د شهادت په گوته يې خپل برېتونه کش کړل، د لاس په ورغوي يې د چاي خالي پيالې ټپوله...

بريالي چې د ملالی نندي ته وکتل پوه شو چې ډېره غوسه ده، غونج په خپل ځای کې کيناسته، خپلې غزولې پښې يې راټولې کړې، نوميالي ته يې په سترگو کې اشاره وکړه چې غلی شه خو هغه پوه نه شو،

شمشاد نوميالي ته وکتل، بيا يې ويل:

ملالی ادې نوميالی لالا څومره خوشاله ده، بيا يې کت کت وخنډل ويل يې:

نو د چا څنگ ته ورځي، لېمې وريندار په ده گرانه ده خو په لېمې بيا نوميالی بيخي ډېر گران ده.

ملالی په غوسه ويل سمه ده ټول لار شئ، نوميالی به ليلاي او تاسو يې ديرا، بيا يې ويل:

خلک به دا متل درپسې وکړي.

يوه ليلاي - لس يې ديرا

بريالي ويل:

سمه ده ملالی ادې زه نه ځم، بيا يې ويل:

ماته به ادې سبا ته اجازه راکړي زه نو ملي اردو ته ځم، مجبوريت دی له بڼې ورځې نه ځم.

ملالی بريالي ته وکتل، سترگې يې پر ور رډې کړې، له غصې توره او شنه واوښته، بيا يې ويل:

برياله ځوان يې، وينه دې گرمه ده، الله ج روزي رسان دی، خیر دی ښه ډوډی به نه خورو وچه او لمده به خورو، ماشومان به دې درباندي راټول وي.

شمشاد بريالي ته ويل:

ادې ريښتيا وايي تا ندي اوربدلي چې د کور گټه د لاهور گټه ده، همدلته کار کوه لالا، اردو څه کوي، د هېواد وضعيت کړکېچن دی، تاوتریخوالي ډېرشوي، جگړو زور اخيستی، د ملي اردو دنده ډېره خطرناکه ده.

بريالي چې خپلې سترگې د کوټې په چت کې گنډلې وې، شمشاد او ملالی ته يې وکتل، پوه شو چې د ملالی غوسه کمه شوې، بيا يې ويل:

تاسو ولاړ شئ او ماته هم سبا اجازه راکړئ چې زه هم پخیر لار شم.

ملالی سوړ آسویلی ووېسته، په مخ يې اوبسکو لارې جوړې کړې، د کوټې قالينې ته يې کتل، د خپل لوی کتان ټيکري په يوه څنډه يې اوبسکې پاکې کړې، ويل يې:

برياليه زويه، تر تاسو زه ډېرې اندېښنې کوم، چې د کورارتياوې به څنگه پوره کوو، د نوميالي واده ته به کله تيارېږو، د شمشاد پوهنتون به څنگه شي او داسې نورې ستونزې...

خو پوهېږې گرانه زويکه، زړه مې نور اړې اړې دی، د غمو زغم نلري، د ځوانيمرگ توريالي او زريالي مرگ مې ملا راکوپه کړه، سترگې مې د پخوا په څېر ديد نه کوي، که په سترگو هره شېبه نه ژاړم خو زړه مې هره شېبه د ژړا کوربه وي، د زريالي او

توريالي ميرمن او اولادونه راته پاتي شول، د هريوه ميرمن چې وينم زړه مې قلم قلم کېږي، خدای ج مو دې پاتي ژوند بنه لري او زما له زړه خبر مه شی.

د ملالی خبرې نه وې خلاصې، بريالي يې بيا ورونو ته وکتل، هېڅ يې ونه ويل، سر يې وخوزاوه، ورو يې له خانه سره ويل: نوڅنگه وکړو مورې؟ ټولې لارې بندې دي، دومره ځمکه هم نشته چې کنت يې کړو او اردو ته لاړ نه شم، نصيب به مو همدا وي ادکې.

ملالی زړه نا زړه ويل:

سمه ده برياليه زويه، زما زړه نه ده خو ته چې ډېر شله يې، اجازه درکوم ژمنه به راسره کوي چې جگړې ته به نه ځي.

تنگيالی په خپل ځای کې ونبورېده ورغبرگه يې کړه: سمه ده مورې، بريالي لالا خو تر لسم ټولگي پورې بنوونځی لوستی دی، هلته به لخيره بریدمل شي، کومه بنایسته شعبه کې به دنده ترسره کوي، بيایې په کړس وځندل ويل يې:

ملالی ادې که کومه شعبه کې اوړی یخ سوري او ژمی گرمې بخاری ته تېر کړي داسې به تيار او بنایسته شي چې والا که يې زه او ته وپېژنو، د څوارلس کلن ځوان به خبر به شي.

نوميالي ويل:

برياله لالا گوره اردو کې ستا په څېر چالاکه او ځيرک خلک بنه چليږي، ستا خو هسې هم خوله او سترگې خبرې کوي، هلته هم همداسې اوسه، ځان تکړه که، د ملالی په سترگو کې يو عالم خبرې، په زړه کې يې ددنيا پراته غمونه بنسکارېدل، په تن هم ډېرو غمو کمزورې کړې وه خو بريالی ته يې اجازه ورکړه چې

ملي اردو ته لاړ شي، شپه ملالی همدا سې په اندېښنو تېره کړه چې سبا يې زوی ترې بېلېده او ملي اردو ته - ته خو نوميالي دا شپه بنه په خوشالی تېره کړه ځکه چې سبا يې د ځسر، کور ته روان و او شمشاد بيا پرته له دې هرڅه خوښ و.

د سهار اوه بجې بريالي ځان تيار کړ چې ملي اردو ته وخوزيږي، کور کې ټول ورته راټول شول، بريالي يې له خپلې مېرمنې سره مخه بنه وکړه، نوميالي او تنگيالي سره يې مخه بنسې ته چمتووالی ونيوه خو شمشاد ته يې ويل: بايد د مرکزي بغلان تر بناره يې ملتيا وکړي او ورسره گډ تر هغه ځايه لاړ شي.

ملالی نه غوښتل چې بريالی خپه رخصت کړي، د مخې بنسې په موخه د بريالي خواته راغله، د هغه په غاړه کې يې لاسونه واچول، بيایې غېږ کې کلک ونيوه، څو شپې همدا سې ولاړ پاتي شول، د کورنۍ ټولو غړو ورته هک پک کتل، ملالی په خپلو دواړو لاسونو د بريالي مخ په لاسو کې ونيوه، هغه يې لومړی په مخ او بيا په تندي بنسکل کړ، د مخې بنسې د مراسمو چمتو والی يې ونيوه.

عام دود د بغلان په دې پښتون مېشته سيمه کې د مخې بنسې لپاره موجود و، کله به چې څوک لري مسافري ته تلل دا دود به عمر خوړلو ميرمنو ترسره کاوه.

ملالی له خپلې کوتې قرانکريم راواخيسته، مخکې له دې چې ترې پوښونه لري کړي بنسکل يې کړ، د حويلۍ په دروازه کې ودرېده، درې واړه يې بريالی ترې لاندې يو خو اوبل خوا تېر کړ، مخکې تر تگه ملالی بريالي ته ويل:

په بیک کې مې درته کلچې او د غنمو نینې ځای پرځای کړي دي، کچیرې وړې شوې نو ویې خوره.

بریالی روان شو، د ملالی په لاس کې له اوبو ډکه یوه پلاستیکی زړه کوزه کڼه وه، بریالی پسې یې اوبه وشیندلې خو په مخه یې رنایې شي.....

شمشاد بریالی په ښار کې د کابل په لور رخصت کاوه، ښې ډېرې اوبنکې یې تویې کړې خو بریالی ونه لیده، په شمشاد ښار خولې لگولې، ځمکې ځای نه ورکاوه، آسمان هم ورته ظالم ښکارېده چې دده تر سیوري لاندې یې بریالی ورور له مجبوریته اړ شو چې ملي اردو ته لاړ شي.

همداسې خپه د کور په لور پلې روان شو، سوله یې ور په زړه شوه، زړه نازړه یې هغې ته زنگ وواوه، ډارېده چې که د سولې پلار فتح خان په کور کې وي نو هغې ته مزاحمت کېږي خو بیا یې هم زړه صبر ونه کړ او زنگ یې ورته وواوه. سوله یې د پلار په څنگ کې وه تیلیفون یې ژر بې غږه کړ، پلار ته یې ویل:

ټولگيوالې یې برېښنا زنگ وهلی، خپلې کوټې ته لاړه، له کړکۍ یې د خپل کور ټول غړي وڅارل، بیا یې د شمشاد شمېرې ته زنگ وواوه، سلام او سترې مه شي یې سره وکړه، سوله د شمشاد له خبرو پوه شوه چې په کومه خبره خپه ده، د خپگان پوښتنه یې ترې وکړه، شمشاد ژر غونۍ غوندي شو، بیا یې ویل:

زما سولې ډېر خپه یم بیخي ډېر، ځان نه شم کنټرول کولای، بریالی لالا مې لاړه ملي اردو ته، خو ته چاته مه وایه، دا خبره ډېره نه شي، خوله یې په زور خلاصه کړه، زړه نازړه یې ویل: سولې شل ورځې د کانکور ازموینې ته پاتې دي، ته له کوم پوهنځي سره مینه لري؟

هغې ویل:

ته یې ووايه

خوشمشاد ټینګار کاوه چې نا سولې اول یې ته ووايه سولې په خدا ویل:

زه خود اقتصاد پوهنځي سره مینه لرم غواړم هغه پوهنځي ووايم خو ته یې هم زما لپاره انتخاب کړه، که خدای ج کول دواړه به یوځای په یوه ټولګي کې واوسو

شمشاد ویل ناا سولې زه اقتصاد پوهنځي نه وایم، نه مې خوښېږي، غواړم زه د بغلان پوهنتون پښتو ادبیات ووايم، زما انتخاب همدا دی، لومړی همدا ټاکم او تا هم مجبوروم چې ته یې هم وټاکي.

لس دقیقې شمشاد او سولې په دې خبرې وکړې، سولې ټینګار کاوه چې د کابل پوهنتون اقتصاد پوهنځي یې خوښ دی او باید شمشاد هم هغه وټاکي او شمشاد بیا ویل چې د بغلان پوهنتون پښتو ادبیات یې خوښ دي سوله هم باید دلته پوهنتون ووايي.

سولې نه منله او خبره یې داوه چې پوهنتون په خپله خوښه وایي سولې شمشاد ته ویل:

شمشاد جانہ ډېر مه شله کپړه زه کابل کې پوهنتون وایم، بغلان مې هېڅ ندی خوښ، شمشاد په غوسه ورته ویل:

سولې ستا دا خبرې په دې معنا دي چې ته ماسره مینه نه لري او زما په خوښه پوهنتون نه انتخابوي.

د شمشاد له دې خبرې وروسته سولې په زوره زوره وخنډل خندا یې نه وه خلاصه، شمشاد یې ورته ویل:

خانده خانده، متل مې اوریدلی و خو لیدلی مې نه ((په چا غم په چا بنادي په چا کراره کراري))، سوله غلې شوه، تر لږې چوپتیا وروسته یې ورته ویل:

اې شمشاده زه درسره ټوکې کوم، خوښیږي مې چې تا ډېر وزوروم، ستا غوسه هم عجیبه ده، او زه بیخي بل ډول یم، اوس دپته گوره چې ستا له غصې هم خوند اخلم بیا یې ویل:

شمشاده زوروره زمالومړنی د خوښې پوهنتون کابل او پوهنځی اقتصاد دی خو ستا لپاره د بغلان پوهنتون د ادبیاتو پوهنځي پښتو سوله ټاکم.

شمشاد وخنډل ویل یې:

هغه متل لکه چې ریښتیا دی

سولې ورته ژر ویل کوم متل؟

شمشاد ویل:

بیردي ویلو ته مې پرېږده، زریالي لالا به مې هر وخت ویل چې یار د یار لپاره خوري د غوايي غوښې او توریالي لالا به مې دا ټپه هر وخت ویلي

یار مې هندو زه مسلمان یم

د یار لپاره درمسال جارو کومه

سولې وخنډل، بیا یې ویل:

شمشاد جانہ بنکلوم دې، پلار مې راغی بل وخت غږېږو، مینه درسره لرم.

پنځلس ورځې نورې هم تېرې شوې، په شمشاد او سولې د هجر پنځلس ورځې پنځلس کاله تېر شول، یو او بل یې ډېر یادېدل، د خلکو خبرې، ټولنیزې ستونزې، ناوړه دودونه، د شمشاد او

سولې چوپتیا او کم جرات هغه څه و چې دوی یې دپته اړ کړی و چې په یوه کلي کې په اونیو اونیو یو د بل دیدن ونکړي.

سولې د شمشاد د نشتون درد په زړه کې دننه تېروه، هېڅوک یې د باور نه و چې ددې اړیکې یې خبر کړي وای، بله ورځ د

کانکور ازموینې کارتونه ووېشل شول، دواړه په یوه ورځ ورغلی و چې کارتونه ترلاسه کړي، د شمشاد او سولې دعا

خدای ج قبوله کړې وه او د دواړو ای ډي سره ډېر کم توپیر درلود او په یوه ټولگي کې یې ازموینه شوه، ترڅو چې ازموینه

پیل کېده ځینو نجونو او هلکانو هڅه کوله چې د ټیلفون په گوگل کې څه زده کړي، ځینو نورو بیا یو له بل سره مشورې

کولې او هغو چې ازموینې ته چمتووالی نه و نیولی نورو تکړه نجونو او هلکانو ته یې غاړې پټې پټې کولې چې بیا به مونږ ته

نقل را کوی که چیرې د ازموینې فورم مویو، ځینو ژمنې کولې او ځینې په خپل غم کې ډوب و.

له وړاندې ازموينې پرې اغېز كړی و خو شمشاد او سولې ته په مړه خپته د يوه او بل دیدن، د زړه رازونه سره شريكول بيا يو كانكور نه سل كانكور و، يو بل ته يې په خيبر خيبر كتل، ازموينه يې بيخي هېره وه.

د سولې خوا او شاته نور هلکان او نجونې ناستې وې خو شمشاد او سولې نورو ناستو ته د ږندو په سترگه كتل.

هو ريښتيا هم هغوی رانده و، سترگو يې ديد درلوده، هرڅه يې ليدل، خو د خپلې ازموينې په غم كې دومره ډوب و چې سوله او شمشاد لا د چا په ياد نه و.

سولې په خيبر خيبر شمشاد ته كتل، په هغه يې سترگې گڼدلې وې، بيا شمشاد ته په شونډو كې مسكې شوه، ورو يې ويل:

اې شمشاده لږ وړاندې راشه!

شمشاد ايسته ايسته وكتل، په ټولگي كې يې ټول هلکان او نجونې وڅارلې، هرڅوك په خپل غم كې ډوب و، ورو ورو روان شو، سولې ته مخامخ ودرېده، ويې خندل، بيا يې د سولې په سترگو خپلې سترگې وړخنيې، په خندا يې ورته كړل، سولې كه دې د بغلان پوهنتون انتخاب نه كړ درنه خپه كېږم. سولې خپلې شونډې خلاصې كړې خو خبرې يې شمشاد وپرې كړې.

د شمشاد خوله له خندا ډكه وه، بيا يې سولې ته ويل:

اې ليونۍ ته خبره يې؟

سولې خپله لاندنۍ شونډه په غاښ كړه، د سولې يو عادت دا و چې د حيرانېدو په وخت كې به يې خپله لاندنۍ شونډه په غاښو كې نيوله، دا ځل يې همدا چل و كړ، بيا يې ويل:

نا شمشاده جانته ته يې چې راته ونه وايي څه فالبينه خو نه يم چې خپله پوه شم

شمشاد د سولې سرو سرو غومبرو ته وكتل، د هغې د بادامي سترگو په نيننگ كې يې خپله خپره وكتله،

شين شو په خندا شو، بيا يې ويل:

توريالي لالا دې خدای ج وبښي، بريالي لالا لار او لخيره يوه نيمه مياشت وروسته د نوميالي لالا واده كوو،

ويې خندل بيا

يې سولې ته ويل:

سولې ته خوبه واده ته لخيره راځې؟

سولې سر و خوزاوه او د سر په بنورولو يې د هو ځواب وركړ، سوله حيرانه شوه، ويل يې:

شمشاده! څنگه دې دا پوښتنه وكړه؟

شمشاد ويل:

هسې سولې هېڅ كومه خبره نه وه.

سولې لږ خپل تندي تريو كړ، شمشاد ته يې وكتل، ويل يې:

شمشاده، زه درباندي څومره ډېر باور لرم او ته رانه او ښان په بډه وهې، مانه خبرې پټوي، زه درته پردۍ ښكارم او كه دې د زړه د نړۍ خبرې ماسره نه شريكوي.

شمشاد ويل:

سولې جانې ته هم د پخوا په خپله قهره ډكه يې، ژر ژر مه غوسه كېږه كنه نو شمشاد هم درته غوسه كېږي، د شمشاد په

خوی خو بلده يې؟

سولې وخنډل، بيا يې شمشاد ته ويل:

اې له ما خبره مه پتوه د نوميالي واده ته چې زه درشم کومه خبره خو به نه وي؟

شمشاد يو قدم نور هم سولې ته ورنژدې شو، بيا يې ورته کړل: سولې متل مې اوريدل چې (د زړه خبره په خوله خبره) خو ته ريښتيا په زړه هم پوهېږې، بيا يې ويل:

سولې جانې نوميالی لالا چې لخيره واده وکړي بيا لخيره زما نوبت ده، ادې او ورونه به ماته ريباري پيل کوي خو زه لخيره توتنتته تاته ريباران درلېږم او لېمې وريندارې ته وایم.

بيا يې ويل:

سولې لېمې وريندار ته مې ويل چې زه ميین يم خو ستا نوم او ستا په اړه مې ندي ورته ويلې.

سولې وخنډل ويل يې:

شمشاده! تا لکه چې ډول غاړې کې اچولی او ډنگوې يې چې سوله په ما او زه په سولې ميین يم ههههههه

شمشاد وخنډل ويل يې:

نا نو تاته دې خدای خبره نه درکوي، بيا يې په خندا کې سولې ته ويل:

سولې له خبرې کوچ باسې، هره خبره ډېره شاربې، هغې بنا کړل خو شمشاد د سولې خبر ورپرې کړه ويل يې:

سولې که واده ته راغلي، ناوې وريندارې لېمې ته دې وربښيم چې دغه سوله ده او زه په دې ميین يم، سوله يوه شېبه په خپله چوکۍ کې غلې کيناسته، فکرونه يې پيل کړل.

د سولې فکرونه لانه و خلاص چې استادان ټولگي ته رانوتل، شمشاد غټ غټ قدمونه واخيستل او ژر يې په خپله چوکۍ کېناسته، بيا يې مخ سولې خواته ور واړوه، ويل يې:

سولې د بغلان پوهنتون، د پښتو ادبياتو پوهنځي دې بايد اول انتخاب وي.

د ټولو نجونو او هلکانو زړونه درزېدل، پرته له استادانو په ټولگي کې ناستو نجونو او هلکانو هېڅ غږ نه کاوه، ټولو ساه هم په زوره نه وېسته، آن د شمشاد د لاسي ساعت ټکا درې متره لرې په ټولگي کې سولې اورېده، ټولو په استادانو سترگې گڼدلې وې او نېغ نېغ يې ورته کتل.

ازمويينه پيل شوه، شمشاد او سولې ډيرې پوښتنې حل کړې، ځکه چمتووالی يې ډېر نيولی و، دواړو رڼې ورځې او تورې شپې د کانکور ازمويينې په چمتووالي بېگا او سبا کړې وې.

د پوښتنو تر حل وروسته شمشاد سولې ته وکتل او سترگې يې ورته وکړ چې د بغلان پوهنتون پښتو ادبيات انتخاب کړي، سولې د شمشاد په زړه همداسې وکړل او خپلې پارچې يې استادانو ته وسپارلې.

سوله د پوهنتون په انگرې کې خوشاله ولاړه ځکه پوښتنې يې ډېرې حل کړې وې، پام يې شو چې شمشاد هم له دوهمه پوره راکوز شو، يو خوا او بل خوا يې کتل.

سولې يې مخې ته ورغله او پوښتنه يې ترې وکړه: شمشاد ويل:

ازمويينه ډېره ښه وه، ډاډه يم چې ازمويينه کې به بريالی کېږم، بيا يې سولې ته وکتل، هغې ورته په کړس وخنډل، ويل يې: شمشاده ته چې ډاډه يې نو زما هم ډاډه شته چې کانکور ازمويينه کې به د بغلان پوهنتون پښتو ادبياتو ته بريالی کېږم.

شمشاد چې د سولې يوازنی ميبين و، په خندا يې ورته ويل:   
 بسا کانکور ازموينه کې بريالی کېږم خو چې زه به ستا په   
 ريباری کې هم کامياب شم کنه؟

سولې په خندا او حيرانتيا ورته ويل:

کاش شمشاده چې د هر چا ارمانونه په دې دنيا پوره کيدی   
 شوای، بيا يې کړل، زما او ستا په څېر ډېر کسان شته چې   
 خپلې هيلې يې يا په سين لاهو کړي او يا يې په خپل زړه کې   
 دننه گورته وړي دي.

دواړو ورو ورو قدم وهل پيل کړل، شمشاد سولې ته په ځير ځير   
 کتل هېڅ يې نه ويل، سولې بيا شمشاد ته وکتل ويل يې:

شمشاده زما او ستا ژوند د بربکۍ په څېر دی، بسايي هيلې   
 موبربکۍ ووژني.

آسمان ته يې وکتل چې د پسرلي د راتگ چمتووالی يې نيوه،   
 ونو خپل پوستکي تازه کول خو پنډه کي يې لا واړه و.

سوله شمشاد ته موسکۍ شوه ويل يې:

لکه څنگه چې تر ژمي وروسته پسرلی راځي، لکه د هرې   
 ناکامۍ تر شا چې برياليتوب شته نو همداسې پوه شه چې زما   
 او ستا د مينې تر شا هم يوځای والی شته، تل به هجر نه وي او   
 نه هم به د وخت غماز پهلوانان په بياتي آسونو سواره او په   
 شپهار سره به زمونږ په مينه وزلوبې کوي او د مينې ورغومی به   
 مو د بېلتون تر دايرو رسوي چې حلال يې کړي، د تور مخو   
 رقيبانو څخه به د خپلې غمازی سالم اخلي او مادييات پرست   
 جاروهونکي به يې د لوبې گټونکي اعلانوي.

شمشاد په خندا شو، ويل يې:

سولې تا لا ادبيات ندي پيل کړي، هره خبره دې له خيال ډکه او   
 احساسات راپاروي، بيا يې په کړس خندا سولې ته کړل هی هی   
 مينه مو ډپوې ته ورته ده چې په او سني وخت کې زما او ستا د   
 مينې ډپوه هرڅوک په خپله غمازی مړه کولای شي ډېره پرې   
 ډاډه مه اوسه.

شمشاد او سوله پلي د پلخمرې بنار په لوري روان شول، دواړه   
 د پلخمرې له چاپيريال سره هم دومره ډېره بلد نه و، سولې   
 شمشاد ته ويل:

شمشاده د بغلان پوهنتون خو مې انتخاب کړ خو لاهم زړه نا زړه   
 يم، له اندېښنو به مړه شم، بيا يې ويل:

څه خیر دی پوهنتون تا راباندې تحمیل کړ، وبه يې زغمم   
 شمشاد د سرک په بڼي اړخ او سوله د سرک په کين اړخ روانه   
 وه، يو بل ته يې ډېر نه کتل خو خبرې يې سره گرمې روانې وې،   
 فکر به دې کاوه چې سولې او شمشاد هېڅ يو د بل خبرې نه دي   
 اورېدلي او لاهم د پرمختگ په دې حد کې چې له هر چا سره   
 ټيلفون شته دوی بې ټيلفونه دي.

شمشاد سرکښته اچولی و، سولې ته يې کړل:

اې! ته نو ولې زړه نا زړه يې؟

څو قدمه يې نورهم واخيستل، ويې خندل، سولې هېڅ نه ويل،   
 بنار ته نژدې شول، سولې د موټرو د هارنونو غږونه واورېدل،   
 شمشاد ته يې ويل:

دغه دی په خبرو خبرو تر بناره راورسېدو، بيا غلې شوه، څو   
 قدمه يې چې واخيستل شمشاد ته يې په ځير ځير وکتل، هغه

ودرېده، ورنژدې شوه، ويل يې:

شمشاده د مرکزي بغلان - پلخمرې لاره نامنه ده، تاوتریخوالي پکې زیات دي، زړه د همدې لپاره خورم چې که پوهنتون دلته پیل کړم، کله کله به د جگړو له امله اړه کېږم چې پوهنتون ته رانه شم او ته خو بنه بې دلته به کومه کوټه ځانته ونیسي.

سوله او شمشاد په پلخمرې ښار کې د مرکزي بغلان اړې ته ورسېدل، د سولې د ښوونځي د دورې ټولگيواله برېښنا هلته د سولې په تمه وه خو په گډه تر مرکزي بغلانه په یوه موټر کې ولاړې شي.

برېښنا ښار کې هره خواته کتل، شمشاد بې ولیده چې له سولې سره څنګ په څنګ را روان دی، هغوی اړې ته راوړسېدل خو برېښنا د ولاړ سراج په ډوله موټر څنګ ته ځان غلی کړ، غږ بې ونه کړ چې شمشاد او سولې ته به مزاحمت وشي، د هغې په زړه کې شک و چې دا دواړه سره اړیکه لري، خو دا شک بې په یقین لانه و بدل شوی، شمشاد برېښنا ولیده، سولې ته بې ورو ویل: اې! زما او ستا ترمنځ غمازه برېښنا هاغه ده، دواړه بې خواته ور روان شول، سوله او برېښنا دواړه ودرېدې، شمشاد موټر ته لاس و خوزاوه، د کرولا ډوله موټر د شا په سیت کې سوله او برېښنا له یوې بلې مېرمنې سره کیناستې، شمشاد د موټر مخکې سیت کې کیناست.

موټر چلوونکی درې ژبې و، شمشاد ترې په پښتو څو پوښتنې وکړې، هغه سر و خوزاوه ویل بې:

بیادر پښتو نمیفامم درې گپ بزن، شمشاد ورته نور هېڅ ونه ویل، غلی په چوکۍ کې کیناسته،

برېښنا د موټر په شاسیت کې هغې بلې مېرمنې ته وکتل، زړه بې وړندې او بېرته کړ، بیا بې ورته ویل:

خوږې تا هم ازموینه درلوده؟

هغې د سر په خوزولو پوه کړه چې ناا

دوه درې کیلومتره نور هم موټر مزل وکړ، بیا سولې ورته ویل:

خوږې کور مو دلته دی خو هغې ځواب ورکړ چې په پښتو ژبه نه پوهیږي او تازه له بامیانو ولایتته بغلان ته راغلي، موټر تېز روان و، ونې او کورونه د سولې له سترگو داسې تېریدل لکه موټر چې ولاړ او کورونه روان وي.

برېښنا ډاډه شوه چې موټر چلوونکی او بله ناسته مېرمن په موټر کې په پښتو ژبه باندي نه پوهیږي و بې خندل ویل بې:

شمشاده! ته خو آمر د سیت بې، بیا بې ویل:

خدای ج دې زمونږ له سولې سره خوشاله لره، ترڅو چې شمشاد خبره کوله، سولې په غوسه برېښنا ته وکتل ویل بې:

برېښنا څه گلې وډې وايي؟

زمونږ یو له بل سره څه اړیکه لرو، زړه کې دې څه دي؟ شمشاد سولې او برېښنا ته وکتل هېڅ بې ونه ویل

موټر حسین خېلو سیمې ته ورسېد، د سولې سترگو شپول وواهه، تندي بې تریو نیولی و، برېښنا ورو ورو خندل خو

سولې ورته ویل:

برېښنا له تا مې دا تمه نه درلوده، بیخي په مونږ بد گمانه شوې بې

شمشاد د موټر د شا په څارونکې بڼيښه کې سولې ته وکتل، که څه هم زړه يې درېږده خو په موسکې ټنډه يې ويل:

اې ليونۍ برېښنا خو ټوکي ده، مسخري کوي، مه غوسه کېږه.  
برېښنا بيا وخنډل ويل يې:

شمشاده! سوله د لوڅ لين په څېر ده، ژر شار ت کېږي  
فابريکې ښار ته په رارسېدو سره سولې بيا برېښنا ته وکتل،  
ويل يې:

برېښنا خورې دا خبره دې له تاسره وي، بيا يې غوږ ته ورنژدې  
شوه، ويل يې:

زه له شمشاد سره مينه لرم، کونښن مې ډېر وکړ خو ونه شوه،  
هسې راته گران دی او مينه مې ورسره ورځ په ورځ زيات تېرې.

درې واړه په ټوکو ټوکو تر خپل کلي لارل  
شمشاد خپل کور ته په رسېدو ډېر خوشاله و، مور يې ملالۍ له  
ډېرې خوشالۍ غېږ کې کلک ونيوه او د شمشاد له سترگو د  
خوښۍ او ښکې روانې وې، هسې هم شمشاد پرته له پوهنيزې  
خوشالۍ بله خوشالي نه درلوده او د خپلې بيوسۍ د غم سر بېره  
د زريالي او توريالي د مړينې غم يې د زړه مراندې وژلې وې.  
شمشاد يې بورې مور ملالۍ ته ډاډ ورکړ چې پوښتنې يې ډېرې  
ځواب کړي او انشاء الله د خپلې خوښې پوهنځي ته به بريالي  
کېږي.

څلور ورځې تېرې شوې، شمشاد خپل لالا بريالي سره اړيکه  
وکړه او هغه يې هم ډاډه کړ چې د کانکور په ازموينه کې يې  
پوښتنې ډېرې ځواب کړي او په جگو سترگو به يې د خوښې  
پوهنځي ته بريالی شي.

بيا د غره په لور روان شو، له کلي بره يې د چکسای للمه لکه  
مغروره پېغله په ټولې بې پرواي پرته وه، ښي اړخ ته ترې  
صنعتي بغلان، مخامخ ترې مرکزي بغلان، او کيڼ اړخ ته د  
مرکزي بغلان زوړ ښار او ډيری کلي ترې ښکارېدل، ونو پنډک  
کړي و خو غوړېدلې لانه و، آن لرې سيمې او کلي هم له مورچل  
سنگره ښکارېدل.

شمشاد خپل سر په زنگنو کېښوده، خو شپې يې له ځانه سره  
فکرونه وکړل، د مېړو د رمو غږ يې تر غوږ شو، په خپل ځای  
کې ودرېده، مېړو ته يې وکتل، شپونکي مخ په يوې غټې تيرې  
روان و.

له رمې يو څه لرې لار او هلته په يوه غټه تيره کېناسته، د  
چکسای للمو ته يې وکتل، د واسکت له جبهه يې شپيلۍ  
راووسته، څو سوې سوې نغمې يې پکې تاوراتاوې کړې، د  
شپونکي د شپيلۍ غږ د شمشاد په زړه لکه ملهم لگېده، ورو  
ورو يې سندري پيل کړې، په همدې شپه باران ورېدلې و، ځينو  
تالو او للمو کې د سپلابونو خوږونه ښکارېدل، دا سندره يې  
زمزمه کوله:

دا گرد چارپېر په غرونو راغلل سپلابونه ياره

کلي ورېږي

مه څه دلته شپه وکړه

پاتي شه باران دی

شمشاد مورچل سنگرته ددې لپاره ختلی و خو روحاً آرامه شي  
خو چوپان د شپيلۍ په وهلو اود سندرو په ويلو سره نور هم د

شمشاد په ټپونو مالگې وشيندلې خپل جېب ته يې لاس تېر کړ،  
ټيلفون يې راووسته، او د سولې شمېره يې زړه نا زړه ډايله کړه  
سولې د شمشاد ټيلفون اوکې کړ، ويل يې:

شمشاد جانه جوړ پخیر څنگه يې؟  
هغه ځواب ورکړ، ښه يم، څه فکر کوي چې بې له تا به څنگه  
يمه؟

سوله غلې شوه، ويل يې:

ښه به نه يې خو ځان ښه کړه، ميمنتوب درد، غم او بدې ورځې  
لري بيا يې وخنډل، خدا يې اوږده شوه، سولې ورته کړل، اې  
شمشاده! ته څه فکر کوي چې د ملک فتح خان لور به بې غمه،

بې درده، او بې بدو ورځو خپلوي؟

شمشاد ويل:

۱۱۱!

خبرې يې سولې ورپرې کړې، بيا يې ويل:

وزغمه زمريه، زړه دې لکه د غره غټ کړه

شمشاد سولې ته ويل:

سولې پوهيږې ماته بيخي ډېره گرانه يې

بيا يې په کړس کړس خدا شمشاد ته کړل:

اې! په ما کې څه ښه توب دی، له ماسره ولې مينه لرې او ولې

درته گرانه يم؟

شمشاد لومړی غلی شو، بيا يې په خدا ويل:

مينه له مينې پيدا کېږي

په مينه مينه دې کتل مينين دې کړه

شمشاد چې دا ټپه خلاصه کړه سولې په ټوکو ورته ويل:

مينه له مينې پيدا کېږي

ماته زنگ مه وهه چې زړه دې صبر شينه

شمشاد بيرته په ځواب کې ورته ټپه پيل کړه ورته کړل يې:

نن دې اتمه ورځ ده گراني

چې اربيا نمبر دې بند دی زړه مې چوپينه

سولې په خدا ويل:

غلی شه، ادبيات دې لاندې پيل کړي، ټپې راته وايي، ته خو

سم زما د انا په څېر يې هره خبره په متل او لنډيو پيل کوي، بيا

يې ويل:

شمشاده زه دې ولې خوښيرم او ولې درته گرانه يم؟

شمشاد موسکې شو، ورو يې وخنډل بيا يې ويل:

زه يې رښتيا په دليل نه پوهيرم چې ولې ته راته ډېره گرانه يې

خو دومره پوهيرم چې له تاسره بې کچې مينه لرم او د زړه کور

مې بې له تا وړان دی.

سولې بيا د جنایي په څېر پوښتنې ډېرې کړې او شمشاد يې د

مجرم په څېر راکلک کړ، په يوې پوښتنې پسې يې بله پيل کړه،

ويل يې:

شمشاده جانه! ته چې يې په لامل نه پوهيږې نو بيا ولې وايي

چې سولې تاسره مينه لرم؟

شمشاد غلی شو، سوچ يې وکړ، سترگې يې د کندوز په سين د

بر غره له سره وگڼدلې، ټيلفون يې خپل غوږ ته ډېر نژدې کړ،

سولې ته يې کړل:

سولې جانې ته ولې په یوې پوښتنې پسې بله پوښتنه کوي؟ نن په کوم اړخ راپورته شوې یې، لکه چې په ما دې باور له لاسه ورکړی؟

غورونه یې چیچ کړل، ویل یې:

سولې راته گرانه یې او دا خپله مینه ثابتولی شم چې در سره مینه لرم، ته وگوره څومره بیتونه مې زده کړي دي.

ویل یې:

ته چې نه یې د ژوند کار کولای نه شم  
راشه راشه انتظار کولای نه شم

زنده گی زما د وس خبره نه ده  
خو مجبور یمه انکار کولای نه شم

سولې په کرس کرس وخنډل، ویل یې:

مینه کې ثبوت نغو اړم خو په دې باید پوه شم چې ته ولې ماسره مینه لرې، بیا په خندا شوه، ویل یې:

د ثبوت پرځای دلیل راته وړاندې کړه چې ولې درته گرانه یم؟  
شمشاد په خپل پیکي لاس تېر کړ، سترگې یې وسولولې، د  
ښوونځي هاغه ورځ یې په یاد شوه چې سولې پرې زړه بایللی و،  
ویل یې:

سولې مینه ددې لپاره در سره لرم چې ته ډېره ښکلې یې، مخ دې  
د کاغذ په څېر سپین، غومبوري دې د مالوچ پشان پاسته،  
سترگې دې د بادام غوندي غټې، زلفې دې د مارانو په څېر  
تاوتاو، قد دې لکه د بغلان د زراعت د باغ د بڼ ناچو ونه دنگه،

څېره دې د بغلان د طبیعت په څېر تازه او غږ دې هم ډیر خوږ  
دی، بیا یې په خندا ویل:

تل په ما خاورې شمشاد باندي پام کوي، هونسیاره یې، جذابه  
یې، په ټوله کې ستاله مسکا او ستاله حرکاتو سره بې کچې  
مینه لرم.

بیا یې په خندا ویل:

نو مینه نوره څنگه وي وه سولې زورورې

سوله ددې خبرو په اورېدو هم خوشاله او هم قانع شوه، زړه یې  
یو ډول هوا کوله، شمشاد نور هم پرې گران شو، ویې خنډل ویل  
یې:

سمه ده زما ددې دور سیف الملوکه

شمشاد ورته ویل:

سولې ته خو پوهېږې چې د هرې ښې او خوږې مینې تر شا  
اورېدې، ناهیلې کوونکې، سترې، او زړه بوږنوونکې کیسې  
پرتې وي، هسې نه چې زموږ مینه له داسې ستونزو سره مخ  
شي، سولې زه خو ډېر ډارېږم، بیخي ډېر، آن ځینې وخت مې له  
ژونده زړه تور شي، اندېښنې مې د زړه دنیا وړانه کړي، حیران  
یم چې څه وکړم او څه ووايم.

سوله چوپ شوه، ویل یې:

شمشاده اول دې ښې او بیا دې داسې خبرې وکړې چې زما زړه  
دې مات کړ

شمشاد هېڅ ځواب ورنکړ، سوله غلي شوه شمشاد ته یې کړل:  
یو وخت مې اورېدلی و چې مینه خودغرضي نه ده، ډېره خوږه  
مینه ډېر تریخ پای لري.

سولې اوف کرل، بيا يې شمشاد ته ويل:

پوهېږې د مينې د همدې ترخه پای په اړه ډېر سوچونه کوم، هر شپه چې ويده کېږم دوه درې ساعته سوچونه کوم. شمشاد وخنډل ويل يې:

سمه ده خانگې، خوږې ترخې ډېرې شته چې خبرې پرې وکړو خو زما ټيلفون کې کرېډت نشته دي، بنايي اړيکه پرې شي، دواړو مخه ښه وکړه

سولې وروستيو کې ويل:

زما شمشاده ته مې د زړه د کلي خان يې بې تا دې نه شم،

الله ج دې مل شه

شمشاد يوه گړۍ بله هم همدلته تېره کړه، د مورچل له سنگره يې د بغلان د زړه رابنکوونکې طبعي منظرې ديدن وکړ، سولې سره د يوځای والي خيالي خوبونه يې په رڼو سترگو کې واړول راواړول، په خپل ځای کې ودرېده، خو ناهيلې کوونکې لنډۍ يې له ځانه سره وويلې، بېرته د خپل کلي پر لور روان شو، زنگيدلي قدمونه يې اخيستل، کلي ته نژدې شو، ددې بيتو د کلمه يې له ځانه سره پيل کړه

لکه خو هيلې چې د چا دننه زړه کې سوخي داسې مې اوبسکې د وجود په گربوانه کې سوخي

د بنايست برج نه دې شغلې د بنکلاگانو وځي په تا بايللي زړونه خلک ستا په وره کې سوخي

زه که رب ستا کړم ته زما شوې وا په ما ميينې په هغه ورځ به مو ډېر خلک په واده کې سوخي نسبتاً خوښ کور ته شمشاد ستون شو، لس ورځې نورې هم تېرې شوې، سولې تلوېزيون کاته د اوو بجو په خبرونو کې يې يو خبر دا هم و چې سبا به د کانکور ازموينې پايلې اعلان شي، سولې غوږونه چې کرل، پلار يې په زامنو او لمسيانو پټکې وکړې چې غلي شئ، مه غږېږئ، د کانکور په اړه خبر و، بيا يې سولې ته ويل:

لورې! څه يې ويل:

سولې ځواب ورکړ، ويل يې:

پلار جانه سبا لخيره د کانکور ازموينې پايلې اعلانېږي، فتح خان سولې ته وکتل، ورته کرل يې:

خوږې سولې، زما نازولې لورجانې، که په کانکور کې سبا لخيره پوهنتون ته بريالی شوې نو زه درته د يو لک افغانيو طلايي لاکت اخلم.

سوله له يوه پلوه د ازموينې پايلې ته په اندېښنه کې وه او بل پلو يې ددې لپاره زړه خوږ چې که په ازموينه کې بريالی نه شي نو پلار به يې طلايي لاکت ورته وانخلي.

سولې دا شپه همداسې په سوچونو تېره کړه، سبا يې د تلوېزيون ليدو ته دوه سترگې څلور کړې وې او خبرې کنفرانسونه يې څارل چې اوس به د کانکور ازموينې د پايلو د اعلان کنفرانس پيل شي.

يولس بجې د کانکور پايلې اعلان شوې، زړه يې ټوپونه وهل چې کانکور کې به بريالی شوي وي کنه؟ خپل ټيلفون يې راواخيسته لومړی يې خپلې ټولگيوالې برېښنا ته سره اړيکه ونيوله او بيا يې د شمشاد ټيلفون ته زنگ وواهه، شمشاد د سولې ټيلفون اوکې کړ، ويل يې:

اې! زه ښار ته نژدې شوی يم، ته کوم پوهنځي ته بريالی شوي يې، هغې په خدا ويل:

شمشاده! زما انټرنټ ډېر سست کار کوي غوښتل مې له تا پوښتنه وکړم چې کوم پوهنځي ته بريالی شوي يې او زما ای ډي هم وگوري.

هغه ويل:

نا! سولې زما انټرنټ هم ډېر کمزوری و، ښار ته راغلم، نژدې يم لڅيره رسيږم، انټرنټ کلب ته، سولې بيا پوښتنه وکړه، شمشاده! ستاسې د ټولگي هلکان بريالي شوي دي؟

هغه ويل:

د کانکور د پايلو له اعلان خبر شوم، نو ښار ته راروان شوی يم، له هېچا خبر نه يم چې څوک کوم پوهنتون او کوم پوهنځي ته بريالي شوي دي.

شمشاد له سولې سره په همدې خبرو خبرو ښار ته ورسېده، انټرنټ کلب ته ورسېده، ويې ليدل چې لس نجونې او هلکان تر ده مخکې نوبت ته په تمه دي او خپلې پايلې گوري.

د شمشاد او سولې په گډون د هغو چې د کانکور پايلې نه وې کتل شوي په اندېښنه کې و، زړه يې درېدېده چې قسمت به يې څنگه وي او بخت به ورسره ياري کړې وي کنه؟

هغه نجونې او هلکان چې به د کانکور په ازموينه کې د خپلې خوښې پوهنځيو ته بريالي شوي و، ظاهراً به خوښ ښکارېدل او ملگرو به يې ورته مبارکيانې ورکولې او هغو سره به چې بخت ياري نه وه کړې نو خفه به له انټرنټ کلبه راوتل، آن ځينو پسې به يې له ټوکو ملگرو نارې وهلې چې فلانی د خپل کور پوهنځي ته بريالی شوی دی.

شمشاد ددې خبرو په اورېدو سولې ته ويل:

اې! ډېر هلکان او نجونې د خپلو خوښو پوهنځيو ته ندي بريالي شوي، چې له انټرنټ کلبه راوځي خپه روان وي، هلکان مسخري پرې کوي، سولې شمشاد ته ډاډ ورکړ ويل يې:

هغوی به ستا په څېر تکره نه وي او نه به يې هم ستا په څېر پوښتنې ځواب کړي وي ځکه يې پايله ښه نده او په ازموينه کې نه دي بريالي شوي

شمشاد ويل:

اې سولې زما نوبت ده زه ورځم خپله او ستا ای ډي گورم، نور يې هم د زړه دربار زيات شو، انټرنټ کلب ته دننه شو. لومړی يې د سولې ای ډي انټرنټ کلب ته ورکړه، مسؤل کس په خدا ورته ويل:

وروره دا ای ډي د چا ده؟

شمشاد ورته کړل:

دا مې د گاوندې د لور آي ډي ده،

هغې راته راکړه چې زما پايله هم وگوره

د انټرنټ کلب مسؤل ويل:

بساا نو خان دې له شيريني ورکولو خلاص کړ، ډېر ډېر دې مبارک وي، سوله د فتح خان لور د بغلان پوهنتون د ادبياتو او بشري علومو پوهنځي پښتو خانگي ته د ۲۴۰ نومرو په درلودو سره بريالۍ شوې ده، بيا يې په خندل شمشاد ته ويل: زما له لوري هم دې خور ته مبارکي ورکړه، ښه پوهنځي ته بريالۍ شوې ده

د شمشاد چې له ډېرې خوشالۍ زړه ټوپونه وهل مننه يې ترې وکړه او بيا يې خپله اي ډي شمېره ورکړه هغه دا اي ډي هم وکتله، په خير خير يې شمشاد ته وکتل، مسکي شو، ويل يې شمشاد يې؟

شمشاد ورته سر و خوزاوه، بيا يې په خدا ويل:

هو شمشاد يم، ولې څه شوي نه يم بريالۍ شوي؟

د انټرنټ کلب مسؤل مسک شو، بيا يې ورته کړل:

څومره شيريني راکوې چې درته يې ووايم؟

شمشاد په زړه کې خوښ شو، دوکاندار ته يې ويل:

ته يې ووايه څومره شيريني چې غواړې درکوم يې، هله نو زر

کوه، زړه مې ټوپونه وهي، وروره مه مې زوروه

دوکاندار په خدا شو، شمشاد ته يې وکتل، ويل يې:

هلکه! د ۲۲۷ نومرو په درلودو سره د بغلان پوهنتون د

ادبياتو او بشري علومو پوهنځي پښتو خانگي ته بريالۍ شوي

يې، په خدا يې بيا ويل:

هلکه دا سولې سره ټولگيوال شوې، هرڅوک چې وي وېې هڅوه

چې پوهنتون ووايي ځکه ډېر پښتانه لورگانې نه پرېږدي چې

پوهنتون ووايي

شمشاد په خپل ځای کې يوه شېبه حيران ودرېده، د خپل کلي د

نسيم خان لور ور په ياد شوه چې پلار يې پوهنتون ته تر بريالي

کېدو نه وه پرېښې چې درس ووايي او لور ته يې ويلي و چې که

پوهنتون ووايي نو خلک به ورپسې ډول ډول خبرې جوړې کړي.

دوکاندار شمشاد ته وکتل، تندي يې گونځې شو، ويل يې:

هلکه تا دا گڼه گڼه نه وينې او ولاړ يې دلته په دوکان کې

سوچونه وهي؟

شمشاد خپل جېب ته لاس کړ او پنځه سوه افغانۍ يې دوکاندار

ته ورکړې، ويل يې:

وښه استاده پام مې نه و

په بېرته له دوکانه ووت، د مارکېټ دوهم پور ته پورته شو او

خپل ټيلفون يې له جېبه راوويسته، غوښتل يې سوله وزوروي

چې څه وايي؟

شمشاد د سولې ټيلفون ته زنگ ووايه، تر سلام او ستړي مه

شي وروسته يې وخنډل، سولې ورته ويل:

شمشاده خنده مه، هله نو ژر راته ووايه چې د کانکور پايله څه

شوه؟ زه کوم پوهنځي ته بريالۍ شوې يم او ته کوم پوهنځي ته؟

شمشاد هڅه کوله چې سولې ته ځانه غوسه وښيي، په لور غوږ

يې ويل:

هي! هي! هي!

چندان ښه پايله نده

سولې څنگه څنگه کړل، خو شمشاد په ځواب کې ورته ويل:

نا ستا قسمت بنه دی، هسې دې نوم سوله ده، ستا نوم بايد طالع منه وای، سولې بيا ورته په غوسه ويل:

شمشاده خوشې خبرې پرېږده، ژر راته ووايه چې څه شوي دي؟ شمشاد خبرې پيل کړې، خبرو ته يې سوله څېر وه او ټيلفون يې په خپل غوږ نښلولی و، شمشاد نه غوښتل چې ژر سوله خبره کړي چې د بغلان پوهنتون د ادبياتو او بشري علومو پښتو خانگي ته بريالی شوې ده خو سولې بيا خپلې دوه پښې په يوه موزه کې کړې وې چې هله شمشاده ژر راته ووايه چې زه کوم پوهنځي ته بريالی شوې يم.

شمشاد سولې ته کړل،

اې! ماته شيريني راكوي چې پايله دې درته ووايم

سولې په کړس وخنډل، تر څو چې شمشاد خبره کوله خندا يې نوره هم ډېره کړه، بيا يې ويل:

شمشاده! زما اودا ستا ترمنځ نو چا حساب کړی، زوروره هره شيريني چې غواړې درکوم بې، آسمان ته يې وکتل چې د پسرلي وربځې پکې يوخوا او بل خوا ځي، مرغان يې وليدل چې د وربځو بنايست ته يې طبعيتي اتڼونه پيل کړي و

شمشاد ورته ويل:

زه يې درته ووايم چې ته کوم پوهنځي ته بريالی شوې يې سولې وخنډل ويل يې:

نا زه خپل پايله نه غواړم اول ته راته ووايه چې ته کوم پوهنځي ته بريالی شوی يې؟

شمشاد خبرې يو او بل خوا ته بوتلې، نورې خبرې يې پيل کړې، بيا يې په مينه سولې ته کړل:

اې! تاته دې ډېر ډېر له زړه مبارک وي خو د پوهنځي نوم يې ورته وانخيسته، له سولې يې د ژمنې غوښتنه وکړه

سولې ويل:

اې زوروره ته کومه او د څه شي ژمنه رانه غواړې

شمشاد اول وبنگېده او بيا يې:

ژمنه راسره وکړه چې پوهنتون به وايي او پلار به دې پرېږدي چې پخیر سره دې زده کړې وکړې، سولې بنه ډېر وخنډل، بيا يې شمشاد ته کړل:

شمشاده ما نو هسې د ټوکو لپاره ازموينه نده ورکړې، پوهنتون وایم، ورځې او شپې مې په درس ويلو تېرې کړي دي، زحمتونه مې گاللي، په يخو ورځو کې به زرنج کې بنار ته تلم، کانکور ته مې چمتووالی نيوه او درس مې ويلې، بيا يې په خدا ويل:

اې! پلار مې راسره ژمنه کړې چې پوهنتون درباندي وایم، هغه له ما اوتانه زيات وارخطا دی چې د کانکور له پايلې مې خبر شي، بيا يې ويل:

شمشاده! پلار مې راسره ژمنه دا هم کړې چې که پوهنتون ته بريالی شوم د يو لک افغانيو طلايي لاکت راته اخلي.

شمشاد وخنډل ويل يې:

غوړي لا غوړي، کار خو ستا جوړ دی سولې، پوهنتون ځانته وايي او پلار دې درته انعام د يو لک افغانيو لاکت اخلي.

سولې شمشاد ته په غوسه ويل:

خبرې مه اورېدوه، که لاکت هم راته واخلي ستا گټه ده او که بل څه هم، زه د چا يم؟ خو ستا يم کنه نو ته ولې داسې گډوډ لگيا بې، هله نو ژر راته ووايه چې زه کوم پوهنځي ته بريالی شوي يم.  
شمشاد ورو ويل:

وايم بې درته خو خبره داده چې زوروم دې، ستا له زورولو هم زه خوند اخلم، مينه همدې ته وايي کنه وه سولې، هغې وخنډل، نانا بې کړل، په غوسه بې شمشاد ته ځواب ورکړ، چې ژر راته ووايه تر دې نورې خبرې مه اورېدوه شمشاد ورته په ډېرې مينې ويل:

سولې ته دې د خپلې خوښې پوهنتون او پوهنځي ته بريالی شوي بې نور بې څه کوي، غم زما ده، خو هغې په بيابيا غوښتنه کوله چې شمشاد دې ووايي چې کوم پوهنځي ته بريالی شوي ده؟

شمشاد اړ شو، ريښتيا بې ورته وويلې، ويل بې: سولې ته د بغلان پوهنتون د ادبياتو او بشري علومو پوهنځي پښتو څانگې ته بريالی شوي بې تاته دې ډېر ډېر مبارک وي، پخیر سره بې ووايي او ترې فارغه شي خو چې فارغه شوي بيا نو.

سولې ويل: اې ته ريښتيا وايې، هغه ځواب ورکړ: هو ريښتيا وايم، باور نه کوي سولې، ما نو تاته کله دروغ ويلي؟

سولې ويل:

مننه سلامت اوسې، بيا بې هغه ته کړل، ښه چې پوهنتون ووايم او فارغه شم نوبيا به څه وشي؟ شمشاد په خندا ورته ويل:

بيا به نو لخير زما شي، نور د څه شي غم ده، غم غم همدا ده سولې ډېر ډېر وخنډل، هغه ته بې په ډېرې خندا سره ويل: شمشاده زوروره تانو څه فکر کړي چې پوهنتون خلاص کړي د فتح خان لور، سوله گل به دومره ژر درکړي او واده به بې کړي؟ شمشاد ويل:

ولې نو څه وکړم، د آسمان ستوري ريباري ته درولپېرم او که دې په تمه ځان زور کړم؟

د هغې خندا نوره هم زياته شوه، تر يو څه خندا وروسته بې ويل:

د سولې خپلول او ودول ډېر اسانه کار نه دی، چې د فرهاد په څېر راپسې غرونه سوري نه کړي او د سيف الملوک په څېر راپسې د اوسپنې پښې زړې نه کړي نو خپله به مې هم نه کړي شمشاد غلي شو، بيا بې ويل:

اې چې پوهنتون ته بريالی شوي نو سر له اوسه دې سويه لوړه شوه، د ځانې خبرې دې پيل کړې، دا ته څه کوي، چې ريښتيا په ما همدا چل ونه کړي، سولې ويل:

تانو اوس خبره پيدا کړه، ټوکې مه وکړې دا خبره اورېده نه کړې شمشاده مينه درسره لرم، گوره زړه کې دې - دې خبرو ته ځای ورنکړې، بيا په خندا شوه ويل بې:

زوروره زه دې په خبرو کړم پوښتنې مې له ياده ووتې، نورې خبرې درنه نه اورم هله نو اوس راته ووايه چې ته کوم پوهنځي ته

بريالی شوی يې؟

شمشاد غوښتل چې په ځان ميينه سوله وزوروي ويل يې: نيا مې آمنې ريښتيا ويلي و چې خوار په هندوستان هم خوار وي، هغې يې خبرې پرې ور پرې کړې، شمشاد ته يې کړل چې زه متلونه نه اورم، ادبياتو ته بريالی شوې يم، متلونه هلته زده کوم، ژر راته ووايه چې ته کوم پوهنځي ته بريالی شوی يې؟ شمشاد ويل:

وايم يې، اي! زه هم دبغلان پوهنتون د ادبياتو او بشري علومو پوهنځي پښتو څانگې ته بريالی شوی يم، بيا يې په خدا سولې ته کړل، وروسته تر دې نو په تا د ميښتوب تر څنگ ستا ټولگيوال هم يم.

هغه خوشاله شوه، ژر يې شمشاد ته مبارکي ورکړه، ويل يې: گوره په مخ مې د خوشالۍ اوښکې راروانې شوې، له ځانه ستا په برياليتوب خوشاله شوم.

بيا يې ويل:

ستا دې په مخه ښه شي زه مې مور باندې د خپلې بريا زېرې کوم، پلار نه مې شيريني اخلم، برېښنا او نورو ټولگيوالو ته مې هم زنگ و هم چې هغوی کومو پوهنتونونو او پوهنځيو ته بريالی شوي دي

شمشاد د مارکېټ له دوهم پوره راکوز شو، له خوشالۍ په جامو کې نه ځايده، فکر يې دا و چې په دې ښار کې نو تازه اعلان شوی پاچا شمشاد دی او ټول شته ښاريان يې له امره سرغړونه نه شي کولای، خوله يې له خدا ډکه وه، هرچا سره به يې چې ستړي مه شي کوله خندل به يې او بيا يې زيری پرې

کاوه چې زه مې د خپلې خوښې پوهنځي ته د ډېرو نومرو په تر لاسه کولو سره بريالی شوی يم

شمشاد ژر ژر تر کوره ځان راورساوه، ملالی مور باندې يې زېرې وکړ چې د خپلې خوښې پوهنځي ته يې بريالی شوی دی، د ملالی له سترگو هم د خوشالۍ اوښکې روانې شوې، که څه هم ملالی څلور زامن يې نالوستي و خود پوهې په قدر ډېره پوهېده، شمشاد يې غېږ کې کلک ونيوه، ځان ته يې نژدې کړ، ويل يې:

شمشاد جانه د زريالي او توريالي لالا هيلې دې پوره کړه، هغوی به هر وخت ويل چې شمشاد تکړه دی، کاشکې هغوی ژوندي وی او تاته يې له نژدې مبارکي درکړې وای، ملالی دا خبرې شمشاد ته وکړې، له سترگو يې د غم اوښکې راغلې خو شمشاد په خپله خوشالۍ کې و، سوچ يې دا و چې د مور په مخ يې هم د خوشالۍ اوښکې راروانې دي.

شمشاد په دې ورځ د ځان لپاره سرکښه او د دنيايي هر امره مافوق پاچا و، د مور له زړه يې څه خبر و؟

مور يې شمشاد ته وکتل چې خوښ دی او بيا يې په خپلو روانو اوښکو سوچ وکړ د ځانه سره يې ويل: ځمکه هغه سوځي چې اور پرې بليږي. شمشاد ته يې ويل:

بريالي لالا ته دې زنگ ووهه، خبر يې کړه، ډېر به خوشاله شي، چې ملي اردو ته روان و ما باندې يې سپارښتنه کوله چې په شمشاد درس وایه او هڅوه يې.

هغه بیرون ووت، ځینې کلیوال ملگري یې خبر کړل چې د خپلې  
خوښې پوهنځي ته بریالی شوی دی، د هغو نورو کلیوالو  
پوښتنه یې هم وکړه چې د کانکور ازموینه یې ورکړې وه، هغه  
خوښ و چې په دې ازموینه کې یې د بخت بېلې میره وه او  
بریالی شوي و.

بریالی ته یې زنگ وواژه، تر سترې مه شي وروسته یې پرې  
زیرې وکړ، د خپلې بریا یې خبر کړ، ویل یې:  
لالا ستا هڅورنگ راوړ،

زه د بغلان پوهنتون، پښتو ادبیاتو ته بریالی شوم  
بریالی شمشاد ته ویل:

لالا دې جار سي، درس دې وایه د پیسو د پیدا کولو غم مه  
کوه، لس ورځې وورسته مې تعلیمي دوره خلاصیږي، لڅیره  
۲۷۰۰۰ افغانۍ درلېږم، شل زره یې جانباز اکا ته ورکړه،  
درې زره یې ته ځانه ته واخله او څلور زره افغانۍ یې ملالې ادې  
ته ورکړه، بیا ورته بریالی ویل:

شمشاد ځانه په مخه دې ښه، دلته مونږ پټ په تېلفون کې  
غږیږو، اجازه نه لرو چې د ځانه سره دې تېلفون ولرو،  
نو دواړو سره مخه ښه وکړه

شمشاد د کلي د دوکان په لور روان شو، غوښتل یې د سولې  
دروازه وویني، په دروازه یې د سولې مینه ماته کړي، مخکې تر  
دې چې د کلي دوکان ته ورسېږي جانباز اکا یې په مخه ورغی،  
هغه شمشاد ته ویل:

هلکه څنگه خوشاله ښکاري؟

شمشاد غلی شو، ویل یې:

جانباز اکا زه د کانکور په ازموینه کې د خپلې خوښې پوهنځي  
ته بریالی شوی يم  
جانباز وخنډل، شمشاد حیران شو چې جانباز څه ته خاندې؟  
پوښتنه یې وکړه چې جانباز اکا ته ولې خاندې؟ زما په خبره کې  
د خدا څه شته؟

هغه نوره هم خدا ډېره کړه، ویل یې:

شمشاده ساده گلله! په دومره خوشالی دې راباندې زېږی وکړ،  
ما فکر وکړ چې څومره غټ کار به شوی وي؟ اخر دا هم زېږی شو  
چې ته دې د خپلې خوښې پوهنتون ته بریالی شوی یې او  
خوشاله یې؟

ساده گلله په پوهنتون موهنتون دې نه يم خبر، دا بیکاره خبرې او  
کارونه پرېږده، هلکه پیسې پیدا کړه، اوس ددې وخت دی چې  
پیسې پیدا کړې، بیایې له جیبه د نساو او قطی راوویسته او د  
قطی په هنداره کې یې خپله څېره ولیده، یوه کپه نساو یې  
خولې ته واچول ویل یې:

چې مې په جیب کې دولت ډېر و

خپل یې لاشه چې د پردو خپل شوی ومه

دې غزل کې ډېرې خبرې شته دي، وگوره پیسې هم عزت دی، هم  
شان دی او هم شوکت، شمشاد ورته وکتل، خپه شو، ویل یې:

جانباز اکا! دا غزل نه دی دا تپه ده

هغه ورته په غوسه ځواب ورکړ:

غلی شه، د مشر خبره غلطه ده او ستا سمه؟ بیا خوشاله هم یې

چې د خپلې خوښې پوهنځي ته بریالی شوی يم او پوهنتون

وايم، خومره وچ سترگی يې، راته وايي چې دا غزل نده ټپه ده، ټپه يې څه شی وي د خدای ساده، شمشاد جانباز اکا ته ويل:

سمه ده اکا ته بيخي بنه پوهېږې ځکه د رحمانان بابا شعرونه شمشاد ډېر لوستی و، د جانباز اکا ددې خبرو په اورېدو يې دا شعر په زړه کې د کلمه کر خو هغه مشر و هېڅ يې ورته ونه ويل:

**نصیب د دانیانو په کتاب دی**  
**د احمق خواب په نه خواب دی**  
 جانباز له ځانه سره وغږمېده،

په غوسه غوسه يې ورته وکتل او ترې روان شو

شمشاد يې له ملگرو سره په کلي کې دورې ووهلې، يوه پر بل زېري کول چې زه د پلاني ولايت پوهنځي ته بريالی شوی يم، په کلي کې به د هغو په تندي دولس بجې وې چې په کانکور کې د خپلې خوښې پوهنځي ته نه و بريالی شوي سولې او شمشاد پوهنتون کې نوم ليکنه وکړه،

تله راتلل يې پوهنتون ته پيل کړل

د پوهنتون لومړۍ ورځې وې، هغوی دواړه نابنده و، ددوهم او دريم ټولگيو پوهنپالانو به پوهنتون ته په کانکور کې په تازه رابريالي شوو نجونو او هلکانو مسخرې کولې، ځينو به يې ويل:

هلکانو غټ غټ مه کېږئ لامو نوم په پنسل د پوهنتون په حاضري کې نوشته دی، ځينو نورو به ويل:

تاسې ټول د تورو کارغانو په څېر ياستئ، هرڅه درته بل ډول بنسکاري، يو نيم استاد به هم ورته له ټوکو يادونه کوله چې درسونه وايئ کنه نو په ازموينه کې به ډراپ شي، ورو ورو د

پوهنتون له چاپيريال سره هم بلد بدل او هم له هغه حالته وتل چې په ديدن به يې کله ونو او کله هم ټولگيو الو پابندي لگوله شمشاد د خپل ټولگي استازی هم شو ځکه تر نورو رند او چالاکه و، کله کله به يې له سولې سره د خپل راتلونکي ژوند په اړه خبرې او اندېښنې يو له بل سره شريکولې، د پوهنتون شل سلنه ازموينې تېرې شوې، سولې او شمشاد دواړو ښې نومرې په دې ازموينه کې وړې وې او خوښ تر بل هر وخت بنسکار بدل بله ورځ چې د اوړي سوځنده گرمۍ له هر ډنگر و جوده هم خولې ويستي، له کانو او بوټو د ډېرې تودوښې له امله ټپونه پورته کېدل سولې او شمشاد د پوهنتون په انگړ کې سره کيسې پيل کړې

سولې ميده ميده قدم واهه او شمشاد ته يې په ځير ځير کتل، شمشاد هم خپلې دوه سترگې د سولې ليدو ته څلور کړې وې. ويل يې:

سولې ته ډېره تکړه يې، په شل سلنه ازموينه کې دې زما د تمې خلاف ډېرې نومرې وړې دي، زه ستا په پرمختگ ډېر خوشاله کېږم، بيا سولې ته مسکي شو، په خدا يې ويل:

اې! سولې پوهېږې، ابله ورځ چې کله د ادب تاريخ نومرې اعلان شوې، ماته زما او ستا ټولگيوال مرجان ويل چې دا سوله درسره رقابت لري، غواړي اول نومره شي، ته ډېر کونښن کوه، زړه کې د مرجان د خبرو په اورېدو ډېر خوشاله شوم، دومره لکه په لاتري کې چې راته يو لک افغانۍ راوتې وي خو هڅه مې وکړه چې ځانه هغه ته غوسه وښيم، تندي مې تړيو کړ، ورته کړل مې:

سوله تکره نجلۍ ده، درس وايي، زه هم هڅه کوم لڅيره چې اول نومره شم، هغه هم د اول نومره کېدو تمه لري، بخت به ازمايوو، وبه گورو چې د چا د بخت بېدۍ به ميره شي، سولې تندي تريو کړ، ويل يې:

شمشاده! تا څه ټوکې پيل کړي دي، نور لکه چې ټولگې کې څوک نه و چې مرجان زما په اړه تاته غږېده، چې د سولې نومرې زياتې دي، ډېرې نومرې يې وړي، هسې او داسې، هغه سولې ته وکتل، ويل يې:

تا نو څه فکر کړی دی چې نور څوک ستا په اړه سوچ نه کوي؟ سولې کتې وختل، د شمشاد تندي ته يې وکتل چې خولې پرې روانې دي، ورته ويل يې:

هلکه! غم مه کوه يا ته اول نومره او يازه، خير دی، مهمه داده چې يو د بل په ديدن سترگې رنې کړو، بيا يې شمشاد ته کړل: څنگه بد وختونه مو شاته پرېښودل، اي! يادېرې دي؟ په اونيو اونيو مو يو بل سره نه ليدل، زما به ته يادېدې او ستا به زه، هي هي يې کړل

شمشاد په پوهنتون کې يو خوا او بل خوا وکتل، د سولې په څېره يې خپلې سترگې ورڅښې کړې، ويل يې: سولې تا نو اوس گيلې او کيسې پيل کړې، غلې شه، اوس مو هغه وختونه شاته پرېښودل، د تېرو وخت په اړه فکر کول د وخت ضايع کول دي.

اي! حيرانه حيرانه مه غږېدېده، د راتلونکي په اړه فکر وکړه چې زما او ستا اړيکه به تر کومه وي، که مو له اړيکې څوک خبر شي څه به وشي، او ترڅو به داسې په ويرې يو د بل ديدن کوو؟

سولې ويل:

شمشاده هرڅه به سم شي، اندېښنه مه کوه، لکه څنگه چې اوس سره يوځای د پوهنتون په انگرې کې دغه ده څنگ په څنگ سره ولاړ يو همداسې به يوځای هم شو، دې وخت کې د سولې ملگرې بنکلا چې اقتصاد پوهنځۍ ته بريالۍ شوې وه، له لرې يې شمشاد او سولې وکتل، پښه نيولې ددوی خواته راروانه شوه، دواړو سره يې ستړي مه شي وکړه، مسکۍ شوه ويل: پوهنتون کې د ښوونځي په څېر خلک په خبرو پسې نه گرځي، بيا يې شمشاد ته ويل:

هلکه ته نو د بوسو لاندې اوبه مه تېروه، زه پوهېږم چې سوله په تا او ته په سولې ښه پوره ميښي يې، اړتيا نشته چې سپيناوی وکړې، خدای ج مو سره همداسې خوښ لره، بيا يې وختل ويل يې:

څنگه غلي دواړو ودرېدۍ، سوچ کوی چې زه ولې پوه شوم چې تاسو دواړو سره اړيکه لری؟

د سولې له غاړې يې لاسونه تاو کړل، د شمشاد فکر چې بلې خواته شو، سوله يې په تندي بنکل کړه، ويل يې:

اي خپه نه شي، زه خو هر وخت ريښتيا وایم

شمشاد بنکلا ته وکتل، په خلاص وچلي يې ورته ويل:

سوله ستا د لاسه هېڅ ورځ نه لري، ناحقه يې زوروي

بنکلا ويل:

سوله ستا ټولگيواله، زما ملگرې، د فتح خان اکا لور او بيا يې په خندا ويل چې د ملالې ادې کشره ننگور ده، که منې يې ويې

منه او که يې نه منې نو تنی دې خلاصې کړه، سوله له غصې

توره او شنه او بنسته، شپبه په شپبه غضب کېده، بنکلا ته يې بدې بدې کتلې، ويل يې:

اي بنکلا ته لکه ماته ژرنده غرمېږي،  
خبرې دې نه دي معلومې، مسکه مسکه کېږي او خبرې کوي،  
تا دې خداي ج خبره په خوله کې نه درکوي  
هغې بيا خوله خلاصه کړه چې خبرې وکړي خو سولې يې خبرې  
پرې ور پرې کړې، ويل يې:

غلې شه، د راډيو په خپرې خبرې دې نه خلاصېږي، يوه خبره  
چې خلاصه کړې بله دې تياره په خوله کې جوړه کړې وي هغه  
پيل کړي

شمشاد سولې او بنکلا ته وکتل، مسکې شو، په خپل مخ يې  
لاس تېر کړ، له کين اړخه يې لاسي دستمال راوويسته او خپل  
خولې شوی مخ يې پرې وچ کړ، شمشاد باندي يو څه تودوښې  
خولې روانې کړې وې او د بنکلا خبرو داسې تراغېزلاندي  
راوست چې بيخي بې په خولو کې لوند کړ، مخ يې وچ کړ،  
سولې او بنکلا ته يې وکتل، ويل يې:

سولې بنکلا ستا ملگرې ده، زه يې په عادت بلد شوی يم او ته  
يې په خوی نه يې بلده، ښه خو پوهېږي چې هغه ستا له زورولو  
خوند اخلي خو ته ددې په خبرو جدي کېږي، بيا يې سولې ته ور  
زياته کړه:

گډه وډه مه غږېږه، زه مې ملگرې نښتر سره لږ کار لرم د  
ژورناليزم پوهنځي ته خواته ځم، که ماته اجازه راکړي؟

سولې هېڅ ونه ويل خو بنکلا مسکې شوه، په لوړ غږ يې کت  
کت وځنډل ويل يې:

شمشاده زه دې په جنجال وارولم او ته اوس غواړې چې ما له  
سولې سره په جنجال کې پرېږدي او لا شې، بيا غلې شوه، ويل  
يې:

اي! ټوکې مې وکړې ورځه شمشاده، سوله که الم شپره ده،  
زه ترې يو څپک تېره يم، له دې سره په هره خبره رسېږم ورسره  
جوړه راځم، ته خپه نه شې

شمشاد سولې وکتل په سترگو کې يې ورسره مخه ښه وکړه او  
روان شو، څو قدمه شمشاد واخيستل، ټيلفون يې وتړنگېده،  
ويې ليدل چې د نامعلومه شمېرې زنگ ورته راروان دی، ژر يې  
ټيلفون اوکې کړ، په ډېر درناوي سره يې ورو بلې کړل  
ورور يې بريالي ورته ويل:

شمشاده ستړي مه شې زه يم بريالی  
دواړو ستړي مه شي سره وکړه، له شمشاده يې د کورنۍ د ټولو  
غږو پوښتنه وکړه چې څنگه دي؟  
هغه ورته ويل:

للا هيڅ اندېښنه ونکړې، له ملالې ادې نيولې تر ما پورې ټول  
روغ رمت يو، بيا يې په خدا بريالي ته ويل چې لږ تا پسې خپه  
شوي يو نور ښه يو  
بريالي ويل:

شکر دی چې ټول روغ رمت ياستی، ما مو په دُعا گانو کې له  
ياده ونه باسئ، بيا يې شمشاد ته ويل:

ته اوس چيرته يې  
هغه ځواب ورکړ چې پوهنتون کې يم  
بريالي په خدا ويل:

افرین شمشاده درسو نو ته دې حاضرېږه چې په پوهنتون کې غیرحاضري ونه کړې او باید په پوهنتون کې هم د بنسټونو په څېر اول نومره شې، بیا یې بریالی ته خوشالی وویل:

للا په شل سلنه ازموینه کې په ټول ټولګي کې ډېرې نومرې ما وړي او تر ما وروسته بیا د فتح خان اکا لور سولې ډېرې نومرې وړي دي، هغه هم زموږ ټولګيواله ده، بریالی یوه شپه چوپ شو، بیا یې شمشاد ته وویل:

هلکه سوله هم لکه چې تکره ده، ګوره چې درنه مخکې نه شي بیا به هرچیرته وایي چې له شمشاده په پوهنتون کې مخکې یم، بریال په خدا شمشاد ته وویل:

شمشاده ته ځان اول نومره کړه لڅیره د نومیالي واده تیاروو بیا زما په پام کې ده چې تاته لوستې کوژدنه وکړم، پیدا یې ته کړه، ریباري یې په ما او ملالې ادې شمشاد غلې شو، وویل یې:

للا ته چې کابل ته تللی یې بیخي ټوکی شوی یې، جالبې خبرې کوي، زه پرونی ماشوم یم، له خولې مې د شودو بوی ځي، زه او کوژده لرې خبره ده، غوښتل یې نورې خبرې هم وکړي خو بریالی ورته وویل:

شمشاده د مرکزي بغلان انصاف صرافي ته مې ۲۷۰۰۰ افغانۍ درلیږلي دي، دحوالې شمېره ۱۲۳۴ ده ورشه ترلاسه یې کړه، بیا یې شمشادته وویل:

زموږ تعلیمي دوره هم خلاصه شوه، نیم ساعت وروسته لڅیره موږ هلمند ولایت ته لیږي، دنده مو هلته شوه، زه په میوند قول

اردو کې تعیین د بست شوی یم، لوا او کنډک یې لا ماته هم ندی معلوم، شمشاد په بېړه ورته وویل:

للا په ځان دې ډېر پام کوه، جګړې زیاتې دي، هرچیرته چې دې دنده شوه، جګړو ته به نه ځي بریالی وویل:

سمه ده شمشاده زه نو ټیلفون پرې کوم، ملګري مې غږ کوي چې راحه د تلو چمتووالی نیسو، تا په خدای ج سپارم، ټولو ته سلامونه کوه، ملاله ادې زما له خوا په تندي ښکل کړه، ورځې تېرېدې، شمشاد کورته ورسېده او بریالی دوی له کابل په الوتکه کې د هلمند شورابک سیمې ته چې هلته میوند قول اردو وه ولېږل شول

شمشاد د بریالی سلامونه ملالې او د کور ټولو غړو ته ورسول، ملاله ادې یې لومړی په تندي ښکل کړه او بیا یې د بریالی له خوا رالیږل شوې پیسې ورته وسپارلې، ملالې خپل مخ د قبلې په لوري واړوه، لاسونه یې لپه کړل، بریالی ته یې دوعاګانې پیل کړې، دومره ډېرې دوعاګانې یې ورته وکړې چې نور یې لاسونه څخه شول. تر دوعا وروسته یې پنځه سوه افغانۍ شمشاد ته ورکړې او ورته وویل یې چې غوښه دې راوړي خو بیګاته د مړو په ارواح یو دوه کاسې ډوډۍ خیرات کړې

بله ورځ شمشاد یواځې د بغلان د سین په غاړه روان و، له ځانه سره یې سوچونه کول چې مینه او مینتوب به یې څه شي؟ د شمشاد له سولې سره ډېرې لیوالتیا او ورسره په خواکې خپله بی وسي اول چاري داسمان په سترګو کې اوبنګی وچولې، په

همدي سوچونو کې تر پوهنتونه ورسېده، سولې ورته رد وکتل، وويل يې:

شمشاده يوه پوښتنه درنه وکړم؟

هغه سر و خوزه، سولې ته يې د سر په خوزولو د هو خواب ورکړ، هغه چې سولې ته د سر په خوزولو سره د هو خواب ورکړ سوله يې نوره هم حيرانه کړه چې دی ولې خبرې نه کوي؟ بيا يې وويل:

شمشاده يو پوښتنه درنه وکړم

هغه وويل:

هو سل پوښتنې خو وکه

سولې وويل: ولې نن داسې حيران او زنگېدلی تر پوهنتونه راغلي، کومه خبره شوې ده؟

شمشاد چې د سولې دمینه په جال کې د يو گير شوی کب په خپر و ورو يې وويل:

نا سولې نن مې له کلي تر پوهنتونه په دې فکرونه وکړل چې پاتې ژوند او مينه به موڅه شي، بيا يې وويل:

اې! زمانه بدله شوې ده، په دې بدل وخت کې مينه او مينتوب ډېر ستونزمن دی، فولادي عزم، د غره په خپر زغم او ډېره حوصله غواړي.

سولې په کړس کړس و خندل وويل يې:

شمشاده زمانه نده بدله شوې زمانه هماغه ده هېڅ بدلون پکې نه دی راغلی، ورځ هماغه ده کال هماغه څلور فصله ده، شپه هماغه ده، لمړير خپل وخت راخيږي او پير خپل وخت لويږي، زه هماغه پخوانی سوله يم او ته هم هماغه کليوال شمشاد يې، اصلاً خبره په دې کې ده چې د پوهې د نشتون له امله مو خپل

دودونه پريښی دي، ځينې ځايونو کې د نورو تقليد کوو او په ځينو نورو وختونو کې بيا هغه سم کارونه هم نه کوو چې گټه مو

پکې نه وي

شمشاد وويل:

هو همداسې ده، بيا يې د زړه په زور و خندل، د سولې سترگو ته يې په ځير ځير وکتل وويل يې:

اي! دا به مو قسمت و چې په داسې ټولنه کې يې پيدا او مين کړو چې پلرونه خپلې لورگانې د جنس په ډول د لور په نامه خرڅوي، ودونه خپلو لونیو او زامنو ته د هغوی په خوښه نه بلکې د ځان په خوښه کوي

سولې اوف کړل، وويل يې:

شمشاده ته مې نو اوس په ټپونو باندي مالگې شيندي، دا خو زمونږ د ټولني هغه ترڅه واقعیتونه دي چې ډېرې نجونې او زيات شمېر هلکان يې د ويلو جرات نه لري، نوڅه وکړو، ژوند مو په داسې نالوستې ټولنه کې ده چې که پلار ته هلک او يا نجلی ووايي چې په خپله خوښه واده کوم د بې ادبه او سپين سترگي نوم ورپورې کوي

شمشاد غلی و هېڅ يې نه وويل، سولې خپلو سترگو ته ټيکری وړاندي کړ، سترگې يې وسولولې، بيا يې د شمشاد مخ ته وکتل، هغه حيران ولاړ و او د سولې د خبرو په اړه يې سوچ کاوه

سولې د خپل لاس بنگري وشرنگول، شور يې پرې جوړ کړ، وويل يې:

غم مه كوه شمشاده دا طلسمونه به زه او ته ماتوو، مور او پلار  
ته درناوی لرم خو واده په خپله خوښه خپل ځان ته كوم  
شمشاد كټ كټ وخنډل او بيا يې سولې ته ويل:  
وبه دې وينم چې څه كوي اوس خو ډېره غټه غټه غږيرې، هغه  
مسكې شوه په خندا يې شمشاد ته په ځواب كې ويل:  
وبه مې وينې چې زه څه كوم، كه مې درسره ژمنه پوره نه كړه نو  
سوله به نه يم، بيا يې شمشاد ته كړل:  
زه درنه ځم ملگرې مې شغله راته په ټولگي كې په تمه ده ستا ښه  
وخت  
څلور ورځې وروسته بيا شمشاد او سوله د پوهنتون په انگړ كې  
سره مخ شول،  
دواړو سره ستړي مه شي وكړه، شمشاد سولې ته وكتل، مخكې  
تر دې چې نورې خبرې وكړي دا ټپه يې ورته وويلې  
دا ستا به هېر او كه په ياد يم  
زه چې قدم په قدم رډم تا يادومه  
سولې مخ بلې خواته واړوه ويل يې:  
شمشاده ته لكه چې زما په مينه شك لرې او يا د مينې له  
تعريفه نه يې خبر؟  
هغه په كړس خندا سولې ته ويل:  
زه د مينې ماستر يم، دميني ټول تعريفونه مې زده كړي دي،  
كاش بديع او بيان د مينې او محبت په څېر اسانه واى چې پرته  
له زياره مې زده كړى واى، بيا يې ويل:  
مينه هغه صداقت ته ويل كېږي چې مينه وال د يوچا انځورته په  
ژوندۍ ښه په خپل زړه او سترگو كې ځاى وركړي،

لكه زه او ته.  
هغې وخنډل ويل يې:  
ناا داسې نه ده، مينه هغه حس ده، چې له يو چا سره شديده  
علاقه ولري او يا مينه د زړه د تل يو آواز ده، چې د يو چا په  
ليدلو سره له زړه څخه راپورته كېږي لكه زما له زړه چې ستا په  
ليدو راپورته شوى او هر وخت رانه تا غواړي.  
شمشاد وخنډل ويل يې:  
گوره سولې هسې نه چې مينه دې مجازي وي؟  
هغې سر و خوزاوه، رډ رډ يې شمشاد ته وكتل، بيا يې پوښتنه  
وكړه، اې مجازي مينه څه ته وايي.  
شمشاد د پوهنتون په انگړ كې يوخوا او بل خوا وكتل بيا يې  
ويل:  
مجازي مينه هغې مينې ته وايي، چې پاى ته رسېدونكې ده او  
دا مينه له ځان سره هر ډول درد، سختي، او ناخوالې لري؛ خود  
داسې مينې پاى ډېرى وخت بې پايلې او يا هم خواشيني وي خو  
الله دې زما او ستا مينه داسې نه كوي  
يوه شېبه دواړه غلي ودرېدل، بيا سولې ويل:  
اورېدلي مې دي چې ژوند د يو گل په ډول ده او مينه د هغه گل  
عسل ده خو شمشاد بيرته په ځواب كې ويل:  
ما بيا اورېدلي چې مينه د ژوند تر ټولو لويه توانايي ده چې دا  
به ريښتيا وي او كنه؟  
هغې سر و خوزاوه چې هو دا خبره ريښتيا ده  
شمشاد بيا سولې ته كړل:

ای! زه لڅیره د پلڅمري ښار کې ځانته کوټه نیسم، دلته درسونه وایم، هلته کور کې سم درس نه شم ویلی، له هغې یې پوښتنه وکړه چې ستا څه خوبنه ده؟  
سولې ورته ویل:

بیخي ښه ده، درسونه دې ووايه چې لڅیره اول نومره شپې شمشاد په ښار کې ځانته کوټه ونيوه، دیارلس ورځې یې په دې کوټه کې تېرې کړې، د اوړي په دې تاوده موسم کې د پلڅمري گرمۍ نو کانې کولې، له پخو مارکېټونو به تاوده تپونه پورته کېدل خو دوی پکې د مجبوریت ورځې بیگا او شپې سبا کولې، بله ورځ کلي ته لاړ، لومړی ځل و چې شمشاد دیارلس ورځې له کلي لرې تېرې کړې وې، دا ځل یې یوازې خپل کور، کورنی او کلی یادېده او له سولې یې زړه ټول و ځکه هغه یې هره ورځ په پوهنتون کې لیده، د جمعې شپه یې کور کې له ټولو سره تېره کړه، تر غرمې یې کور کې له ورپرو، نومیالي او ملالې مور سره کیسې وکړې، غرمه مهال مخکې له ډوډۍ خوړلو له کوره بیرون ووت، دا وخت نو د لمر سترگه د اسمان منځ ته راغلي وه، سیوري پر ځای ولاړ وو، گرمی وه، داسې گرمی چې د پوستکي لاندې یې هډوکي سوځول، ډیرې گرمۍ په بدنونو خولې را ماتولې، ددوی کلی هم غره ته نژدې و، د نورو سیمو په پرتله په دې سیمه کې د تودوښې کچه یو څه زیاته وه، شمشاد ورو ورو د ځانه سره شعرونه دکلمه کول او د کلي د کوز سر په لور روان شو، کلي کې له شولو تاوده تاوده تپونه پورته کېدل، یو یو بزگر د خپلو کروندو په پولو د دنیا له غمو بې پروا ګرځېده، ځینو عمر خوړلو بیا سندرې زمزمه کولې او په خپل پاڅه سن یې

شوڅ مزاجه سندرې ویلي چې د نوو ځوانانو پاملرنه یې د ځان په لوري را اړوله، هغه د غټې ونې سیوری ته کیناست، د ونې تر څنګ سیوري ته د روانو اوبو له ویالې څخه یې څو لپې یخي اوبه مخ ته واچولې، بیا یې په مخکنۍ لمن باندې مخ وچ کړ، ورځ یې په کیسو تېره کړې وه، هېڅ کار یې هم نه و کړی خوشي په خوشي سترې ستومانه ښکاریده، ونې ته یې پورته وکتل، سوچي شو، د ځانه سره یې ویل:

دا ونه څومره ډیرې پانې لري، هره پاڼه یې څومره ښکلې ده، دا وخت یې سوله ور په زړه شوه، د شونډو په څوکه یې دا تپه تېره کړه

لکه د توت د ونې پانې

دومره گیلې مې سولې زړه کې درته دینه

یو پلو د سولې یاد او بل پلوشنو فصلونو، خوږو توتانو، یخو اوبو، د زانو په څېر د کلیوالو بزګرو کتارونو بیا شمشاد ته یو بل زړه رابښکونکی احساس ورکاوه، یو ساعت یې تر همدې ونې لاندې تېر کړ، بیا بېرته د کلي په لور روان شو، دیوالونو ته یې وکتل چې گولۍ پرې لگېدلې وې او سوري سوري و، د ځینو ونو ډډونه هم بوخ بوخ و، فکر به دې کاوه چې په دې سیمه د مرمیو باران شوی، هغه د ځانه سره ویل:

اخ بدمرغې جګړې زمونږ ښایسته کلی دې څومره بدرنگه کړې دی، د کلي زړه رابښکونکي څېره مو اوس ویرونکې ده، پلې په همدې سوچونو د هدیرې په لوري وخوزېده، د زریالي او توریالي کبرونو ته ورسېده، د اوبښکو په بدرگه یې ځوانیمرګو

ورونو ته ښې ډیرې دعاگانې وکړې، بیا یې د ټولې هدیرې مړو ته د دعا لپاره لاسونه لپه کړل، ویل یې:

آسمانه لاس راکړه درخپږم

په ځمکه ځای د ورونو غم نه راکوینه

لږې نورې اوښکې یې هم تویې کړې، بیا له هدیرې د کلي په لور روان شو، مازدیگر و، شمشاد دا وخت د زریالی او توریالی غم زاړه خو خبر لانه و چې په همدې مازدیگر به یې د بریالی ورو غم هم سرباری شی، ټیلفون یې وشرنگېده، وې کتل چې نابله شمېرې ورسره اړیکه ټینګه کړې، ټیلفون یې اوکې کړ، د یوه پاڅه سن والا کس خبرې پیل کړې، ویل یې:

ته شمشاد یې؟

ده ورته ویل:

هو شمشاد یم، تاسو څوک یاستئ؟

هغه ورته ویل:

زه تورن جلان یم د میوند قول اردو د دریمې لوا د څلورم کنډک د دوهم ټولې قومندان، له هلمند ولایته مې درته زنگ وهلی شمشاد ژر ترې پوښتنه وکړه، صاحبه ووايئ څه خبره ده؟

د تورن غږ لږزېده، ورو یې ویل:

هغه داسې ده چې، داسې ده چې، شمشاد یې خبرې وپری کړې ویل یې:

څنگه چل دی هله ژر راته ووايه قومندان صاحب، تورن بیا زړه غټ کړ خو نه یې شو کولای چې شمشاد ته ووايي چې ورو یې په یوه ماین چاودنه کې ژوند دلاسه ورکړی، بیا یې ویل:

هلکه مه وارخطا کېږه، وطن په مونږ او تاسو حق لري، ډیرو ځوانانو سر په وطن کېښود او لړۍ یې روانه ده شمشاد بیا په بیره ورته ویل:

قومندان صاحب خبرې یوخوا او بل خواته مه بیا په راته اصلي خبره وکړه؟

د تورن چې اوښکې له سترگو روانې وې په ژرغوني غږ یې شمشاد ته ویل:

مونږ غوښتل چې له روزنیز مرکز فارغه شوي سرتېري د هلمند نهرسراج ولسوالۍ جهانزیب کمپ ته ورسوو خو له بده بخته چې د بریالی دوی په هاموې ټانک ماین چاودنه وکړه او دده په گډون پنځه سرتېري مو د لاسه ورکړل

شمشاد چیغې کړې ویل یې:

بریالی لالا مې مړ شوی

تورن په ژړا ورته ویل:

هو شمشاده هغه نور زمونږ په منځ کې نشته

شمشاد له تورن سره اړیکه پرې کړه، په مخ یې د اوښکو باران و او خپل مشر وروړ ننگیالی یې خبر کړ چې بریالی په ماین چاودنه کې وژل شوی دی

کور ته روان شو، بیا زنگ راغلی، په لږزېدلو گوتو یې بیا ټیلفون اوکې کړ، وایې ورېده چې بیا تورن خبرې کوي، هغه ویل:

هلکه! دوی ټول سوځېدلي دي، هېڅ پېژندل کېږي نه، مونږ ددوی جنازې کابل ته دروړلو او سبا به یې بغلان او تخار ته

دروليو ځکه وژل شوي څلور واړه سرتېري مو د بغلان او تخار دي، تاسو مه راجئ او زحمت ونه باسئ.

شمشاد په زوره زوره ژړل او په منډه د خپل کور په لوري را روان و، د کور دروازې ته راوړسېده، سترگي يې په نوميالی او ننگيالي ولگېدې چې د هغوی له سترگو هم اوبنکې روانې دي خو په زوره زوره نه ژاړي

نوميالی شمشاد په غېږ کې کلک ونيوه، دواړو سلگيو پسې واخيستل، همدلته يې له ژړا زړونه تش کړل، ننگيالی دواړو ته ډاډگيرنه ورکوله، خو شيبې تېرې شوې، ننگيالي شمشاد او نوميالی ته ويل:

شپه راروانه ده، خدای ج راوستي ورځ ده، کورکې هېڅوک مه خبروئ، راجئ چې جانباز اکا او د کلي ملک فتح خان خبر کړو، د دريو اړو له سترگو اوبنکې روانې وې او جانباز دروازې ته ورغلل، جانباز اودس کړی و او لمانځه ته روان و، ويې ليدل چې شمشاد، نوميالی او ننگيالی ژاړي، پوښتنه يې وکړه هلکانو څه شوي دي؟

ننگيالی خپلې اوبنکې پاکې کړې، ورته ويل يې: اکا! د بريالی وروړ په موټر ماین چاودنه کړې او وژل شوی دی، جنازه يې آن هلمند کې ده، قومندان يې خو شيبې مخکې شمشاد ته زنگ وهلې و، هی هی يې کړل، خپله ملا يې کلکه ونيوه، له سترگو يې اوبنکې راغلي ويل يې:

اوس بايد څه وکړو او چيرته لاړ شو ننگياله بچو؟

ساره ساره آسويلي يې ووېستل

ننگيالي هم ورو ورو دوه درې کوکې له خولې ووېستې بيا يې ويل:

جانباز اکا د ملک فتح خان کور ته به ورشو چې جومات ته لاړ نه شی

جانباز نوميالی او شمشاد ته ډاډگيرنه ورکوله، بيا يې د شمشاد له غاړې لاس تاو کړ او د فتح خان تر کوره يې د هغه سر په لاس کش کړ، ويل يې:

شمشاده بچکه مه ژاړه، دا د تقدير فيصلې دي، مرگ حتمي ده، نوميالی د فتح خان دروازه ژر ژر وټکوله، په حويلې کې فتح خان وټوخېده او بيا يې په لوړ غږ ويل:

کوم يو يې، دغه ده درغلم

تر څو چې فتح خان له دروازې راوته، ننگيالی دروازه په زوره زوره وټکوله، فتح خان خپل بوتونه هم سم پښو نه کړل، لونگې يې په لاس کې راخيسته او په بېرې بيرون راووته، ويې ليدل چې نوميالی، ننگيالی او شمشاد ژاړي خو جانباز حيران ولاړ دی، هېڅ نه وايي، فتح خان ويل:

څنگه چل دی، څه خبره ده، هلکانو ولي ژاړي، هغه خبر نه و چې د شمشاد دوی په کورنۍ باندې يوه بله د ماتم ورځ راغلي ده ننگيالی خپلې اوبنکې پاکې کړې، زړه يې غټ کړ، بيا يې ويل:

خان اکا د بريالی لادوی موټر هلمند کې په ماین ور برابر شوی دی

تر څو يې چې خبره خلاصوله فتح خان پوښتنه وکړه چې وضعیت يې اوس څنگه دی؟

نوميالی په ژړا ويل:

للا مي له خو ملگرو سره يې يوځای وژل شوی دی، هغه ژوندی نه دی، شمشاد ته يې قومندان زنگ وهلی و چې جنازه يې نن شپه کابل او سبا بيا بغلان ته درلېږو  
فتح خان حيران ودرېده، پرته له جانبازه يې ټولو ته ډاډگيرنه ورکړه، خپل کشر زوی عابد ته يې غږ کړ چې د ميلمستون دروازه خلاصه کړي  
فتح خان ويل:

راځئ کور کې کينئ، اوس هغه ته دې الله ج جنتونه ورنصیب کړي، ملاله وريندار مه خبروئ، سبا به يې خبره کړو، ميلمستون ته ننوتل، ننگيالی، توريالی او شمشاد درېواړه غونج غونج کينا ستل، ژړل يې خو له خولو يې غږ نه وته، اوبنکي يې له سترگو سيلاب رواني وې

جانباز د نصورو قطی راووبسته، يوه کپه شنه نصور يې خولي ته واچول او بيا يې ډډه شمشاد، نوميالی او ننگيالی ته وکتل، رنګ يې زېر تبستيدلی و ځکه د شمشاد دوی په خپلوانو کې مشر سړی همدا جانباز و چې په غم او بنادۍ کې به يې نورو تر امر لاندې کار کاوه او هېڅوک نه و چې دده له خبرې دې سرغړونه وکړي، فتح خان خپل سر په زنگنو ايښی و، تر يوې شيبې سوچ وروسته يې په جانباز سترګې وګندلې، هغه ته يې ويل:

جانبازه! دا خو هلکان دي، راځه په دې سوچ وکړو چې سبا جنازه چيرته وکړو؟

جانباز خپل نصور له ژبې لاندې کړل، د جانباز په ځواب کې يې ويل:  
خو کلي ته به جنازه راوړو کنه ولي څه ستونزه ده؟  
فتح خان لومړی چوپ شو، بيا يې ويل:

ته خو مشر سړی يې، سر دې په هرڅه خلاصيري، د حکومت د مخالفينو قانون خو دلته دادی چې د حکومت په ننگه د مړ سړی جنازه په کلي کې نه پرېږدي  
په کوټه کې ناستو ټولو په ځير ځير ملک فتح خان ته وکتل، جانباز ويل:

هو داسې خوده، بنار کې هم زمونږ د خپلوانو کورونه نشته، اوس به څه وکړو؟  
فتح خان سروخوازوه چې دی هم همدې خبرې ته په سوچ کې دی، ننگيالی نوميالی ته وکتل خو له خولي يې غږ ونه وبسته، نوميالی له جيبه ټيلفون راووبسته، فتح خان او جانباز ته يې ويل:

زما د خسر څرګند خان کور په بنار کې دی، هغه سره به خبرې وکړو، که ستونزه يې نه درلوده هلته به جنازه ويسو او تر دريمې ورځې پورې به بنار کې واوسو

د جانباز له سترگو اوبنکي رواني شوي، ويل يې:  
اخ خدايه ج! څه وخت ته دې راوستم چې هم مړ زه يم او هم پږ زه، بيا يې نوميالی ته وکتل، هغه په لاس کې ټيلفون نيولی، له سترگو يې د اوبنکو سيلاب روان و، ويل يې:

ته بچيه څرګند خان ته زنگ ووهه ټيلفون ماته راکړه زه به ورسره خبرې وکړم

نوميالي د خپل خسر څرگند ټيلفون ته زنگ وواهه، ژر يې ټيلفون جانباز ته ورکړ، مخکې تر دې چې څرگند ټيلفون اوکي کړي، جانباز د قاليني له څنډې لاندې نښور توف کړل بيا يې ټيلفون غوړ ته نژدې کړ، څرگند ويل:

نومياله سلامونه، ستړی مه شي، څنگه يې؟

جانباز سلام او ستړي مه شي پرېښوده، په داسې حال کې چې له سترگو يې اوبښکي روانې وې، ويل يې:

څرگنده زه يم جانباز هغه ويل:

جانباز اکا ته ښه يې، کراري ده؟

جانباز سوړ آسويلی ووبسته، بيا يې ويل:

کراري نشته، د غم لپاسه غم دی، خبره داده چې بريالی هلمند کې وژل شوی دی، جنازه يې دلته کلي کې د حکومت مخالفين نه پرېږدي، مونږ د ملک فتح خان په کور کې راټول يو غوښتل مو چې سبا جنازه ستا کور ته دروړو او له هغه ځايه يې دفن کړو، ستا نظر څه ده؟

څرگند اوف کړل، په ژرغوني اواز يې ويل:

جانبازه ريښتيا وايي؟

هغه بيرته ځواب ورکړ، ويل يې ته څنگه سپری يې دا وخت د ټوکو نه دی، مونږ له غمه مړه شولو او ته فکر کوي چې دوی راته دروغ وايي څرگند ويل:

هېڅ ستونزه نشته زما کور ستاسې خپل کور دی، زه به نن شپه ټول چمتووالی ونيسم، سبا جنازه همدلته راوړئ د سولې ورور عابد خان له ميلمستونه ووت، کور کې يې مور او سولې ته ويل:

ډېر وران کار شوی، ټول ميلمستون کې ژاړي، هغوی ترې پوښتنه وکړه چې څه کيسه شوې؟ عابد ويل:

څه وشي، نن هلمند کې د بريالی دوی په ټانک ماین چاودنه کړې، هغه يې له څو ملگرو سره يوځای وژل شوی دی، وروڼه يې ټول له جانباز سره راغلي او په ميلمستون کې ناست دي ژاړي، لايې مور نه ده خبره، بيا يې ويل:

بل غم داده چې جنازه يې هم په کلي کې د حکومت مخالفه وسله وال نه پرېږدي، اوس هغوی او پلار مې په دې سوچ کوي چې ښار کې جنازه د چا کور ته ويښي او له هغه ځايه يې دفن کړي، د سولې مور غوټی اوف کړل، ويل يې:

ای بدبختي ملالی، د غم لپاسه غمونه درباندي راځي، خداي ج غمونو ته پيدا کړې يې، سولې ته يې وکتل، بيا يې ويل:

دوه کلونو کې يې دا دريم زوی دی چې ځوانيمرگ کېږي، نور يې له سترگو اوبښکي راغلي، سوله حيرانه ودرېده، هېڅ يې نه ويل، له سترگو يې دوه درې څاخکي راغلي اوبښکي له خپله وروره پټې پاكي کړې، ورور عابد خان ته يې ويل:

د بريالی ټول وروڼه اوس زمونږ په ميلمستون کې دي؟

هغه ويل:

هو، شمشاد، نوميالی او ننگيالی همدلته دي، سترگې يې له ژړا ډکې ډکې شوي، ستونۍ يې سلگيو ونيوه، ويل يې:

نور خیر خو په شمشاد مي ډېر زړه بد يري، چې ميلمستون ته رانوتی نو له سترگو يې اوبنکې رواني دي.

ملالی خو واره د کور له دروازي بيرون راووته، په سرک کې يې بنکته او پورته وکتل، اندېښنه يې شوه چې زامن يې ولې نن په وخت کور ته نه و ورغلي، ننگورگانو نه يې پوښتنه وکړه چې هلکان به چيرته تللي وي؟

هغوی ورته په ويل:

مونږ نه يو خبري،

شمشاد غرمه او نور دواړه مازديگر له کوره وتلي دي

فتح خان له جانباز سره سوچونه وکړل، بيا يې ننگيالی ته ويل:

هلکه ته دې کور ته لاړ شه، په کور کې هېڅوک خبر نه کړې چې

بريالی وژل شوی دی، نوميالی او شمشاد به همدلته پاتې شي

ځکه که دوی لاړ شي، مور دې پوهيږي نو ټوله شپه به له ډېرو

چيغو چيغو مړه شي

جانباز په خپل ځای کې وپشېده، ويل يې:

هلکه ننگياله ملک ريښتيا وايي، مور ته دې ووايه چې نوميالی

او شمشاد د جانباز په کور کې دي، هلته ميلمانه راغلي و نو

جانباز دوی هم راپري نه ښودل چې کور ته راشي.

ټوله شپه نوميالی او شمشاد د ملک په کور کې وژړل او

ننگيالی بيا په چوپه خوله ټوله شپه په کور کې ژړا وکړه خو په

کوټه کې ورسره ميرمن يې هم پوه نه شوه چې بريالی وژل شوی

او دی ورپسې ژاړي.

سهار وختي ننگيالی خپله ميرمن خبره کړه چې ورور يې بريالی وژل شوی دی او جسد يې د نوميالی د خسر څرگند خان کور ته

راوړي، هغه خپل اوبنکې پاکې کړې، له ځانه سره يې سوچ وکړ چې ملالی او د کورنۍ نور غړي به يې څنگه د څرگند تر کوره

بوځي؟

ننگيالی د غم سربېره په سوچونو کې ډوب و چې جانباز دروازه وټکوله، ننگيالی په درېهار بېرون ورووت، ويل يې:

اکا جنازه خو د څرگند خان کور ته راوړو نو ادي به څنگه کړو؟

جانباز وپشېده، ويل يې:

څرگند ته وایم چې ستا مور ته زنگ ووهي او د ميلمستيا په

پلمه يې خپل کور ته وغواړي

جانباز خپلې عينکې په سترگو کړې، د گوتو په زور يې د خپل

ټيلفون بټني کېکارلې، بيا يې ننگيالی ته ويل:

هلکه! دغه شمېره ته وگوره چې د چا ده؟

ننگيالی ويل:

اکا دا د څرگند شمېره ده

جانباز ژر د څرگند شمېرې ته زنگ ووايه، ويل يې:

څرگنده! ملالی مه خبروه، ته ورته زنگ ووهه چې نهه بجې يې

ورته ميلمستيا کړې، په همدې پلمه يې کور ته دروغواړه

هغه غلي شو، بيا يې ويل:

ولې اکا؟ ملاله نده خبره چې بريالی مړ شوی دی؟

جانباز ويل:

نا!

خرگند جانباز ته ځواب ورکړ چې ملاله به په کومه پلمه خپل کورته وغواړي  
خرگند د ننګيالي ټيلفون ته زنگ ووايه، دغټو او وړو پوښتنه يې وکړه، بيا يې ويل:

خپنې ته ټيلفون ورکړه، ننګيالي ژر ټيلفون ملالي ته ورکړ، د ملالي ملا چې ډيرو غمونو يو څه ورکوپه کړې وه، سترگو يې هم د پخوا په څېر هرڅه سم نه ليدل، خرگند سره يې ستړي مه شي وکړه، بيا يې ويل:

خپنه! دا لمر له کومې خوا راختلی چې زه دې ياد کړم او زنگ دې راته ووايه؟

هغه غلی شو، بيا يې ملالي ته کړل، زور وې ته خو له نګور گانو نه نېي طالغ لري، لېمه دا دوه ورځې راپسې شله وه، بيخي يې په تنگ کړی وم چې ملاله مور راوغواړه، نو دادی نن مې درته زنگ ووايه، بيا يې ويل:

ميلمستيا مې درته کړې، همدا اوس راروانه شه، ننګيالي هم د ځانه سره راوله چې بيا وروسته لمر توديري.

ملالي چې د خپل نازولی زوی بريالی له وژل کېدو بې خبره وه کټ کټ يې وخندل، بيا يې خرگند ته کړل:

گوره لېمه جانې ته به نوميايی ور ياد شوی وي، هسې به يې تاته ويلې وي چې ملاله ادې مې ياديري او کور ته يې راوغواړه؟

خرگند دومره په غم کې ډوب و چې د تمثيل لپاره يې هم شونډې سره خلاصې نه کړې خو خدا وکړي، ملالي ته يې ويل:

د هغه غم مه کوه، ته او ننګيالي راشی چې وروسته بيا تودوښه زياتيري، شمشاد او نوميايی به ستا له لمسيانو او نګور گانو سره وروسته راشي  
ملالي ويل:

سمه ده، خرگند سره يې مخه ښه وکړه  
ننګيالي ژر ځان تيار کړ او له ملالي سره د خرگند د کور په لور روان شول، په لاره کې څو څله ملالي له ننګيالي پوښتنه وکړه چې ولې خپه ښکاري خو ننګيالي هېڅ نه ويل، د ملالي په زړه کې اندېښنه پيدا شوه، بريالی خوار يې لا په ياد هم نه و چې په هغه به څه شوي وي

نوميايی له فتح خان، جانباز او د کلی له يو شمېر سپين ږيرو سره لاړل، کلی کې يې له څو تنو پرته هېڅوک خبر نه کړل چې بريالی وژل شوی او جنازه يې په ښار کې کوي، شمشاد کور ته راغی، کوټي ته ننوت، په لوړ غږ يې چيغې پيل کړې، پوره يو ساعت يې وژړل، د زريالي، توريالي، بريالي او ننګيالي مېرمنې او ماشومان يې هم خبر کړل چې بريالی وژل شوی دی، د بريالي مېرمنې هوسې تر شمشاد ډېر چيغې وهلې، د خپل سر وېښتان يې شکول، ځان يې له ډاگې ډاگې واهه، دومره هوسې او شمشاد وژړل چې آن غږونه يې کېناستل، نور به يې چې ژړل له خولي به يې غږ هم نه وته، په کور کې ټولو ژړل، د ماشومانو چيغو ټول کلی په سراخيستی و، د گاونډيو ښځې راغلې ويل يې څه شوي دي؟

هوسې ويل:

خاورې مي په سر شوي، بريالي مړ دي، هرڅوك به چې خبر بدل په خپله خوله به يې لاس كېښوده او ژړا به يې پيل كوله، كوڅه كې د موټر غږ شو، شمشاد همدا سي په ژړا ورغی، ويې ليدل چې كليوال يې ريحان ولاړ دی، مخكې تردې چې شمشاد خبرې وكړي، ريحان په ژړا ورته ويل چې فتح خان راليرلی او ټول راحی چې د څرگند خان كور ته ځو، دوه بجو ته جنازه رارسيرې

شمشاد په منډه كور ته راغی، وريندارگاني او وريرونه يې په موټر كې كېښول، ټولو چيغې وهلې، د كوتي او حويلې دروازه يې همدا سي په مخ خلاصې پرېښودې، د گاوندېانو ښځې راغلی او ددوی دروازي يې بندې كړې، په موټر كې ناستو ټولو ژړل، شمشاد ژړل خو غږ يې نه وته، له روان موټره دومره د چيغو غږونه جگېدل چې فكر به دې كاوه د نړۍ غميز شور ټول همدا دی، د څرگند كور ته ورسېدل، دا وخت نهه بجې شوې وې، ملاله لاهم نه وه خبره چې زوی يې مړ دی، يوناڅاپه ټوله كورنۍ يې په ژړا د څرگند په كور ورننوته، ملالې رامنډې كړې چې څه شوي دي؟

ټولو ژړل، هېچا خپله ژړا دومره نه شوه كنټرول كولاى چې ملاله خبره كړي چې زوی يې بريالی په هلمند كې وژل شوی دی، څرگند رامنډه كړه، ملاله يې له لاسه ونيوه، ويل يې:

خېښې هېڅ خبره نده، د بريالي په پښه يوه مرمۍ لږېدلې او برسېرن ټپې دی، اندېښنه او ژړا مه كوئ، بيا يې ټولو ته اشاره وكړه چې ژاړې دي نه

لېمه راغله خپله خوانبې ملاله يې له لاسه ونيوله، ويل يې: ادې مه ژاړه هېڅ خبره نده، په بريالي څه نه دي شوي د ملالې له سترگو او ښكې روانې وې، هسې يې غمو ملا ورماته كړې وه، ويل يې:

لېمې لورې لكه چې خاورې مي په سر شوي، زه طالع نه لرم، لكه چې بريال زوی مې له لاسه وركړ، بيا لږ په لوړ غږ چيغه كړه، اوف يې كړل

لېمې يې ټيكری په سر ورواچوه او كوتي ته يې بوتله، هغې ته ويل:

ادې! بريالی د پلخمرې په ملكي روغتون كې دی لخيره يولس بجو ته يې رارسوي

د څرگند كورنۍ د ملالې ننگورگاني او لمسيان په ميلمستون كې كينول، ميلمستون د كور له كوتو يو څه لرې و د چيغو غږ ترې نه راته

هلته نورو كم خو هوسۍ او شمشاد بيخي ډېر ژړل، په مخ يې اوښكې د سيلاب په څېر روانې وې شمشاد په خپل گلکسي ټيلفون كې د بريالي عكس راوستی و، هغه ته يې كتل او په لوړ غږ يې چيغې وهلې، تر دولسو بجو يې چيغې ووهلې

ډېره سخته ورغ وه، شمشاد په كمه موده كې د خپل د دريم ورور د مړينې اوريدلی و، د بريالي جسد يې لانه و رارسولی خو په ژړا يې كورنۍ ځانونه سترې كړل، يوازي مور يې د لېمې خبره منلې وه چې بريالی ټپې دی ځكه خو د هغې له سترگو او ښكې نه تلې، دوه بجې د څرگند دروازي سره اته نهه موټر

ودر بدل، په منځ کي يې امبولانس و چې د بريالي مړي پکي بار و، دا وخت په ډېرو جوماتونو کې ننگيالي او جانباز اعلانونه کړي و چې جنازه څلور بجې کوي.

شمشاد بيرون ووته، خپل کليوال يې وليدل، حيران حيران ټول ولاړ و، دومره حيران چې که له پوزې نيول شوي واي د ځينو ساه لا وته، کليوال له امبولانسې چارپېر ولاړ و، د څرگند کليوالو هم رډ رډ کتل، نه پوهېدل چې جنازه د چا ده، يوه له بله پوښتنه کوله چې څه خبره شوې ده، څوک مړه دي او دا جنازه د چا ده؟

تابوت له موټره جانباز، فتح خان، ننگيالي او نوميالي راکوزه کړ، شمشاد هم د تابوت يوه څنډه ونيوله خو زور يې ټول ژړا اوبه کړي و

نژدې خپلوانو او کليوالو رډ رډ کتل، اوبنکي يې تويولي خو تابوت يې له موټر نه رابښکته کاوه، هسي نه و چې هغوی د بريالي په مړينه خواشيني نه و خو ډار يې له دې و چې که څوک يې دلته د تابوت په رابښکته کولو کې عکس واخلي او د حکومت مخالفينو ته ويسي بيا به يې کلي کې گزاره سخته شي، لاس ترزني ولاړ و، ځينو خو ان ژړا هم پته کوله، د بريالي ملگري د ديوالونو سيوري ته ناست و، سرورنه يې په زنگنو ايښي و، له سترگو يې بې اختياره اوبنکي د سيلاب په څېر رواني وې، ډېره سخته او خواشينو کې شپبه وه

د څرگند گاونډيو رامنډه کړه، تابوت يې ونيوه، شمشاد حيران ودرېده، ويې ليدل چې د بريالي په تابوت د هيواد درې رنگه ملي بيرغ پروت دی، پرې ور ټيټ شو، لومړی يې بيرغ ښکل او

بيا يې د تابوت له بښيني د بريالي مخ وليده چې د باروتو په اور تک تور شوی و، خپله ملا يې ونيوه او پر مخي يې ځان د بريالي په مړي ورخطا که، چيغې يې کړې، وا برياله وروره يې نارې کړې، فتح راغی شمشاد يې غيږ کې پورته کړ، نورو ته يې ويل:

هله جنازه دننه ويښی، وخت کم دی، څلورو بجو ته مو د جنازې اعلانونه کړي دي، جنازه يې دننه کورته وپورې، له مخامخ کوټي د ملالي سترگي په تابوت ولگېدې، چيغې يې کړې، د تابوت خواته يې رامنډه کړه، تابوت ته راونه رسېده، برنډه کې وغورزېده او بې هوښه شوه

ټول د بريالي په مړي راټول شول، د ټولو چيغو دوه درې کلي خبرول، د څرگند خان مېرمني شپې او لور يې لمپي ژرد بورې شربت جوړ کړ، د ملالي په خوله کې يې ور وڅخاوه، جانباز، څرگند او ننگيالي جنازه پرېښوده او د ملالي خواته راغلل، ننگيالي ژړل هېڅ يې نه ويل، جانباز ويل:

وريندارې که وضعيت يې ښه نه وي چې ښار ته يې بوځو؟  
څرگند ويل:

ډاکټر ته به يې بوځو خو مېرمني يې شپې ويل:

ناا شربت مو خوله کې ور وڅخاوه، ښايي ژر په هوش راشي ننگيالي بيرته د بريالي د مړي خواته ورغی، ملا يې په دواړو لاسو ونيوه، مشر ورور يې ترې ابدي بيل شوی و نو ځکه ورته ډېره سخته وه، ژړل يې خو غږ يې نه وته، په خامکي سنډو گنډل شوي دستمال باندې يې خپلې اوبنکي پاکولي، شمشاد د بريالي سرته او د بريالي ميرمن هوسې يې پښوته ناسته وه،

دواړو د زړه په زور ژړلي ځکه نه يې سهار او نه يې غرمه ډوډۍ خورلې وه، نوميايي حيران د تابوت په څنگ کې ناست او ورو ورو يې ژړل، شمشاد ځان له ډاگې ډاگې واهه، د نوميايي کوژدنه لپمه ورته راغله، هغه يې لاسه ونيوه او لري يې بوت، هغې ډاډگېرته ورکوله، دلېمې مور په لوړ غږه جانباز ته نارې کړې، ويل:

جانباز کاکا، او جانباز کاکا تشویش مه کوه ملاله په هوښ راغله

لېمې د دې غږ په اورېدو سره شمشاد د برنډې په يوه څنډه کېناوه، ژر د خپلې خواښې ملالې خواته راغله، هغه يې له لاسه ونيوه او د بريالې د تابوت سرته يې بوتله، د ملالې په سترگو توره شپه وه، د غره په څپر زوی يې مړ و، خو شيبې يې وژړل، بيا يې د تابوت د مخې تخته لري کړه، خپل نسی لاس يې د بريالې په مخ تېر کړ، د هغه مخ د باروتو اور سوځولی و، ترڅو بې چې د بريالې څپرې ته کتل او د هغه په مخ يې لاس واهه ژړا يې نوره هم زياتېده، کوژده کړې نگور بې لېمه راغله، ملالې يې غېږ کې ونيوله، دې هم ژړا پيل کړه، ليمې چې ډېر وژړل ملالې د هغې له غاړې لاس تاو کړ، په حويلۍ کې يې ناستو بنځو ته وکتل، ويې ليدل چې د څرگند د گاونډو او د خپل کلي ټولې سپين سرې او خپلوان يې راغلي، خپه دي، هېڅ نه وايي، هره سپين سرې بنځه په خپل ځای کې ناسته او اوښکې تويوي، خپلې خپلوانې او نورې زړې بنځې د ملالې خواته راغلي، اول بې د بريالې مړې او بيا بې ملالې ته ډاډ ورکول پيل کړل، ځينو سپين سرو بنځو ويل:

ملالې خورې مه ژاړه د ټولو همدا لارده، ځينو ويل: الله ج درکړې و بېرته يې درنه واخيسته او ځينو بيا ويل د قسمت هرې فيصلې ته بايد په ورين تندي غاړه کېږو، له مرگه تېښته نشته

دلېمې مور شېبې ويل:

ملالې الله ج دې د زړه صبر در نصيب کړي، ډېره سخته ده، دا دې دريم ځوان ځوی دی چې په مرميو سوری سوری بې درته راوړي، بيا يې اوف کړل، ويل يې:

الله ج ته خپله ښه پوهېږي

لېمې خپل ليوره شمشاد او د کلي سپين سرو بنځو ملالې ته ډاډگېرته ورکوله، هوسۍ بيا له ډېره غمه ځان له ډاگې ډاگې په ځمکه ويشته، د خپل سرو وينستان يې شکول او ساړه ساړه آسويلي يې وبستل

له مخامخ دروازي ډله ځوانان هويلۍ ته رانوتل، ننگيالی او نوميايي له جانباز سره مخکې را روان و، څرگند راغی، په لاس يې بنځو ته اشاره وکړه چې جنازه څښولو ته وړو، ننگيالی او نوميايي له جانباز او څرگند خان سره کت ته ودرېدل، نور ځوانان تابوت ته تړدې رانغلل ځکه د کلي بنځو هلته له راغلو ځوانانو مخونه پټول، ملالې چې دوی وليدل په خپل ځای کې يې د درېدو هڅه وکړه، لاسونه يې په ځمکه ولړول، په ډېر زور وهلو سره ودرېده، د تابوت په لور يې قدمونه واخيستل، د بريالې ناخاپې مړينې يې د زړه زور اوبه کړې و، هېڅ وسه يې نه درلوده، دريم پل او چتولو ته پاتې نه شوه او بېرته په ځمکه

راولوبده، ژر شېبې په غېږ کې راکلکه ونيوه، بېرته يې راپورته کړه، نورو بنځو هم رامنډې کړې، هغه يې تر تابوته ورسوله ملالې ورو ويل:

ننگيالیه چيرته يې وړې؟

ترڅو چې ننگيالي خبرې کولې جانباز ويل:

ملالي وريندارې ورځې دومره اوږدې نه دي، دوه بجو ته مو د جنازې اعلانونه کړي و، دادی دوه نيمې بجې دي، تودونبه هم ډېره ده، خلک له لرې سيمو راغلي دي، ناوخته ده، بيا کلو ته مو ترهم نه ځی نو جنازه به لږ وخته وکړو، ترڅو يې چې خنبوو نو مازديگر کېږي.

ملالي چيغې کړې، ويل يې:

مانه مې بريال زوی مه وړې، زه بې برياله ژوند نه شم کولای، وا برياله سر دې راپورته کړه ټول خپل او خپلوان دې ديدن ته راغلي دي

ننگيالی او نوميالی حيران حيران غلی ولاړ و هېڅ يې نه ويل، د جانباز له سترگو او بڼکې راغلي، په خپل ځای کې کېناسته، لږ په لور غږ يې ژړا پيل کړه، بريالی که هرڅنگه و خو په جانباز ډېر گران و، پنځه دقيقې يې هېڅ خبرې نه وکړې، بيا يې ويل:

ملالي! زما چې دومره زړه خپه دی، پوهېږم چې ته ډېره خپه يې، دده په مړينه ټول کليوال او خپلوان خپه دي خو څه وکړو، ټول مرو، څوک مخکې او څوک وروسته، ملالي ته يې ويل:

همت دې د زمري کړه، پوهېږم د اولاد د مړينې درد ترهره درده ډېر زور غواړي، اوس خیر دی ملالي وريندارې ته راشه او د وروستي ځل لپاره د بريالي ديدن وکړه چې بيرون خلک جنازې

ته په تمه دي، هغې دوه سوې سوې چيغې نورې هم وکړې خو په خپل ځای کې وخوزېده او د تابوت په لور يې د تلو هڅه وکړه، ننگيالی رامنډه کړه او د مور له اوگي لاندې يې شو، ژر يې د تابوت سرته وروسته، له ولاړې يې د بريالي په باروتو سوځيدلي مخ ته وکتل، بنايسته بريالی د باروتو اور داسې تک تور کړی و لکه تازه چې دې د سکرو له کانه راويستلی وي، د مخ د ځينو برخو پوستکي يې هم نه و، ملاله پرې ورتپته شوه، ننگيالی ته يې ويل:

زويه ته يې دا د تابوت تخته لرې کړه

ژر جانباز او ننگيالی د تابوت تخته لرې کړه

ملالي د بريالی په مخ خپل بڼی لاس کېښوده، ژړا يې څو چنده زياته کړه، په مخ يې بې شماره او بڼکې روانې شوې، څو شېبې يې سوې سوې کړيغې وکړې او بيا يې په خپل لاس د تابوت تخته بېرته پرې وړ کېښوده، ايسته ايسته يې وکتل، په هوسۍ يې سترگې ورځنې کړې، ويې ليدل چې په لور غږ چيغې وهی، دومره په لور غږ چې آن د کلي په کوز سر کې يې هم خلک خبرول، ملالي هوسې ته لاس وخوزاوه، ځان خواته د راتلو اشاره يې ورکړه، خو هغه د بريالی غم په ملا ماته کړې وه، پرته له بې روحه جسده يې نور هېڅ شی ته پام نه و، د ملالي زړه په باروتو د سوځيدلي ځوی جسد او نگور سوو سوو چيغو بيخی خپه کاوه، شېبه په شېبه يې خپگان ډېرېده، هوسې ته يې غږ کړ، هغه يې خواته را روانه شوه، ويل يې:

ملالي مورې څه وايي؟

هغې په ژړا ويل:

هله لوري همت دي له لاسه مه وركوه، له غيرته كار واخله او راشه د خپل بريالي وروستی دیدن دي وکړه چې کليوال جنازي ته په تمه دي، هوسې له ولاړې د بريالي مخ ته وکتل چې ټول د باروتو اور سوځولی دي، بيا غلې هماغلته کېناسته جانباز ويل:

تاسو خو مړې وکوت، نو مونږ به جنازه ويسو، ټولو د سرپه خوزولو سره د هوځو اب ورکړ، جانباز له بنځو لري ولاړو ځوانانو ته هم د لاس په خوځولو اشاره وکړه چې رادې شي، هغوی چې راغلل، بيا يې ويل:

هلکانو جنازه پورته کړې چې خلک ډېر په تمه دي، تابوت ته ننگيالي او نوميالي هم اوږه ورکړه، کله چې هغوی جنازه پورته کوله نو د شمشاد، ملالي، هوسې او نورو چيغې خو برابره زياتې شوې، فکر به دي کاوه چې ټول کاني، بوټي، ديوالونه او په دې کلي کې شته موجودات خپه دي او د بريالي په مرگ کريغې وهی، هغوی جنازه پورته کړه، وار په وار چيغې ډېرېدې، ترڅو چې ځوانانو جنازه له حويلې بيرون ويستې، هوسې او ملاله دواړه بې هوبنه شوې، د کلي بنځې په هغوی ورټولي شوې، ځينو ويل:

نظم يې ونيسی، او ځينو نورو ويل چې د بورې شربت يې په خوله کې وروڅڅوی

جنازه يې هديرې ته ورسوله، نوميالي او ننگيالي په هديره کې دومره وژړل چې جنازي ته راغلي کسان يې ډېر له ځانه سره په ژړا کړل

دیني عالم مولوي احساس چې کلونه وړاندې يې ددوی په کلي کې امامت کړی و، د قبر (کبر) په سره د وعظ او نصیحت لپاره پورته شو، ويل يې:

وا خلکو! بريالی ډېر نېک هلک و، هروخت به يې لمونځ د کلي په جومات کې په جماعت سره ادا کاوه، صالح ځوان و، د چا په کار کې يې کار نه درلوده، غيرت يې بې جوړې و، په وطن او خلکو يې زړه سوځېده الله ج دي ورته دا کبر د جنت له باغچونه څخه يوه بنایسته باغچه وگرځوي، بيا يې په هیواد کې روانو ناخالو ته په اشارې سره ويل:

وگورئ دا څه حال دی، په يوه او بل نامه وژل کېږو، هم مو مړې بې قدره دي او هم مو ژوندی بې قدره دی، ترڅو به مو دا حال وي او تر کومه به همداسې د سپين او تور په نامه وژل کېږو، گناه مو څه ده، بيا يې ويل:

وخت کم دی زه ډېرې خبرې نه اورېدوم خو دومره وایم چې هره خوا مسلمان، افغان او بيا په ځانگړي ډول پښتون وژل کېږي، د خپلي خبرې د تاييد لپاره يې ويل:

د کافرې پښتونخوا پښتون کافر دی  
قتل عام يې دی روا پښتون کافر دی  
نور يې وروستی دعا وکړه، کبر کيندونکو خپل بېلونه وټنگول او بريالی يې تر انبار خاورو لاندې کړ، ټول خپه روان شول، فکر به دي کاوه چې د وخت شاهان همدا و او کوم رالتوتی باد يې پاچاهي ړنگه کړې ځکه بېواکه په لار روان دي، هېچا خبرې نه کولې، د سرو آسويلو غږونه اورېدل کېږي او له خپگانه د هريوه په وچلي دولس بجې وې، مخکې تر دې چې ننگيالی دوی له

هديري راوگرځي هوسۍ په هوبن راغله او ملاله بيا تر ناوختي هماغسې بې هوبنه وه، په همدې شپه ملاله، زامن، نكورگانې او لمسيان يې ټول د څرگند په كور كې پاتې شول، پرته له ماشومانو نورو ټولو دا شپه همدا سې په آهونو او غم په وينه تېره كړه، سبا سهار وختي مخ په خپل كور و خوزېدل، هلته نو بيا د حكومت حاكميت نه و، ننگيالي دوى نه شو كولاي چې په جومات كې د خپل وژل شوي ورور بريالي فاتحه واخلي، نيم او نيمكله خپلوان يې كورته راغلل او د فاتحي مراسم يې په كور كې ترسره كړل، د بې وسۍ له امله يې په درېيمه ورځ خيرات هم ونكړ.

اته ورځې تېرې شوې، د شمشاد په گډون ټول د بريالي په غم خپه و، د بريالي مړينه د شمشاد لپاره يو غم، پوهنتون كې غير حاضري يې بل غم او له سولې بې خبره يې بيا بل غم و چې شپه په شپه يې تشويش ډېرېده.

سولې ته هم شمشاد ډېر يادېده، اندېښنه يې وه چې وضعيت به يې څنگه وي ځكه مور يې ويلي و چې د بريالي د مړينې په ورځ د شمشاد وضعيت سم نه و او ډېرې بدې ورځې يې كولې، خپل ټيلفون يې راواخيسته، زړه نا زړه يې د هغه ټيلفون ته زنگ وواوه، شمشاد ټيلفون او كې كړ، ويل يې:

بلي سولې سلامونه!

هغې ستړي مه شي ورسره وکړه، ويل يې:

شمشاد جانه خداى ج دې بريالي لالا ته جنتونه، تاسې او ستاسې كورنۍ ته دې د زړه صبر نصيب كړي، مرگ حق دى، ټول مرو خو څوك مخكې او څوك وروسته.

هغه ترې مننه وکړه، په ژرغوني غړيې ويل:

سولې مننه، والا ډېره سخته ده، خداى ج دې چاته د خپل ورور غم نه ور وينى، سړى غوټ په ملا ماتوي، زه مې د لالاگانو مړينې داسې كړې يم چې لاره رانه وركه ده، اوف يې كړل نور غلى شو

سولې ورته كړل:

اې! خير دى ډېره اندېښنه مه كوه، يوازې تاسې خپه نه ياستئ، تاسو سره په دې غم كې ټول كلى او خپلوان شريك دي، قسم دى چې زه، هم ډېره خپه يم شمشاد ورته كړل:

پوهېږم سولې، ستا پلار هم زيات زحمت و وېسته، په هماغه شپه چې بريالي لالا مړ شوى و او جنازه يې په كابل كې وه، مونږ ستاسو په ميلمستون كې وفتح خان اكا هېڅ ويده نه شو سولې ويل:

شمشاده! هره ورځ وژل كېږو، له مرگه تېښته نه كېږي، بيا يې هې هې كړل

شمشاد زړه غټ كړ، ټوله دنيا يې په خپل غم كې له ځانه سره شريكه كړه، د زړه په زور يې ويل:

نه سولې نه، زه يوازې نه يم، د مرگونو لړۍ روانه ده، دا د هر كور كيسه ده، هر ځوان همدا سې وروڼه لري، مور لري، خويندې لري، ميرمن لري، اولادونه او خپلوان لري، هره ورځ په گڼو كورونو كې همدا حال دى، له څلورو پېړيو راهيسې د يوه او بل په نامه وژل كېږو، وينه مو ارزانه ده د سولې په سترگو كې اوښكې ډنډ شوې، ويل يې:

هو داسې خو ده، هېڅ كورنۍ بېغمه نده او روانو بدبختيو

هېڅوک بې داغه نه دي پریښي خو بريالی لا ځوان و، د مرگ وخت يې نه، الله ج دې ورته هغه دنيا گل او گلزار کړي، شمشاد زړه غټ کړي، سولې ته يې ويل:

مونږ او زمونږ په څېر د گڼو کورنيو ژوند له همداسې زړه بورنونکو تراښديو او پېښو سره ملگرتيا کوي، اوږه په اوږه ورسره مخ ته ځي، کاش، زما د ورور مړينه وروستی شي، کاش بيا تورسري مېرمنې د خپلو خاوندانو او سپين سري مورگانې د خپل اولادو داغ ونه ويني، له غمه يې دننگې ملاگانې راکوپي نه شي، بيا يې اوف کړل چوپ شو سولې ورو ويل:

افسوس زمونږ په حال، چيرته چې د جگړې ميينان وي، چيرته چې د انسان وينې خپل ارزښت بايلې وي او چيرته د زورورو اوبه په بره روانې وي هلته به هره ورځ همدا حال وي، د يوې مور کمزورې زړه به اور اخلي، يوه ځوانه ميرمن به د خپل خاوند په تابوت اوبسکې تويوي، د يوې خور له سترگو به د اوبسکو په ځای وينې روانې وي، يو ورور به د خپل مټ د غوڅيدو غږ اوري او يو خوږ ملگري به په بل ملگري خاورې اروي او په ابدي سفر به يې لېږي.

شمشاد ته ځمکې ځای نه ورکاوه، ويل يې:

برياليسه وروره ته په ما څومره گران وي، کاش مخکې زه پوهېدلې چې نه شتون دې دومره سخت دی، بيا يې اوف کړل ويل يې:

ځوانيمرگه وروره ستا دردونه مې حس کړل، ته چې تللی يې شپه او ورځ راباندې داسې تېريږي لکه د اور په تبخي چې ولاړ يم، غم دې دومره دروند دی چې ملا يې راماته کړه، ټول عالم

راسره ژاړي خو ستا د غم په راکمولو کې راسره هېڅ مرسته نه شي کولای، سولې ويل:

شمشاده ډېر غمونه مه کوه، هسې هم ډنگر يې دا غمونه به دې نور هم کمزورې کړي، هغه ايسته ايسته وکتل بيا يې هغه وخت ور په زړه شو چې په مازديگر کې يې د بريالي جنازه خاورو ته سپارلې وه، ويل يې:

په تور ماښام دې کډې بار کړې

په تور ماښام د مرورو کډې ځينه

سولې ته يې ويل:

اې! ازموينې هم راورسېدې، زه خو په جنازه او دواپرو کې بند شوم، نه مې درس ويلی او نه خبر يم چې ازموينې کله او څه وخت دي نو ته دې درسونه وايه، زه هم اوس کار لرم، مینه درسه لرم، ښه وخت ولري.

هغې ورته ويل:

سمه ده خو ته دې ډېر په ځان پام کوه

پنځه ورځې نور هم شمشاد په کور کې و،

څوک به دعا ته راتلل او څوک به تلل

بله ورځ يې ټولگيوال ملگري مرجان ورته زنگ وواژه، شمشاد ته يې ويل:

همت مو د زمري او صبر مو لکه د کرکر غر شه، بريالی لالا دې الله ج جنتي کړي، درې ورځې وروسته د پوهنتون ازموينې دي، لومړۍ ازموينه مو هم د ادبي فنون ده، چمتووالی دې ونيسه، شمشاد ويل:

مرجانہ ستا دې کور ودان وي، سمه ده زه ډېر بوخت يم خو کونښن به وکړم چې لږ درس ووايم او ځان له ناکامېدو خلاص کړم

د ازموينې په ورځ شمشاد پوهنتون ته لاړه، په سولې يې سترگې ولگېدې، ډېرې ورځې يې هغه نه وه ليدلې، که څه هم د ورور مړينې له هرڅه ويستلې و خو له سولې سره يې په مينه کې کمی نه و راغلی، هغې وليده، خواته يې راغله ستړي مه شي يې ورسره وکړه

سولې ويل:

شمشاده څنگه يې، درس دې ويلی، ازموينې ته چمتو يې؟

هغه ورو ويل:

هو لږ لږ درس مې ويلی خو ډاډه نه يم چې له کومه ځايه به پوښتنې راشي، دواړه له ټولگي بېرون او د پوهنتون د انگړ په لور روان شول، سولې ويل:

اې! ځان دې څومره ډنگر کړی دی، بې خوبې خو به دې ډېره نه وي کړې؟

شمشاد ځواب ورکړ:

نا سولې، د ازموينې غم يوخوا او د بريالي لالا د مړينې غم بله خوا، بيخي يې له خوبه ويستلی يم، شپه او ورځ مې د لالا په اړه فکرونه کوم، بيا يې ويل:

ازموينه به ورکړم خو بنايي چې پوهنتون رانه پاتې شي، دا لگښتونه به له کومه کوو، د کور جنجال يو خوا او د پوهنتون بله خوا

سولې ورته ويل:

غلی شه، هرڅه درسره منم خو دا خبره درسره هېڅ نه منم چې ته وايي د اقتصادي ستونزو له امله پوهنتون پرېدم، بيا يې هغه ته کړل:

اې دا زه د څه شي لپاره يم چې ته به پوهنتون خوشې کوي؟ د فتح خان ځمکې ډېرې دي، زه يې يوه لور يم، کومې پيسې چې ماته د درس ويلو لپاره راکوي د دواړو چاره پرې کېږي، هېڅ غم ونه کړې، بيا يې نېغ نېغ شمشاد ته وکتل چې په رنگ کې يې وينه وغړېده، ويل يې:

که نور هرڅه خلاص شول نو پلار مې راته يو لک روپۍ څو ورځې وړاندې طلايي لاکټ واخيسته هغه به خرڅ کړم او پيسې به يې تاته درکړم

شمشاد غلی شو، ويل يې:

سمه ده سولې وبه گورو چې څه کېږي

سولې خپلې دواړه سترگې د شمشاد ليدو ته څلور کړې وې، رد رد يې ورته کتل،

ويل يې

شمشاده ته وگوره چې زه څومره ډنگره شوې يم؟

هغه نېغ نېغ ورته وکتل، ويل يې:

وبښه زما خو هېڅ پام نه و، خپلو غموکې ډوب وم، ريښتيا ته ولې دومره ډنگره شوې يې؟

هغې وخنډل، شمشاد ته يې کړل:

ته څه فکر کوي چې ولې به دومره خرابه شوې يم؟

شمشاد غلی شو، ويل يې:

ته ډنگره شوې بې خو له خپلې پخوانۍ شوخی نه بې پاتې، زه  
نو څه پوهېږم چې تا ولې د خپل ځان خوښې کمې کړې دي؟  
سوله مسکې شوه وویل بې:

نور نو ستا سوله پرته ستا له غمه څه غم لري، بیا بې دا ټپه  
د کلمه کړه:

چې مړوندونو کې مې تنگ و

هغه بنگرې مې اوس څنگلو ته راځینه

شمشاد روان شو، سولې د خپل بڼې لاس د دوه گوتو په خوزولو  
سره له شمشاد سره مخه ښه وکړه.

د پوهنتون ازموینې روانې وې، سولې شپه او ورځ په ځان یوه  
کړې وه، درسونه بې ویلې، هڅه یې دا وه چې په ټولگي کې یا  
خپله او یا بې مین شمشاد اول نومره شي خو شمشاد د کور په  
کارونو کې دومره بوخت و چې د ازموینې په شپه به یې دوه درې  
ساعته د ازموینې چمتووالی نیوه، هر استاد به چې د خپلې  
اخیستې ازموینې نومرې اعلانولې نو تر ټولو لوړې نومرې به  
پکې د شمشاد وې.

بله ورځ یې هغو ټولگيوالو چې په خپل سر کې د اول نومره  
کېدونیت درلوده په ټولگي کې وویل:

شمشاد تکره نه دی هسې استادان ډېرې نومرې ورکوي

بل ټولگيوال یې ودان وویل:

زه پوهېږم چې ولې استادان شمشاد ته ډېرې نومرې ورکوي؟

د ودان خبرې نه وې خلاصې چې شاهد پرې راغږ کړ:

هلکه چې دومره پوهېږې نو ولې بې نه وایې مونږ دې په سل رقم

شک کې اچولي یو؟

ودان خوله خلاصه کړه، ټولو ټولگيوالو یې د سولې په گډون  
غوږونه چې ونیول چې هغه به اوس څه وایې؟  
ودان وویل:

شمشاد ډېرې اقتصادي ستونزې لري او ورور یې هم څه موده  
وراندي مړ شو، استادان ددې لپاره زیاتې نومرې ورکوي چې دا  
هلک وهڅول شي او پوهنتون بس نه کړي کنه نور خو چندان  
تکره نه دی

د شمشاد نژدې ملگری مرجان چې له مزاجه شوخ طبیعت و کت  
کت بې وخنډل،

بیا یې ټولو ته وویل:

هلې چک چکې وکړې، هلې ژر کوی، ټولو لاسونه وپړکول،  
مرجان بیا په خندا شو وویل بې:

شمشاد له ښوونځي هم اول نومره فارغه شوی دی، نومرې  
څوک خیرات نه ورکوي، هسې مو گډې وډې خبرې پیل کړې  
دي، تختې ته یې ډب ورکړ، په غوسه یې وویل:

تاسې د یو چا وړتیا نه شئ زغملی، وغواړئ که ونه غواړئ هغه  
هلک استعداد لري، خیر دی چې د خان زوی نه دی او پلار یې

ډېره ارگاه او بارگاه نلري خو ښه استعداد، خندانه څېره او پاک  
زړه خو لري د خدای ج ظالمانو نور دا کیسې پرېږدئ، ودان په

خپله چوکۍ کې ودرېده چې خبرې پیل کړې خو په دې وخت کې  
شمشاد ټولگي ته راننوت، ټول غلبي شول، چا آه هم ونه

کړ، حیران شو، وویل بې:

څه خبرې مو پیل کړې وې، لکه چې زه پردی یم او مانه یې

پتوی؟

ودان چې مخکې يې د شمشاد د ډېرو نومرو اخیستو په غبرگون کې خبرې کولې مسکې شو، په ټولگي کې يې ټولو ټولگيوالو ته وکتل چې ټول غلي ناست دي او هېڅ نه وايي، ويل يې:

شمشاده! هلکان د ازموينې غم وړي و، زړه مې پرې بد شو، يوه ټوکه مې ورته وويلې چې لږ خوشاله شي هسې خو يې هم د نومرو غم لرمونونه وراسته کړي دي، ترڅو چې شمشاد څه ويل مرجان په کړس وخنډل خو ودان اشاره ورته وکړه چې د نومرو په اړه دې هېڅ هم نه وايي، مرجان ويل:

شمشاده! ودان ماته په ډېره وړه خبره داسې غوسه و چې هېڅ نه غلی کېده خو ته چې ټولگي ته راننوتې لکه په اور چې اوبه توپې شي غلی په خپل ځای کې کېناسته، گوره ورته له تيرې غږ وځي له ده نه، شمشاد ورو وخنډل ويل يې:

نېکبختو زه خو څه د چا پلار يا مشر ورور نه يم چې رانه وډار شئ

دوی په همدې خبرو کې و چې استاد ټولگي ته راننوت او ازموينه پيل شوه

ازموينې پای ته ورسېدې، يوه اونۍ وروسته تدریسي مدير شمشاد ته زنگ ووايه، ويل يې:

هلکه تاته دې مبارک وي، اول نومره شوی يې او په ټول پوهنځي کې لوړه فيصدي ستا ده

هغه ژر منډه کړه، په خندا خندا يې ملالې مور ته غېږه ورکړه، ويل يې:

ادې! مبارک مبارک مبارک

زه په پوهنتون کې اول نومره شوی يم، تر ټولو لوړې نومرې زما دي، ننگيالي او نوميالي د مبارکي تر څنگ شمشاد ته غېږه ورکړه، نور يې هم وهڅاوه، د ملالې لپاره په تېره څه باندې يوه مياشت کې ترهرڅه زياتسه د خوشالۍ ورځ همدا وه. شمشاد خوشاله خوشاله هره خوا تاوېده، دومره خوښ و لکه د پاچاهي باز يې چې په سر ناست وي، سوله ور په زړه شوه، بيرون ووته، د هغې شمېره يې په خپل ټيلفون کې ونيوله، سولې ټيلفون اوکې کړ، ويل يې:

بلې سلامونه زما شمشاده ستړی مه شې  
شمشاد ځواب ورکړ، خنډل يې

سولې ورته ويل:

نن ډېر خوشاله بنکارې څه خبره ده؟

ويل يې:

ليونۍ! زه ستاسې اول نومره شوم ماته مبارکي راکړه، لوړې نومرې مې خپلې دي

سولې او کړل، بيا يې ويل:

اې! ته ريښتيا وايي؟

شمشاد ځواب ورکړ چې هو ريښتيا وایم، هغې مبارکي ورکړه خو شمشاد ويل:

لس ورځې وشوې ته مې نه يې ليدلې، بيخي درېسې خپه شوی يم، سولې په ټيلفون کې مې ستا هغه تصوير ته گورم چې د پوهنتون په انگرې کې مو د ټيلفون په سلفي کمره اخیستی و.

اې! ته پوهېږې سولې، تصوير ته چې دې گورم لامکانې خبرې راته کوي او د ونو د پاڼو په څېر د خپل ميښتوب گڼې خاطرې

راپه زړه کوي

سولې! ستا نه دلرې والي او د يوازېتوب سکوت مې هم د  
تصوير په بيا بيا کتو د صبر کورگي ښکوي، گوره ته خو رانه  
لرې يې خو انځور دې زما د سترگو په نيني گک کې برجونه  
درولي دي او د مينې جنگيالي پکې ستا د حسن دنيا ساتي  
سولې بيا! کړل خو شمشاد بيا پرې ور غږ کړ ويل يې:  
واپه ماميني!

د يادښتونو په يادېدو سره دې نوره هم زما د زغم کېږدي  
مضبوطېږي، نه غواړم د سکوت طلسم مې مات کړم  
سولې ورته وخنډل ويل يې:

په خبرو کې دې دومره هنريت پروت دی چې بيخي په انسان اغېز  
کوي، ته څومره تکړه يې، توري داسې سره او بدې لکه کلونه  
چې دې ليکوالي کړې وي، بيا يې ويل:

گوره ستا يادونو څومره ډنگره کړې يم خو ته بيا برعکس زما  
تصوير ته په کتو خپلې تجربې پخوې او داسې خبرې دې د ذهن  
په کتاب کې ليکې چې عواطف راپاروي  
شمشاد ويل:

نانا سولې داسې نده خو سولې يې خبرې ور پرې کړې او ورته  
ويل يې:

غم دې په غم پسې زياتيږي

زه دې نور غم په غم کې نه حسابومه

شمشاد ارشاد کړل خو هغې ويل چې همدا يوه تپه يې په ذهن  
کې وه

بې پامه سوله له شمشاد سره د مينې او ميمنتوب په خبرو بوخت  
وه چې مور يې پرې راغله، د سولې خبرې يې واورېدې چې له  
شمشاد سره ښه په خوند غږيږي، ورسره کيسې کوي او يوله بله  
سره د زړه خبرې شريکوي، د سولې يې چې مور ته پام شو ژر يې  
ټيلفون پرې کړ، مخکې تر دې يې چې مور ترې پوښتنه وکړي  
رنگ يې سور او سپين واوښته، ويل يې:

ادې شمشاد راته زنگ وهلی و، د درسونو په اړه يې راته خبرې  
کولې، خو مور يې سترگې پرې را ايستلې وې او رډر يې  
ورته کتل، سولې هڅه کوله چې ځان سپين ثابت کړي خو مور  
يې هېڅ نه ويل، سترگې يې پرې گڼلې وې او په تروش تندي  
ورته ولاړه وه، سولې چپ شوه، مور يې په غوسه ويل:

ته مې څومره پاکه گڼلې خو ستا په اوږو کې هم شگه راووته او  
د پوهنتون په لومړي کال دې د مينې تارونه زغلولي دي، که  
همداسې روانه واوسې د فتح خان نوم به د خاورو سره خاورې  
کړي، په کلي کې به چاته کتلی ونه شو.  
سوله په ژړا شوه، ويل يې:

مورې ما له شمشاد سره د خپلو درسونو په اړه خبرې کولې خو  
ته چې دومره په ما بې باوره يې او شکونه راباندې کوي اړه يم  
چې پوهنتون پرېږدم، مور بې غلې شوه او سوله په تريو تندي له  
کوټې بيرون شوه

ورځې همداسې تېرېدې، ورو ورو پوهنتونونه پيل شول، دا  
سمستر په دومره تودې هوا کې پيل شو چې ټولگي کې به په  
ټولو ناستو نجونو او هلکانو خولې راماتې وې او د هراستاد  
تر درس وروسته به نجونو او هلکانو هڅه کوله چې له ټولگي

بيرون ووخي، بله ورخ د رخصتي په ساعت کې شمشاد او سوله سره د پوهنتون په انگړ کې ودرېدل، شمشاد ويل:

ښه شو چې دا پوهنتون خو پيل شو کلي کې مې بيخي طاقت نه کېده، بيا يې ويل:

پوهنتون خو ښه ده خو هوا دومره توده ده چې بيخي انسان له پوهنتونه زړه توري کوي، په کاغذي دستمال يې د خپل مخ خولې پاکې کړې، سولې ته يې وکتل، کت کت په خدا شو هغې ويل:

ولې خاندې خبره څه ده شمشاده؟

هغه لږ مسکې شو، ويل يې:

اې! دومره خولې درباندي را راوانې دي چې آن کالي دې ټول لامده شوي دي ستا خو هېڅ ورته پام نه دی، سولې خپلو کاليو ته وکتل ويل يې:

ته اوس دا خبرې پرېږده، يو وخت مې اورېدلی و چې په ژوند کې بايد داسې يو ملگری انسان پيدا کړي چې د هېندارې او سيوري په شان وي هغه ځکه چې هنداره دروغ نه وايي او سيوري دې يواځې نه پرېږدي

شمشاد لومړی غلی شو، بيا يې ويل:

اې! نو داسې انسان کله پيدا کېږي وا سولې؟

سوله په خدا شوه په ځير ځير يې شمشاد ته وکتل، ويل يې: شمشاده ته د هندارې او سيوري په څېر يې راته، نه دروغ راته وايي او نه مې يوازې پرېږدي، هغه اممم کړل، په خدا شو سترگې يې يوخوا او بل خوا واړولې، د پوهنتون په انگړ کې يې

ټول وڅارل چې څوک يې په څنگ کې ولاړ نه وي، بيا يې سولې ته ويل، يوه شاعر ويلى:

ځان رانه ورک و، پوهېدم نه چې زه چېرته يم تانه مننه، ته چې راغلي ځان مې بېرته وموند

سولې او شمشاد ددې ورځې خبرې همدلته پای ته ورسولې او ځانونه يې يو د بل په ديدن ماره کړل

ننگيالي له نوميالي او شمشاد سره مشورې پيل کړې چې څه وکړي؟ نوميالي ويل:

زه د واده کولو په نيت راغلی وم خو د بريالي لالا تر مړينې وروسته مې له ځانه سره پرېکړه کړې چې بېرته ايران ته لاړ شم، خواري او مزدوري وکړم خو پيسې راوېرېم او تاسو د کور روزگار پرې وچلوئ، شمشاد غلی ناست و، هېڅ يې نه ويل، ننگيالي ويل:

نا نومياليه نا ته څو کاله له کور او کلي لرې وې، په ايران کې دې سخت کارونه وکړل او مونږ په کور کې ناست و ستا رالېږلې پيسې مو نوش جان کولې، اوس نوبت زما دی چې کار وکړم او پيسې راوېرېم چې د کور اړتياوې پرې پوره کړو شمشاد په خپل ځای کې وخوږېده له ټوکو يې ويل:

تاسو پيسې رالېږئ شمشاد به يې مصرفوي، بل وار لڅيره زما نوبت دی چې پيسې وگټم او تاسو پرې د کور اړتياوې پوره کړئ

نوميالي غلی شو، هېڅ يې ونه ويل خو ننگيالي ويل:

شمشاده! تاته لا ډېر وخت شته، لومړی دې درسونه خلاص کړه او بيا د پيسو گټلو فکر ته دې په سر کې خای ورکړه، اوس ددې وخت نه دی چې درس دې پرېږدې او پيسې وگټې نوميايي ويل:

که ستاسو خوښه وي، ملاله مور به راضي کړم او زه به لخيره همدې اونۍ کې ايران ته وخوزېږم، ننگيالي په خپل خای کې ودرېده، يوخوا او بل خوا يې وکتل، ويل يې: نوميهاله وروړکه ته دې ورو ورو د واده تياری وکړه، شمشاد به يې هم همداسې خپل درسونه ووايي، په ټولگي کې به اول نومره وي، زه به لاړ شم ملي اردو ته

شمشاد په خپل خای کې ودرېده، ويل يې:

لالا ته هم څې ملي اردو ته؟

ننگيالي د سر په خوزولو سره د هو ځواب ورکړ

هغه په ډېره حيرانتيا ويل:

لالا له لوږې نه مړه کېږو، زريالي، توريالي او بريالي لالا د وسلې شوقيان وگوره چې درېواړه مړه شول، هغو خپله لاره ونيوله، سترگې يې پناه کړې، غم يې ملالې ادې، مونږ، خپلو ماشومانو او ميرمنو ته پرېښوده، زما خوله زړه وينې خخيري، اوف يې کړل نور غلی شو، نوميايي ويل:

د بريالي لالا مړی له پردې کوره خښ شو، زړه مې قلم قلم دی، هېڅ ويلی نه شم، اوف څه وکړو نو

شمشاد چې له وسلې يې زړه تورو او درې ورونه يې په گوليو سوري ورته بې روحه راوړي و، ننگيالي او نوميايي ته يې وکتل، بيا يې ويل:

هاغه نظر اوس په هغو سترگو کې پاتې نه شو نه څو زړگيه نه څو نور په دغه لاره نه څو

د شپې يې په کور کې يې خبرې تاو راتاوې کړې، ننگيالي ويل: مورې درې ورونه مې مړه شول، مېرمنې او اولادونه يې پاتې شول، دوی ته روزي پيدا کول آسانه کار نه دی او نه هم دا پيسې دلته په کلي کې پيدا کېږي، وريندارگانې يې د ننگيالي خبرو ته ځيروې، ټول چوپ شول، مور يې ملالی ويل: څه وکړونو الله ج راوستې ورځ ده، چاره نلرو، وچه او لمده به خورو او خپله گوزاره به پرې کوو.

نوميايي ورو په خپل خای کې وخوزېده، په کوټه کې ناستو ورونو، وريندارگانو، ورېرو او مور ته يې وکتل چې غلي ناست

دي ورو يې ويل:

څه وکړو او چېرته لاړ شو؟

شمشاد ژر ويل:

ولې تا او ننگيالي لالا خو په خپلو کې ښه مشوره وکړه نو اوس ولې وايي چې څه وکړو او چېرته لاړ شو؟

د ملالی شاته بالنبت ايښی و، په خپل خای کې يې ځان رانېغ کړ، په غوسه غوسه يې ننگيالي او نوميايي ته وکتل، په ټنده لهجه يې پوښتنه وکړه:

هلکانو! شمشاد خو به دروغ نه وايي تا سو څه تصميم نيولی؟

نوميايي غلی شو ويل يې:

ادې هېڅ تصميم موندی نيولی خو ننگيالي ورو ورو خبرې پيل کړې، مور ته يې ويل:

ادې گوره پوله او پتي نلرو چې په شمشاد پوهنتون ووايو،  
کونډې او يتيمان وساتو او خپله هم په کور کې کينو، له خلکو  
پوروري کېږو

ملاله لومړی غلې شوه، بيا يې ويل:

نو څه کوي، څه مو له وسه کېږي، خير دی شولې او غنم به کرو،  
پردی ځمکې به په اجاره ونيسو، ننګيالی يې د مور په ځواب  
کې ويل:

مورجانې کاش يو غم واي، نوميالی کلونه په ايران کې تېر کړل،  
د کوژدې يې دوه کاله وتلي دي، بايد هم د روزگار غم وکړو او  
هم دده د واده، تر څو به پردی لور دده په نامه د پلار په کور کې  
ناسته وي؟

ملالې ويل:

ننګيالی به بيا کوم ليونی پلان له ځانه سره جوړ کړی وي، اړتيا  
نشته چې د هغه په اړه له مونږ سره مشوره وکړي، ننګيالی په  
خپل ځای وښورېده، رد يې ملالې مور ته وکتل، شمشاد او  
نوميالی ته يې د خپلو خبرو د تاييدولو لپاره سترګه ووهله، ويل  
يې:

مورجانې! تر څو به پردی ځمکې په اجازه نيسو، په شولو او  
غنمو کې هم دومره گټه نشته چې خپل روزگار پرې مخ ته ويسو  
او هم د نوميالی واده پرې وکړو نو که ستا او د ټولې کورنۍ  
خوښه وي زه غواړم چې د بريالي لالا په ځای ملي اردو ته لاړ  
شم؟

وريندارگانو او مېرمنې يې چې د ننګيالی خبرې واورېدې  
لاسونه يې په خپلو خولو کېښودل، حيرانې شوې، اوږې په خپل

ځای کې غونجه کېناسته، هېڅ يې نه ويل په تمه وې چې د  
ننګيالی ددې خبرو په غبرگون کې ملالۍ څه وايي؟  
ملالې تندې تريو کړې، له سترگو يې اوښکې راغلې، ويل يې:  
تاسو نو ما وژنۍ، زړه مې غمونو وخور، سترګې مې د پخوا په  
څېر ديد نه کوي، د بريالي تر مړينې وروسته مې گوره ملا نوره  
هم راکو په شوې، ورځ تر بلې کمزورې کېږم، په دوه درې کلونو  
کې مې درې زامن ځوانيمرگان شول، د ملالې خبرې چې  
خلاصې شوې د څو شېبو لپاره هېچا په زوره خپله ساه هم نه  
وېسته، يوه بل ته کتل، د خبرو کولو جرات په چاکې نه و، فکر  
به دې کاوه چې په کوټه کې بې روحه بوتان اېښودل شوي، سا په  
چا کې نشته، ځکه خبرې يې نه کولې

تر څو شېبو وروسته ننګيالی ويل:

مورې زه به ملي اردو ته لاړ شم خو ژمنه مې داده چې جگړو ته نه  
ځم او په کومه اداري شعبه کې خپله دنده مخ ته وړم

نوميالی ويل:

که په شعبه کې دنده کوي بيا خو خطر نشته لاړ شه خو جگړو ته  
که ځې اجازه نه درکوو، د بريالي کونډې هوسۍ سوړ آسويلی  
ووېسته، ويل يې:

نا نا اوږې خورې که دې ياد وي بريالی هم چې ملي اردو ته  
روانېده ژمنه يې وکړه چې جگړو ته به نه ځي خو هغسې ونه شو،  
ملالې خپل سر په زنگنو ايښی و، د هوسې خبرې چې خلاصې  
شوې سري يې له خپلو زنگنو پورته کړې، ويل يې:

اه خدايه ج! د زړه صبر راکړې، دا څه اورم او څه وکړم؟  
د ملالې زړه نه غوښتل چې ننګيالی ته اجازه ورکړي خو ملي

اردو ته لار شي خو نيستي او ناداري دا هم اړه كړه خو د ننگيالي ملا ورتري او ملي اردو ته يې روان كړي، ملالې ټولو ته وكتل، په ننگيالي يې سترگې ورخښې كړې، ويل يې: زويه! نورزه د غم زغم نه لرم، ملي اردو ته لار شه خو چې د بريالي په څېر جگړو ته لار نه شي شمشاد، ننگيالي او نوميالي لاسونه وپړكول، دوى دروېواړه خوشاله شول چې مور يې ملي اردو ته د تلو اجازه وركړه خو د اوږې هېڅ زړه نه و چې د هغې خاوند دې ملي اردو ته لار شي. ننگيالي ويل:

مورې سبا به د ملي اردو فورمه د جلب او جذب له مركزه واخلم او بله ورځ به لار شم، ملالې د سر په بنورولو ننگيالي پوه كړ چې سمه ده

د همدې شپې په سبا اوږې ننگيالي ته ډېر زارى و كړې چې ملي اردو ته دې نه ځي خو هغه ټينگار كاوه چې په كرونډو كې گټه نشته او يواځې ملي اردو ته په تگ سره كولاى شي چې د كور اړتياوې پوره كړي، دا ورځ او شپه هم تېره شوه، سهار وختي هغه ملي اردو ته د تلو په نيت روان شو، د ننگيالي دوى روزنيزه دوره د بلخ ولايت په شاهين قول اردو كې وه.

سولې ته په نېمه شپه شمشاد ور په زړه شو، آن دومره چې د كوټې ديوالونه ورته ويرونكي ښكارېدل، د كوټې چت ورته د هجر پېغورونه وركول، په خپل ځاى كې اړخ په اړخ واوښته خو خوب ورنغى، تېلفون يې واخيسته، غوښتل يې شمشاد ته زنگ ووهي خو هغه ورته ويلي و چې د شپې له خوا خبرې نه شي كولاى، پيغام ليكل يې شمشاد ته پيل كړل،

په پيغام كې يې وليكل اې! نه غواړم هېر مې شې او نه هم دا غواړم چې د فراق درد دې ډېر په ځان تېر كړم، د پوهنتون د رخصتو پاى ته يې په اشارې وليكل:

ورځې لنډېږي او اونۍ هم راباندې ژر ژر تېرېږي هغه ځكه چې د راز او نيا زد شريكو وخت په نژدې موده كې راتلونكى دى، ښايي د بېلتون ديوال مو د وخت په يوه څپېره ونړېږي او په پوره مينې دواړه سره يوځاى شو او په مړه گېده زه ستا او ته زما ديدن و كړي.

بې تا مې رڼې ورځې تيارې او تيارې شپې مې د گور په څېر دي درې ورځې وروسته د شمشاد دوى دوهم سمستر او د ننگيالي دوى روزنيزه دوره په يوه وخت پيل شوه، شمشاد او سولې په پوهنتون كې سره كيسې و كړې، څه موده يې يو او بل سره نه و ليدلى، سولې شمشاد ته ويل:

اې ته بيخي خپه ښكارې څه شوي دي؟  
هغه ويل:

للا مې ننگيالي ملي اردو ته روان شو، له بدې ورځې لاره ډېر ورته خپه يم.

سولې ويل:

خير دى، په هغه به هېڅ نه كېږي، اندېښنه مه كوه، بيا يې له شمشاد پوښتنه و كړه، اې تا ولې اول راته دا خبره ونه كړه چې للا مې ملي اردو ته لار، اخر دې زه اړه كړم چې څو ځله درنه ستا د خپگان په اړه پوښتنه و كړم؟

شمشاد په ځواب كې ورته دا بيت دكلمه كړ:

دې خاموشي مې گرانې ټوله ځواني وخورله  
 گوره په زړه مې کيسې وې درته کولې مې نه  
 وختونه همدا سې تېرېدل، د سولې دوی دا سمستر هم پای ته  
 ورسېده او ازموينې يې ورکړې په دې ازموينه کې بيا هم شمشاد  
 اول نومره شو  
 منی شو، ننگيالي هم د ملي اردو روزنيزه دوره پای ته ورسوله  
 او د هيواد په سويل لويديځ زون کې يې دنده پيل شوه  
 ننگيالي د شمشاد ټيلفون ته زنگ وواوه، په کور کې يې د ټولو  
 غټو او وړو پوښتنه وکړه، بيا يې ويل:  
 شمشاده ملاله مور څنگه ده؟  
 هغه ويل:

اوس شکر ښه ده، بيخي ډېره ستا اندېښنه کوي، ته دې په ځان  
 ډېر فکر کوه، دوه شپې وړاندې يې هم بيخي ډېر يادولې، له  
 ما يې پوښتنه وکړه چې ننگيالي خو به زنگ نه وي درته وهلی  
 بيا يې ويل: لالا ملاله ادې دې په خوله خو اوږې وريندار دې په  
 زړه کې يادوي، بيا يې په کرس کرس وځنډل ننگيالي ته يې ويل:  
 په مينتوب واده کول او بيا د لومړي ځل لپاره دومره اوږده  
 جدایي کنه ډېره سخته ده  
 شمشاد غوښتل خبرې اوږدې وکړي خو ننگيالي يې خبرې  
 ورپرې کړې، هغه ويل:  
 غلی شه تانو پيدا کړه دا خبره  
 شمشاد ويل:

نوميالی غواړي موټر واخلي، له ښاره به کلي او له کلي به  
 کليوال ښار ته بيایي او دومره پيسې به پيدا کوي چې د کورنۍ

يوه برخه اړتياوې پرې پوره شي  
 ننگيالي لومړی چوپ شو، بيا يې ويل:  
 سبا لخيره ديرش ذره افغانۍ درته درلېږم نوميالي ته يې ورکړه  
 چې موټر پرې واخلي، نور يې سره مخه ښه وکړه.  
 د همدې ورځې په سبا شمشاد د کلي کوز سر ته روان شو، منی  
 و، د ونو پانې د طلا په څېر تکې زېږې شوې وې، طبيعت  
 عاشقانه و، سوله ور په زړه شوه، هغې ته يې زنگ وواوه، تر  
 جوړ پخیر وروسته يې ويل:

اې! طبيعت څومره ښکلې شوی، هرڅه شته خو يوازې ستا د  
 دنګې ځوانۍ، الف قد، ځماری سترگو او مارډوله تورو زلفو  
 ديدن نشته، ځانګې! باور وکړه زه بيخي درپسې خپه شوی يم،  
 آن دومره چې د ونو د پانو په څېر مې څېره زېږه پېږه شوې ده،  
 هڅه کوم چې زړه مې ټکور کړم خو ستا ياد مې داسې په زړه  
 منګولې ښخې کړي چې د ټولو هڅو سره مې هم بيا په پرېکړه  
 کې پاتې راځم او ته بيا زما د زړه د پرېکړې خلاف نوره هم ډېره  
 يادېږي.

سولې لومړی شمشاد ته ډاډګېرته ورکوله، ويل يې:  
 د ملک فتح خان د لور خپلول آسانه کار نه دی، زغم او صبر  
 ولره، وخت به هرڅه سم کړي، بيا يې ويل:  
 که ما وپوښتې ته به وتښتې ځکه چې تر تا زه ډېر دردونه لرم،  
 يو ډول د نهيلۍ احساس کوم، اې!

زه لکه د مني پانه ورو ورو مخ په وچېدو يم او ته هم لکه سيم د  
 ځوانۍ غرور نری کړی يې، بې تا دې نه شم خوږه غم مې له  
 غروره او زغم مې له معصوميته يو بل غاړه او غېږنه ورکوي،

اوف تر خو به زه دلته او ته هلته له جدایی کرېږې، په یاد به مې شپې سبا کوي، خدایه ج صبر را کرې. شمشاد ویل:

سولې ته هم ډېر زړه مه خوره، دوه درې کاله وړاندې مو دیوځای کېدو هېڅ تمه نه وه، اوس خو په پوهنتون کې سره گورو او ښه خبره بیا داده چې په ټیلفون خومو بندیز نشته، سولې هېڅ ونه ویل، ټیلفون بې نور هم غوږ ته تږدې کړ خو خبرې یې ونه کړې، شمشاد ویل:

مینتوب مې ورځ تر بلې په روحي خپګان بدلېږي، نه غواړم چې روحي خپګان مې ددې لپاره کم کړم خو له تا سره مې مینه کمه شي، په موسکا بې دا بیت دکلمه کړ.

بس یوه د مینې کلمه راته رایاده ده ژوند ستا سلګۍ سلګۍ کیسه راته یاده ده سولې خپه وه، د زړه په زور یې وخنډل ویل یې: زما او ستا دیوځای کېدو لوی لامل زده کړې دي، که دې پوهنتون ووايي او همداسې لاسه ونه وځلېږې نو په آسانه به مې خپله کړې

هغه په خدا شو، ورو ویل:

سولې ته ریښتیا وایي؟

هغې هو کړل او ددې ټپې په ویلو سره یې شمشاد ته دیوځای کېدو پیغام ورکړ

دا وایه وایه سبق وایه

چې لوی سړی شې مابه تاته درکوبینه

نومیالي سراجچه ډوله موټر واخیسته او سورلي به یې پکې ښکته او پورته وړله، ژوند یې که څه هم ډېر ښه مخته نه ته خو گزاره یې پرې کېده، لاس یې چاته اوږد نه و، د ژمي په سپرو ورځو کې یې موټر وچلاوه، او هڅه یې داوه چې پیسې پیدا کړي خو د راوان پسرلي په دوهمه او یا وروستی میاشت کې خپل واده وکړي.

پوهنتونونه پیل شول، د پوهنتون په دوهمه ورځ سولې او شمشاد وروسته تر اوږدې جدایی یو د بل دیدن وکړ، دواړو سره سترې مه شي وکړه، د ټولګي په یوې څنډه کې سره کېناستل، شمشاد سولې په خپره خپلې سترګې وګڼدلې، رډ رډ یې ورته کتل:

ویل یې:

اې! بیخي درپسې خپه شوی وم، یادېدې مې شکر چې پوهنتون پیل شو

هغې ویل:

شمشاده! مشرانو ویلي چې د صبر ونډې درنې وي نوکه ما او تا صبر نه وای کړی دلته به مو څنګه اوس سره کتلی وای، دهغه لیدو ته یې دوه سترګې څلور کړې، په څېر څیر یې ورته وکتل، بیا یې په خدا ویل:

کاشکې ژمی هم پوهنتونونه نه رخصت کیدلی، په وړیا او آسانه به مو سره دیدنونه کول، بیا یې په ټولګي کې ښکته او

پورته وکتل چې هېڅوک نشته، له سترگو يې اوبنکې راغلی ويل يې:

مينتوب ييم داسې حد ته رسولي  
يار د بل درومي او زه ورپسې ژاړم  
شمشاد په چوکۍ کې وخوزېده، هڅه يې وکړه چې خبرې پيل  
کړي خو داچې د سولې ليدو ته يې دوه سترگې څلور کړې وې  
هېڅ يې ونه ويل

دوی په خپلو خبرو بوخت و چې ټولگي ته يې ټولگيوال اټک،  
بېټ او اند رانوتل، هغوی سولې او شمشاد ته وکتل چې په  
کيسو سره اخته دي، اند چې يو څه شوخ ويل يې:

سولې او شمشاده مونږ خو به مزاحمت درته نه وي کړې؟  
سولې د سر په خوزولو سره د نا احواب ورکړ خو شمشاد ويل:  
نا اوسې د درسو په اړه غږېدو، مونږ به څه پټې خبرې وکړو  
په عادي توگه يې په دې کال هم درسونه مخته لاړل، شمشاد چې  
د لوړ استعداد څښتن و، هڅه يې دا وه چې بنه درسونه ووايي  
او په دې کال هم د خپل ټولگي اول نومره شي.

د دريم سمستر درسونه او ازموينې يې هم تېرې شوې، په دې  
ازموينه کې شمشاد بيا اول نومره شو، په ډېرې خوشالۍ سره  
يې ټول خبر کړل چې په دې ازموينه کې هم اول نومره شوی دی،  
هغه ډېر خوښ و، يوه اونۍ تېره شوه، شمشاد ته په ځان ميينه  
سوله ور په زړه شوه، سوچونه او فکرونه يې وکړل، له کوره د  
سولې دوی د دروازې په لور روان شو، بيا يې خپل ټيلفون  
راووسته، په نښينه يې ورته گوتې تېرې کړې، په پيغام خونه  
کې يې سلام او ستري مه شي وليکه، د پيغام په ليکلو ليکلو د

سولې دروازې ته ورسېده، په سرک کې يې يوې خوا اوبلې خوا  
ته وکتل، په دروازه کې ولاړ پاتې شو، بيا يې په پيغام خونه  
کې دا شعر وليکه:

غلی دې کوڅه کې مساپر غوندي ولاړ يممه  
مات مې دی غرور يوه سوالگر غوندي ولاړ يممه

خومره سخت مزل و په سختيو مې پيدا کړلې  
اوس دې دروازه کې مرور غوندي ولاړ يممه  
د همدې ورځې په سبا سولې د شمشاد پيغام وکوت، هغه چې  
هم ورپسې ډېره خپه شوې وه، شمشاد ته يې زنگ ووايه، ويل  
يې:

اې! ته څنگه يې بيخي رانه ورک يې؟ وبنسه اوس مې دې پيغام  
وکوت

شمشاد د کلي په کوز سر کې د يوه ولاړ غټ توت ډډ ته تکیه  
وکړه، بن کې يې ټولو ونو ته وکتل چې په ځمکه يې وزرې  
غورولې او د لمر وړانگې نه پريريږي خو په ځمکه ولږيري سولې  
ته يې ويل:

بنه يممه خو دومره ډېر هم بنه نه، تېره ورځ مې زښته ډېره  
يادېدې، ونو او بوټو ستا د نه شتون پيغورونه راكول، آسمان  
راته داسې ښکارېده لکه ټول زور يې چې زما په سر وي، ځمکې  
په خپله غمازه هنداره کې د يوې نابريالۍ مينې انځور رانښوده،

بيا مې پيغام درولېږه

سولې ويل:

اول مي فکر درته نه و

اوس مي د زړه ستني کړې درپسي ځينه

شمشاد واه واه کړل نور غلی شو، سولي دوه سترگي له کړکي  
د حويلي انگړ ته څلور کړې وې، ناڅاپه يې پام شو چې موري يې  
غوټي غوړونه بوخ نيولي دي، او ددې خبرو ته غوړ ده، ژر يې  
ټيلفون پرې کړ، ويل يې:

ادې! زه له شمشاد سره غږېدم، پوښتنه مې وکړه چې که کتابونه  
ولري ماته يې د کوم ماشوم په لاس راوليږي، غوټي توره او شنه  
واوښته، تندې يې تروش کړې، غوښتل يې چې څانکه له وپښتانو  
راوښي او جزا ورکړي، خپل ځان يې کنټرول کړ، سوله غلي  
ناسته وه، ښکته يې ځمکې ته کتل او په قالينه کې يې د لاس په  
گوته خطونه ايستل، غوټي سولي ته وکتل، وړاندې ورغله، د  
لاس په خوزلو سره يې خبرې پيل کړې، ويل يې:

ما څومره په تا باور درلوده، زما باور دې له خاورو سره خاورې  
کړ، نور څوک اوس په کلي او ښار کې خلاص شول چې ته له  
شمشاد سره خبرې کوي، هغه شمشاد چې د کورنۍ نوم يې په  
بي وځلي کې ځانگړی شهرت لري.

سولي ورو ويل:

موري! اوس ما خو کومه گناه نده کړې، يوشتمه پېرې ده، له  
خپل ټولگيوال سره مې غږېدلې يم، ته ولې په ما دومره بدگمانه  
بي؟

غوټي نور هم خپل تندې تروش کړې، اوف اوف يې کړل، بيا يې  
سور آسويلی ووېسته، ويل يې:

سولي سولي!! ته به مې اخر د ډوډي پرځای په تناره کې پخه  
کړې، نور چوپ شوه، غوټي په سولي باندي ورځي بدې کړې،  
هره شېبه يې ورپسي څار کاوه، همداسې ورځي تېرېدې، د  
پوهنتون څلورم سمستر پيل شو،  
غوټي ويل:

سولي! نور دې خوښه خو که خبره شوم چې له شمشاد سره دې په  
پوهنتون او يا په ټيلفون کې خبرې کړي دي نو هماغه شېبه به دا  
دنیا درباندي تنور کړم او پوهنتون ته به دې هم پرې نه ږدم،  
هغې د سر په خوزولو سره د سمه ده ځواب ورکړ او پوهنتون ته  
ترې روانه شوه.

د پوهنتون يوه مياشت نوره هم تېره شوه، د پخوا په څېر به  
سولي او شمشاد په پوهنتون کې په عادي توگه يو او بل ليدل،  
سره به يې خبرې کولې او د زړه دنيا به يې په ديدنونو اباده وه.  
د شمشاد دوی کورنۍ د نوميالي د واده بند او بست کاوه، يوه  
اونۍ هغه پوهنتون ته رانغی، خپله به په کور او زړه به يې په  
پوهنتون کې و، د غوټي له خبرداري وروسته سولي هڅه کوله  
چې له شمشاد سره کتل او خبرې په داسې ډول وکړي چې څوک  
د اړيکو درلودو شک پرې ونه کړي.

سولي چې اته ورځي شمشاد نه و ليدلی زړه يې غوښتل چې  
خبرې ورسره وکړي او خواته يې ورشي خو د مور له ويرې يې د  
پوهنتون په انگړ کې له ټولگيوالو بختوري، برېښنا، پښتني،  
تلوسي او خوږې سره ولاړه پاتې شوه، د هغه څنگ ته وره نغله  
څو ورسره د زړه خواله وکړه.

شمشاد له لري واپنه پرې سترگي گڼېلې وې، د دې بي ورته  
کتل، د هغې لاسونو ته ځير و چې کله به ورته د لاس په خوځولو  
اشاره وکړي، سولې هڅه کوله چې له ټولگيو الو سره يې خبرې  
لنډې کړي او د شمشاد خواته ورشي خو هغوی په يوې پوښتنې  
پسې بله پوښتنه کوله او د سولې خبرو ته بوځي ولاړې وې  
، هغې شمشاد ته پرلپسې څو واړه وکتلې، شمشاد په خدا  
شو، سولې وليده چې هغه ورته گوري او خاندي له ملگرو يې  
څو قدمه لرې لاړه، آسمان او ځمکې ته يې وکتل چې هرڅه په  
خپل ځای دی او يواځې ددې زړه ده چې د شمشاد په مينه کې  
بند دی، دا بيتونه يې د ځانه سره دکلمه کړل:

سوځم په انگار د لري لري نه

خاندي راته يار د لري لري نه

ناز کوي ادا کوي مستي کوي

اخلي مې ازار د لري لري نه

ستورو کتل ماته او ما ستورو ته

يار ته انتظار د لري لري نه

دا ورځ همداسې تېره شوه، د سولې په زړه کې دومره خبرې او  
پوښتنې پيدا کېدې چې د درس ويلو پرځای به يې له شمشاده د  
پوښتنو کولو لپاره تياری نيوه

سبا د پوهنتون په انگرې کې سره مخ شول، د شمشاد تور وپښتان  
باد رپول، د لمر سترگې هم خپلې وړانگې ډېرولې او د روښانه  
سبا په نيت هلکان او نجونې پوهنتون ته په راننوتې وې.

سولې ويل:

اې! بيگنا مې سوچ وکړ، ډېرې هلې ځلې مې وکړې خو پوه شم  
ولې يو شمېر انسانان د مينې په درياب ځان ورگډوي او ولې يو  
شمېر نور بيا د خير په غونډۍ ناست او لاسونه ورته پرکوي؟

شمشاد کت کت وخنډل ويل يې:

مينه د چا په اختيار او اراده کې نه ده چې زړه دې وغواړي ويې  
کړې او زړه دې ونه غواړي ويې نه کړې، مينه لکه اور سوځول  
کوي، د سمندر په څېر دې له ځانه سره وړي او د سپرغۍ په څېر  
دې الوځوي او وزرونه درکوي، د مينې زور هېڅوک نه لري، کله  
ډېره ساده او کله دومره پيچلې شي چې حد نه لري، بنه خو خبره  
يې چې د مين سترگې رنډې وي.

سولې کت کت وخنډل ويل يې:

پخوانيو خلکو به ويل چې مينه سپرې رندوي نو ځکه څېړنو  
نبودلې ده چې د مينې په وخت کې انسان کولای نه شي د خپلې  
مينې او يا ميين کمې وويني.  
شمشاد ويل:

سولې خبرې نه اوږدوم زه بېرته ځم کورته، ددې لپاره راغلم چې  
په ټولگي کې غير حاضر نه شم دوه ورځې وروسته د نوميالي  
للا واده ده له وړاندې دې خبره يې

سولې ويل:

سمه ده زه او مور مې دواړه درځو لځيره

واده تيار شو، د واده په ورځ سوله او مور يې غوتۍ د وراښانو  
په ډله کې د نوميالي د ځسر کور ته ورغلل، شمشاد سوله  
وليد، غوښتل يې چې خبرې ورسره وکړي، ناڅاپه يې ټيلفون

و کړنگېده، سولې ورته په پيغام کې ليکلي و:  
شمشاده زما خواته رانه شي چې مور مې څاري.

واده تيار شو، د کلي هغو سپين سرو بنځو چې گيبي پايڅې او په ځانگړي افغاني دود کالي يې درلودل اتن ته راپورته شوې، تورپيکې، درخاني او زرکه چې د اتن په چمبه وهلو کې نوموتې وې له چمبو يې کوکارې پورته کړې، په سرو لاسونو يې چمبې ته داسې گوزارونه ورکول چې غږ يې لسم کلي ته هم رسېده، د مستي قلندرې سندرې ته اتن روان و، د سولې مور غټې هم ملالې اتن ته پورته کړه په دې وخت کې شمشاد ځان ناوې وريندارې لېمې ته ور ورساوه، سوله يې وروښوده، ويل يې:

لېمې وريندارې تاسره مې ژمنه کړې وه، هاغه له قده دنگه او په څېره زړه رابنکونکې نجلی سوله ده چې ماسره يوځای درس وايي او پرې ميين هم يم.  
واده تېر شو،

د سولې او شمشاد د څلورم سمستر ازموينې پيل شوې، هغوی دواړه به په ازموينه کې څنگ په څنگ کېناستل، سولې به له شمشاد او شمشاد به له سولې سره مرسته کوله، په ازموينه کې بيا شمشاد اول نومره او سوله څلورم نومره شوه. د پوهنتون رخصتۍ سولې او شمشاد ته د يوه اوږده بېلتون زيږی ورکاوه، منی و، د ځينو ونو پانې ژيرې او د ځينو لا لاندې را تويې شوې وي، تر ونو لاندې په ځمکه پرتې ژېرې پانې داسې بنکارېدې لکه طلايي فرش چې چا په ځمکه هوار کړی وي، عمرخوړلو کسانو د سترگو په سر د لاس چتر جوړ

کړی و خو د لمړ وړانگې يې سترگې وې نه سي، شمشاد د بن په خوا کې د سيند په څنډه په لويه غټه تيره پلټۍ وهلي وې او ناست و، په سيند کې د پخوا په څېر اوبه زياتې نه وې، په تېره به چې لږېدې يو ډول خوږه موسيقي به يې توليدوله، د مرغانو شور جوړ و، شمشاد چې د سولې مينې لکه سيم نری کړی و خپل بني جېب ته يې لاس کړ، شپيلۍ يې ترې راوويسته، يوخوا او بل خوا يې وکتل، د شپيلۍ په هر سوري باندې يې په ډېر هنر سره گوتې کېښودې، په هر پوکي سره به يې يو ډول سوې کړيغې له شپيلۍ ويستې، شمشاد چې د شپيلۍ په جادويي غږ د مينې نغمې راتاوې کړې د مينانو په ټپونو يې د ځان او سولې په گډون مالگې وشيندلې.

هغه هم دا نغمه:

نن د جانان ديدن ته ځمه تورې نری وريځې

خدای خودې لنډ کړي دا د ځمکې تناپونه مستې نازينې

شمشاد لا شپيلۍ نه وه ايښې چې ټيلفون يې وشرنگېده، ژر يې ټيلفون اوکې کړ، تر سترې مه شي وروسته سولې ورته ويل:

شمشاده لږ لږ رانه هېر وې

کوم ځوانيمرگ شپيلۍ وهي غرقه يې کړمه

هغه په لوړ غږ وخنډل ويل يې:

سولې فکر کوم د شپيلۍ غږ دې واورېده، هغه زه يم د سيند په غاړه ته راياده شوې او زړه مې په شپيلۍ يخ کړ.

سولې ويل:

که ريښتيا ته يې نه زه اړيکه پرې کوم ته يوه بله خوږه نغمه په شپيلۍ کې راته وغږوه، وخت په شمشاد او سولې ډول ډول

کاني وکړې خو د يوځای کېدو تمه يې ډېره او په مينه کې يې ماته لاهېڅ منله .

د ژمي سړي او د بېلتون اوږدې شپې دواړو همداسې تېرې کړې، پسرلی راوړسېده، د هغوی پوهنتون پيل شو .

ننگيالي شمشاد ته زنگ وواوه، ننگيالي ويل:

دنده مې اوس په کندهار ولايت کې ده، قومندان راته ويل چې شل ورځې وروسته په رخصتي کورته لاړ شه، شمشاده درځم تاته او ملالې مور ته څه دروړم؟

شمشاد وخنډل، ويل يې:

ماته هېڅ مه راوړه خو ملالې ادې ته چې هرڅه راوړې ستا خوبسه ننگيالي ويل:

زه اوس په ټانک کې سپور يم بيا غږېږو په مخه دې ښه لس ورځې تېرې شوې ټول په تمه و چې ننگيالي به لخيره کور ته راځي، بله ورځ سهار د نوميالي ټيلفون ته له نامعلومه شمېرې زنگ راغی، هغه ورسره خبرې وکړې.

نوميالي ترې پوښتنه وکړه چې څوک يې او چا سره کار لري؟ هغه ويل:

زه جگړن پتنگ پتپال يم د ننگيالي دوی د ټولي قومندان، نور غلی شو

نوميالي ويل:

ښه ووايه قومندان صاحب څه خبره ده؟

جگړن پتپال ورو او په ژړا ويل:

كُلُّ نَفْسٍ ذَائِقَةُ الْمَوْتِ تېره شپه زمونږ په پوستو بريدونه شوي و، ننگيالي دوی د جگړې سيمې ته په لاره و چې د حکومت د

مخالفينو کمين ته برابر شوي، اته نفره مو ورک دي او د ننگيالي په گډون څلور کسان مړه شوي دي، الله ج دې وښيي

نوميالي چيغې کړې ويل:

جگړنه ته ريښتيا وايي؟

جگړن ويل:

هو اوس يې جنازې په روغتون کې دي ځکه ټول سوځيدلي پېژندل کېږي نه، تر پېژندو وروسته لخيره جنازه کابل ته درلېږو، جگړن له خپلو سترگو راغلي او ښکې پاکې کړې ويل يې:

ورور جانه تاسو زحمت مه باسئ زمونږ امبولانس جنازه د مرکزي بغلان تر ښاره در رسوي، مړی به تر درې بجو هلته در ورسېږي، هېڅ د کتو نه دي کوښښ وکړئ چې همدا نن يې دفن کړئ.

نوميالي ژړلي خو جگړن ټيلفون پرې کړ

لېمې له نوميالي پوښتنه وکړه چې څه شوي خو هغه ځواب ورنکړ او په بېرته يې ځان د جانباز کور ته ورساوه او خبر يې کړ چې ننگيالي وژل شوی دی، له هغه ځايه نوميالي او جانباز د فتح خان کور ته راغلل، فتح خان يې خبر کړ، نوميالي د فتح خان په ميلمستون کې په لوړ غږ چيغې وهلې، په خړ څادر جانباز هم خپلې اوښکې پاکولې او فتح خان سر په زنگنو ايښی و هېڅ يې نه ويل، جانباز خپل ټيلفون راووسته او د نوميالي خسر څرگند سره يې اړيکه وکړه، هغه ټيلفون اوکې کړ، جانباز ورته ويل:

خرگنده! خبره واوره ننگیالی مړ شوی دی، جنازه یې نن تر درې بجو له کندهار رارسیري، قومندان یې ویل چې ټول سوځیدلی او د کتونه ده نو باید همدا نن یې خښ کړو ته هلکان هدیرې ته ولیرې او مونږ به له ده ځایه در روان شو.

نومیالی د خپل کور پر لور منډه کړه، سرک کې خلکو چې هرڅه غږونه ورپسې وکړل د هېچا ځواب یې ورنکې، خپل دروازه په غربهاري خلاصه کړه، د حویلی په منځ کې یې په لور غږ چیغې پیل کړې، ټول پرې راټول شول، نومیالی په لور غږ چیغې وهلې، ټول یې خبر کړل چې ننگیالی وژل شوی دی. ټولو چیغې پیل کړې خو د ملالی، اوږې او شمشاد چیغو ټول کلی خبر کړ، په کوڅه کې ټول کلیوال راټول شول، د کلي بوډی، بنځې راغلي، هغوی هم ژرلې، کلیوالو په کوڅه کې رډ رډ یوه بل ته کتل، حیران ولاړو، ځینې ځوان دومره خپه وچې له زړه یې وینې خڅېدې، جانباز د شمشاد دوی کور ته راننوته، ویل یې:

ملالی وریندارې وخت کم دی موټر دروازې ته راغلي دي تاسو پکې کینئ او د خرگند کور ته درځئ، څو قدمه وړاندې لاړه زرکې او شمشاد ته یې ډاډ گېرته ورکړه، هغوی یې هم له حویلی بیرون راووستل او په موټر کې یې کېنول، له خپل ښي جېبه یې د نصورو قطی راووسته، مخکې تر دې چې نصور خولې ته واچوي ویل یې:

کلیوالو! جنازه څلور بجې د نومیالی د خسر خرگند په کور کې ده ټول هلته راشئ، نور په موټر کې کیناسته او دروازه یې په غږ په ځان پسې پورې کړه

د غرمې تر ډوډۍ وروسته د ملي اردو یو رنجر موټر او یو امبولانس راوړسپدل، له رنجر موټر دوه پنډ پنډ دریشي کړي کسان راکوز شول، یو یې د ننگیالی دوی د ټولی قومندان جگړن پتنگ پتیال او بل یې د هغوی د ټولي بریدمل محب الله زغم و، سترگو ته دواړو لاسي دستمالونه نیولي و او خپلې اوبسکې یې پاکولې، جانباز سره یې ستړي مه شي وکړه، د ننگیالی ملگرو د پوځي امبولانس دروازې خلاصې کړې، هغو ویل:

ننگیالی دی الله ج وښي مونږ یې خپله له امبولانسه راکوزوو، د جنازې تر رانښکته کولو وروسته جگړن پتیال ویل:

ستا سو غم زمونږ غم دی، ټول وجود یې سوځېدلی دی، پېژندل کېږي نه، هېڅ اړتیا نشته چې د تابوت د سر تخته لرې کړئ.

جانباز د سر په خوزولو سره د سمه ده ځواب ورکړ، کلیوالو یې تابوت په لسو نفرو ونیوه او د حویلی پر لور یې روان کړ، جنازه یې چې د خرگند په حویلی ورننوسته زرکې، ملالی او شمشاد رامنډه کړه، کلیوالو ژر تابوت په ځمکه کېښوده، لرې لرې خپه ودرېدل، شمشاد او ملالی پرمخې ځان په تابوت وړ واچوه، زرکه د تابوت سرته کېناسته، جانباز راغی، هغوی ټول یې پورته کړل، کلیوالو ته یې اشاره وکړه چې تابوت دې د حویلی په انگر کې کېږدي.

ملالی غوښتل چې د تابوت د سر تخته لرې کړي او د ننگیالی جسد وگوري خو جانباز نه پرېښوده، شمشاد د تابوت اړخ ته او زرکه د ننگیالی د مړي پښو ته ناسته وه، د سروپښتان یې شکول، ددوی زړونه لا په چېغو نه و یخ چې جانباز له څو کلیوالو سره حویلی ته راننوته ویل یې:

ناوخته ده ملالی جنازه وړو، بېرون کلیوال ډېر په تمه دي، ملالی هڅه کوله چې خو شیبې نور هم تابوت ته وگوري خو هغوی جنازه پورته کړه، په دې وخت کې د چیغو غږ دومره ډېر شو چې آن دوه درې کلو کې اورېدل کېدل.

پرته له دې چې کلیوال د تابوت تخته لري کړي جسد یې خاورو ته وسپاره او د هغه د کورنۍ په زړه یې یو نه جوړېدونکی داغ پرېښوده.

شل ورځې تېرې شوې، د ملالی ملا د ننگیال غم راکوپه کړه، د سترگو دید یې کم شو او ناروغه شوه، هره شپه به یې د ننگیالی نوم یادوه.

بله ورځ سولې زړه نا زړه د شمشاد ټیلفون ته زنگ وواځه، تر جوړ پخیر وروسته یې ویل:

خداي ج دې تاسو ته د زړه صبر درکړي، ورو دې ډېر نیک او ښه انسان و جنتي دې شي، څه وکړو الله ج دې ورته هغه دنیا ښه کړي.

شمشاد ویل:

هو سولې گور ته ټول کډې کوو خو د چا کډې وړاندې او د چا بېرته.

سولې له شمشاده پوښتنه وکړه چې پوهنتون ته ولې نه راځې؟ شمشاد سوړ اسویلی و وپسته ویل یې:

سولې ښايي نور پوهنتون ونه شم ویلی ځکه په هغو دېوالونو کې چې تکیه کوله ټول ونړېدل، ژوند مې ډېر تریخ دی، درې کلونو کې مې څلور وروڼه مړه شول، څلور گنډې مونږ ته په کور

کې ناستې دي، ملاله ادې مې چې د هریوه ورور مېرمنې ته گوري له سترگو یې لارې لارې اوښکې ځي.

سولې غلی شوه، بیا یې ویل:

گوره دا به د الله ج رضا وه، استادانو ویل چې شمشاد خبر کړئ خو پوهنتون ته راشي، څو ورځې وروسته ازموینې پیل کېږي.

شمشاد سولې ته په ځواب کې ویل:

سمه ده خپله هڅه به وکړم، بیا یې دا لنډۍ په غمجن غږ د شونډو په څوکو تېره کړه

دا خو مې زړه دی چې لا ټینگ دی

دومره غموننه دریا بوننه وچویننه

سولې ویل:

شمشاده! ما درسره ژمنه کړې چې د پوهنتون لگښت دې زه درکوم نو د پوهنتون له اړخه بېغمه اوسه، شمشاد هېڅ ونه ویل

خو سولې ویل:

ریښتیا زیات وخت وشو نه مې لیدلی ډېره درپسې خپه یم هغه ځواب ورکړ چې سمه ده لڅیره سبا ستا لپاره درځم و به دې

وینم او هم به لږ درس ووايم زه هم در پسې زیات خپه شوی یم.

سبا یې پوهنتون کې سره ولیدل، سولې ویل:

اې! ننگیالی ډېر ښه انسان و، ملکوتي شوي روح ته به یې دوعا کوو خو شمشاد غلی شو، په سترگو یې لاس وواځه، بیا یې

ویل:

د سردرو وطن ته وایه  
په مړو مور شوې که لا نور کوې مرگونه

آسمانه درز وهه رالو پړه

په ماقیامت دی چې په ټولو قیامت شینه  
دوی په خبرو بوخت و چې ټولگیوالې یې شغله، شربت گله،  
شپبه، نتکی، مکی او ورېمه راغلي ټولو شمشاد او سولې سره  
ستړي مه شي او غم شریکي یې ورسره وکړه، مکی ویل:  
شمشاده! باور وکړه چې د تنگیوالي ورور په مرگ دومره خپه  
شولو لکه خپل ورور مو چې مړ وي، بیا ستا نه راتگ پوهنتون  
ته بیخي زیات اندېښمن کړي و.

دوی خبرې خلاصې کړې او ټولگی ته په گډه روان شول، ددې  
سمستر ازموینې پیل او تېرې شوې، شپږم سمستر کې شمشاد  
نه غوښتل چې پوهنتون ته راشي، سولې څو واره زنگونه ورته  
وو هل خو هغه ویل چې کور کې ډېرې ستونزې لري او نه شي  
کولای چې پوهنتون ته راشي، لس ورځې پوهنتون ته رانغی.  
د پوهنځي د پښتو څانگې آمر جهانزېب څو واره هڅه وکړه چې  
شمشاد سره خبرې وکړي چې ولې پوهنتون ته نه راځي خو  
ټیلفون یې رځ نه شو، اخر دېته اړ شو چې د شمشاد دوی کلي ته  
ورغی، د غرمې ډوډۍ یې د سولې دوی په مېلمستون کې  
وخوره، د سولې پلار سره یې کیسې وکړې، هغه یې هم د ځانه  
سره ملگری کړ او د شمشاد دوی کور ته ورغی.

فتح خان د شمشاد دروازه وډبوله، نومیالی ورته راووته، تر  
ستړي مه شي وروسته فتح خان ویل:  
دا د شمشاد دوی د څانگې آمر صاحب جهانزېب دی، له  
پوهنتونه راغلی دی

نومیالی ژر دروازه خلاصه کړه، ویل یې:  
راځئ پاتې کیسې به په مېلمستون کې وکړو، نومیالی هغه  
کینول او خپله په منډه کور ته لاړ، شمشاد ته یې ویل چې د  
څانگې مشر یې راغلی دی  
شمشاد هم کوټې ته ورغی، د سولې مشر جهانزېب تر دعا  
وروسته ویل:

شمشاده! غم او بنادي په ژوند کې راځي خو ته لس ورځې کېږي  
چې پوهنتون ته نه یې راغلی، ټولگیوالو ته دې ویلي و چې نور  
پوهنتون ته نه شم راتلی، ما هڅه وکړه چې زنگ درته ووهم خو  
ټیلفون دې چالانه نه و نو ځکه دلته راغلم، غرمه مې د فتح خان  
اکا په کور کې ډوډۍ وخوره، بیا یې نومیالی ته ویل:  
که ستونزه نه وي ځوانه! مورکې مو هم کوټې ته راوړئ، زه  
غواړم یو څه خبرې تاسو ته وکړم.

نومیالی هېڅ ونه ویل او له کوټې ووت، ملاله یې له لاسه نیولې  
وه او کوټې ته یې رانویسته، ملالې په زوره زوره خپله ساه  
وېسته، تر ستړي مشي او ډاډ ورکولو، وروسته د سولې مشر  
جهانزېب ویل:

مورې! شمشاد زموږ د پوهنتون یو له ممتازه زده کوونکو څخه  
ده، پنځه سمستره اول نومره پاتې شوی، ښه راتلونکې په مخ

کې لري، ده يې ټولگيو الو ته ويلې چې نور پوهنتون ته نه راځم نو ځکه زه ورپسې راغلم.

د آمر جهانزيب تر خبرو وروسته په کوټه کې ټولو يوه بل ته کتل خو هېڅ يې نه ويل، ملالې چې د کوټې په قالينه سترگې خنډې کړې وې ويل يې:

آمر صاحب زمونږ هيله او امېد همدا شمشاد و، اوس مو هم خوبښيرې چې دی پوهنتون خلاص کړي خوڅه وکړم، څلور زامن مې مړه شول، څلور تور سرې ښځې ترې پاتې دي، هر زوی مې يوه يوه لپه ماشومان لري نو که شمشاد پوهنتون ته لاړ شي دومره پيسې به لکومه کړو چې هم يې مونږ وخورو هم خپل روزگار پرې مخته بوځو او هم شمشاد پرې پوهنتون ووايي.

دې وخت کې دروازه خلاصه شوه، جانباز کوټې ته راننوته، فتح خان ورته آمر ور وپېژنده، آمر په کوټه کې ټولو ناستو کسانو ته وکتل، ويل يې:

الله ج روزي رسان دی، کلي کې مالداره کسان زيات دي، تمه ولرئ، ناهيلي کېږئ مه، بيا يې فتح خان ته وکتل چې غلې په خپل ځای کې ناست او هېڅ نه وايي

جانباز چې بوخ په خپل ځای کې ناست او امر ته يې کتل اول وپشېده او بيا يې ورو وځنډل، ويل يې:

ياره امر صاحب زه خپله ددې پوهنتون او مکتب سخت مخالف وم، آن تر دې چې شمشاد په کانکور کې پوهنتون ته کامياب شوی و مبارکي مې هم ورنکړه خو اوس وایم چې پوهنتون ښه دی بايد هرڅوک يې په خپلو اولادونو ووايي، له جبهه يې د نساوارو قطی راووبسته امر جهانزيب ته يې ويل:

ياره انجنير صاحب مال د خدای ج دی لس زامن او شل جريبه ځکه لرم، ټولو زامنو ته مې ودونه کړي خو درس مې په يوه هم نه دی ويلی اوس لږ پښېمانه يم، لونيږ خو مې هېڅ جومات ته نه دي لېږلي.

امر رږ ورتنه وکتل، تندي يې تريو کړ، جانباز پوه شو چې امر ته غوسه ورغله، بيا يې ويل:

بنا دا کيسې به پرېږدو تر څو چې شمشاد پوهنتون خلاصوي هرکال زه سل منه وريچې او سل منه غنم همدا سې وړيا ورکوم اخر خپلوان مې دی پردی خو نه دی

ملالی او نوميالی مسک شول، خوشالي يې په سترگو کې ښکاره شوه، په کوټه کې يې ټولو ته وکتل بيا يې ويل:

سمه ده جانباز اکا چې مونږ سره دومره مرسته وکړي نو مونږ هېڅ کله شمشاد له پوهنتون نه راتاووو.

شپږم سمستر هم همدا سې تېر شو، د شمشاد د پوهنتون ټول لگښت به هغه ميينې سولې ورکاوه.

د سمستر په وروستۍ ورځ سوله او شمشاد په يوه موټر کې تر کوره راغلل، په لاره شمشاد په معصومو، سترگو سولې ته

کتل، زړه کې يې خبرې وې خو په خوله يې نه راتلې، سولې ويل: اندېښنه دې وه، هروخت به دې تندي تريو نيولی و چې پوهنتون

نه شم ويلی، پرېږدم يې، هسې او دسې دغه ده شپږم سمستر هم خلاص شو، اووم سمستر به هم تېر شي او اتم سمستر خو هسې

هم په منوگراف ليکلو تېرېږي.

شمشاد کت وځنډل ويل يې:

غلې شه اوس به مې يو ساعت کې له پوهنتون فارغ کړې

سولې خپلې دوه سترگې د هغه ليدو ته څلور کړې وې، په ځير ځير يې ورته کتل، له ځانه سره مسکې شوه، ورو يې سوړ آسويلی و وپسته، ويل يې:

آف خدايه! چې دا د ژمي اوږده رخصتي به څنگه تېرېږي؟  
شمشاد ورته هېڅ ونه ويل، سترگې يې د موټر نښنې ته رډې نيولې وې، موټر دومره تيز روان و چې آن ددوی له سترگو ونې په حرکت کې ښکارېدې

سولې شمشاد ته وکتل چې په سوچونو کې ډوب دی، ويل يې:  
وا په ما مينه

ياره کابل ته کډې لارې

څه په سوچونو کې ورک يې، لږ ماته ځير شه، کيسې وکړه، سمسټر اخر شو ښايي بيا ژر سره ونه گورو، شمشاد سترگې سولې ته راوړولې، په دې وخت کې سولې په خپلو وښتو کې گوتې د گومنځې په څېر تېرې کړې، شمشاد ويل:  
سولې زه ډېر دريسې خپه کېږم خو هېڅ نه وايم، زه غم په زړه دننه تېروم

سولې يې له لاسي بيکه د خپلو يادښتونو کتابچه راو وپسته، د کتابچې په وروستۍ پاڼه يې په سره قلم لاسليک وکړ، شمشاد ته يې وسپارله، ويل يې:

اې! تر کوره حق نه لرې چې دا کتابچه خلاصه کړې، په دې کتابچه کې مې د زړه خبرې د زړه په وينو ليکلي دي، ښايي لوستل يې درته ډېر سخته اووسي خو ته يې وزغمه، کله مې چې يادښتونه لولې فکر وکړه چې ته فرهاد يې او د شيرينۍ د لاس ته راوړلو لپاره غر په تېشه سوری کوي.

هغه وخنډل ويل يې:

هههههه خوزه شمشاد يم فرهاد نه  
موټر چلوونکي موټر د امام قطيبي څلور لارې يوې څنډې ته ودراره ويل يې:

پخير راو رسېدئ، کوز شئ، ستاسې کيسې څومره اوږدې او خوږې دي چې هېڅ نه خلاصېږي، د ميينانو په څېر چې يوه کيسه خلاصه کړئ نو بله مو تياره راجوره کړې وي هغه پيل کوي.

ورځې او وختونه تېرېدل، بله ورځ د ژمي سرې سيلۍ يو ډول ويرونکی غږ کاوه، شمشاد د کلي له دوکانه د کور په لور روان و، زنگ ورته راغی، ويې ليدل چې سوله ورته زنگ وهي، شمشاد سره يې ملگري و، ژر يې تيلفون يې غږه کړ، غټ غټ قدمونه يې واخيستل، ملگرو يې تکل، خاورين او سمسور وخنډل، سمسور ويل:

شمشاده! فکر کوم معشوقې دې زنگ درته ووايه څنگه له مونږه دوه درې قدمه مخکې شوې، د سمسور خبرې نه وې خلاصې چې خاورين بيا وخنډل ويل يې:

شمشاده ساده گله، د معشوقو غم مه کوه، هغه دې نه دي اوريدلي چې (يار له کوڅې تېر کړه رنگ يې هېر کړه) تکل ويل:  
خاندئ مه، بل چا به زنگ وهلی وي ورته، تاسو ته خداي ج درکړه، يوه خبره چې پيدا کړئ کوچ ترې باسئ.

شمشاد ودرېده، ويل يې:

نوميالی لالا مې دی، هغه راته ويلې و چې ژر کورته راشه خو ما ناوخته کړه ځکه مې تيلفون اوکې نه کړ چې راباندې غوسه نه

شي

خو ورځې نورې هم تېرې شوې، د ميينانو ورځې راورسېده، د سولې دوی کورنۍ د بي بي سي نړۍ دا وخت خپرونه کتله، خبريال ويل:

نن د ميينانو ورځ ده، په گڼو هېوادونو کې دا ورځ ميينان لمانځي او اوس اوس په افغانستان کې يې هم ميينانو لمانځنه پيل کړې، د سولې ورور پاڅون ژر تلوېزيون گڼل کې، پلار يې فتح خان چې د بي بي سي دې راپور ته غوږونه څک نيولي و او سترگې يې د تلوېزيون په بنسټه ورگڼدلې وې، په خپل ځای کې رانېغ شو ويل يې هله پاڅونه زويه بېرته تلوېزيون چالانه کړه، هغه په غوسه تلوېزيون چالانه کړ، هېڅ يې ونه ويل، د ريموټ په څنډه يې د کوټې په قالينه کې خطونه ايستل، د راپور تر خلاصېده وروسته مور يې غوټۍ ترې د تلوېزيون د گڼل کولو د لامل پوښته وکړه

پاڅون ويل:

نوې ناوې راغلې نوې کڅورې ورپورې، دا خلک خو په هېڅ هم نه پوهيږي، ورځ تر بېگا په بېکاره خبرو خپل او د خلکو وخت ضايع کوي، دلته په بغلان کې همدا نن څومره کسان په يوه جگړه کې مړه شول او دوی لگيا دی ددې راپور پرځای يې د ميينانو په ورځ راپور جوړ کړی، هلک نجلۍ او نجلۍ هلک ته گلان په غاړه کې وراچوي.

غوټۍ غلې شوه، فتح خان په خپل ځای کې په گونډو شو، پاڅون ته يې وکتل چې له ډېرې غصې يې په وچلي دولس بجې دي، ويل يې:

زويه! هره ورځ د جگړو، وژنو او تاوتریخوالو خبرونه اورو، پرېږدئ چې د ميينانو د ورځې په نامه هرڅوک خپل ځان خوشاله وساتي، بيا يې خپلې بوډۍ شوې مېرمنې غوټۍ ته وکتل ويل يې:

کاشکې زه ستا په مور همد اوس ميين وای چې ما هم د يوه لاسي گل پرځای دوه درې گلان ورته راورې وای غوټۍ تندې تريو کړ، ويې خندل، ويل يې:

غلی شه د ماشومانو پلاره، سپين ږيري شوې خو له دې شوځۍ او خبرو دې وانوښتې، سبا سهار شمشاد سولې ته زنگ وواهه ويل يې:

زه غواړم ستا خواته درشم، دروازه کې دې ليدلی شم؟ هغې لومړی د کوټې له کرکۍ خپله حويلۍ وڅارله، بيا يې ويل: هو درسره ليدلی شم خو ډېرې خبرې ښايي ونه شي شمشاد له ښاره يو سور گل سولې ته د ميينانو د ورځې په خاطر په خپل جېب کې اچولی و، دروازې ته يې راورسېده، سولې ته يې زنگ وواهه، هغې يې تيلفون پرې کړ، دروازه خلاصه شوه، د سولې او شمشاد زړه درېده چې څوک يې ونه ويني، سولې ويل: شمشاده ژر دې خبره راته وکړه چې پلار او پاڅون ورور مې په کور کې دي.

هغه جېب ته لاس کړ، گل يې راووسته، سولې ته يې ډالۍ کړ، ويل يې:

تور توتان له تا قربان، د ميينانو ورځ دې درته مبارکه وي، مینه درسره لرم، همدا مې له وسې کېده، پرون د ميينانو ورځ وه،

زما هېره نه وه خو بوخت وم ، نن مې درته گل راوړ ، ډېره زیاته  
بښنه درنه غواړم ، نور روان شو .

بیا بې تر پسرلي سره ونه لیدل ، کله کله به دواړو په تېلفون  
سره خبرې کولې

د پسرلي په لومړیو ورځو کې سولې او شمشاد سره تر یوه اوږده  
لرې والي ولیدل ، دواړو یو د بل په دیدن سترگې مړې کړې ، د  
اووم سمسټر لومړۍ ورځ بې د مینې او میننتوب په خبرو تېره  
کړه ، شمشاد ویل:

د هرې سختۍ تر شا ښه وختونه هم شته ، د ژمي په رخصتیو کې  
مې بیخي ډېره یادېدې ، کانیو او بوټو به ستا د نه شتون  
پیغورونه را کول ، ومې زغمل دادی اوس درته مخامخ ولاړ یم او  
ورپا دې دیدن کوم .

سوله په خندا شوه ویل یې:

که ما وپوښتې ته به وتښتې ، ستا یادونو او غمونو مې زړه  
سوری سوری کړ ، بیا بې دا ټپه دکلمه کړه

له زړه مې یو الله خبر دی

ددنیاګۍ عالم پرې څله خبرومه

مخامخ د پوهنځي په ودانۍ کې د ټولګي کړکۍ په غرب  
خلاصه شوه ، ټولګیوالې شفیقې او مینې بې ورته رد رد وکتل ،  
شمشاد د ټولګي په کړکۍ دواړه سترګې خښې کړې ، سولې ته  
بې ویل:

اې ! شفیقه او مینه گوره څنگه په ځیر ځیر راته گوري لکه یې  
هېڅ بې چې لیدلي ونه اوسو

سولې وخنډل ویل یې:

شمشاده ! هغوی ما او تا څاري ، دوی څومره وزگار دي او  
څومره بې له وسې کېږي چې ما او تاپسې وگوري چې چېرته  
ولاړ یو او څه کوو

دا سمسټر هم پای ته ورسېده ، دهرې ورځې په تېرېدو سره د  
سولې او شمشاد د زړه اړیکې نورې هم سره نژدې کېدې ، یو بل  
ته خوږېدل ، دیوه اوږده یوځای والي په تمه یې ورځې او شپې  
شمېرلې .

بله شپه شمشاد او کورنۍ یې ټول سره ناست و ، ملالې ویل:  
نومیالیه زویه ! دغه دی درې میاشتي وروسته لڅیره شمشاد  
له پوهنتونه فارغېږي ، بیا یې د شمشاد په سرلاس تېر کړ ،  
افرین افرین یې کړل

نومیالی وخنډل ، په کوټه کې یې د ټولو سترگو ته وکتل چې  
څوک هېڅه نه وایي ، له مخې یې د جای ډکه پیاله لرې کړه ، له  
توشکې ورکوز شو او په قالینه کېناسته ، مور ته یې ویل:

لڅیره له پوهنتون نه خو فارغېږي خو تر څو چې فارغېږي یو  
چېرته به یې غم وخورو ، واده به ورته وکړو ، ملالې شمشاد ته  
وکتل ، ویې لیدل چې شمشاد له شرمه ښکته گوري ، هېڅ نه  
وايي ، ویل یې:

ما هم همدا خبره کوله ، اوریدلی مې و چې زړه په زړه آینه وي نو  
هغه خبره ریښتیا ده ، ما د واده خبره کوله خو تا راباندې وار  
پومبسی کړ ، ملالې خپلو نګورگانو ته په خندا ویل:  
تاسو خپلو کوټو ته درځۍ ، زه ، نومیالی او شمشاد سره پټې  
خبرې لرو ، هغوی روانې شوې

دوی چې دا خبرې پیل کړې د شمشاد په زړه رانوتل ، په زړه کې یې سل ډول خبرې راغلې .

ملالې ږږ ږږ نومیالی او شمشاد ته وکتل ، ویل یې :

شمشاده زویه غوښتل مې کوژده درته وکړم ، په زړه مې ارمان و خو څه وکړم پښتو ته په کور کې درې کونډې راته ناستې دي اوس که تاته چیرته بل ځای نسته وکړم نو خلک به سل رنگه خبرې راپسې وکړي .

نومیالی ویل :

څه ووایم مورې ، خدای ج دغه ورځ په مونږ راوستې ده ، نصیب به مو خراب وي ، بیا یې شمشاد ته وکتل چې خپه ناست دی .

ملالې ویل :

شمشاده زویه ! چانس درکوو ، درې کونډې وریندارگانې دي ځوانې دي او په کور کې ناستې دي چې ډېر یې ساتل بڼه نه دي ، پښتو ده نو ته یې یوه خوښه کړه چې درته یې نکاح کړو . شمشاد غلی شو ، تر څو شیبو چوپ کېدو وروسته یې ویل : مورې زه مې په خپله خوښه ځانته کوژده کوم ، وریندارگانې مې ماته د خویندو په څېر دي ، هیڅ نه کیږي چې زه دوی کې یوه ځانته نکاح کړم .

زریالی د کوټې په چت سترگې وگنډلې ، ویل یې : شمشاد جانه څه وکړو اوس که وریندارگانې همداسې پرېږدو او تاته بل ځای کوژده وکړو داهم بڼه نه او هم د پښتو د دود خلاف خبره ده .

شمشاد خپلې دوه پښې په یوه موزه کې کړې ویل : نا مورې او وروره ! زه مې وریندارگانو کې یوه هم نه کوم .

دا شپه همداسې په خبرو تیره شوه ، سبا شپه ملالې او نومیالی جانباز هم راوغوښته خو شمشاد قانع کړي چې یوه کونډه وریندار یې ورته نکاح کړي ، خبرې پیل شوې ، نومیالی ، ملالې او جانباز شمشاد ته نصیحتونه پیل کړل خو شمشاد ویل :

چې په هیڅ صورت باندې مې وریندارگانې نه نکاح کوم ، زه مې په خپله خوښه ځانته کوژده کوم ، وریندار سره نکاح کول راته په هیڅ صورت د منلو نه ده .

ملالې ټینگار کاوه چې شمشاد باید خپله یوه کونډه وریندار خامخا نکاح کړي خو جانباز ویل :

نا وریندارې خیر دی شمشاد دې په خپل زړه ځانته کوژده وکړي ، ډېره پسې مه شله کیږه .

ددې خبرې په اورېدو شمشاد شین شو ویې خندل

سبا غرمه چې د ملالې ټولې ننگورگانې په کوټه کې ناستې وې ورته ویې کتل ، ویل یې :

وا نجونو زه خو دا دوه درې کاله کېږي چې کوژدو او ودو ته نه یم تللی ، څوک بڼه لور لري چې لڅیره شمشاد ته یې ریبیاري وکړو ، مشرې ننگور یې زړلښتې ویل :

مورې ! د سپین گل اکا لور نېکبخته بڼه نجلۍ ده ، که مو خوښه وي سبا به ورشو ریبیاري ته ؟

زرکې ویل :

بیخي سمه ده ور به شو خو په دې وخت کې لېمې ورو ویل : تاسو خان وپوښتۍ چې شوله خوري کنه ، شمشاد لوستی ځوان دی ، له پوهنتون فارغېږي ، بنایي څوک په ده او یا دی په چا

ميين وي هغه به ورته وکړو، نالوستې بسخه څه کوي، بېره مه کوي.

نوميالي وخنډل، ويل يې:

شمشاده! وريندار دې څه وايي، په چا خو به ميين نه يې، شمشاد غلی شو هېڅ يې ونه ويل، له ځمکې غږ ووت خو له شمشاد نه، زړه يې ټوپونه وهل

ملاله مسکې شوه ويل يې:

زويه څنگه غلی شوې؟ لکه چې په چا ميين يې نو ماته يې ووايه، ريباري به يې درته وکړم

لېمې په زوره زوره وخنډل، ويل يې:

د شمشاد په زړه زه پوهېږم، زه خبره يم چې څوک په ده ميينه ده، څو ورځې وروسته يې لخيره ريباري پيل کوو زه له پخوا خبره يم.

ملالې ويل:

لېمې ته چې خبره وې نو زه دې ولې نه خبرولم خو خیر اوس مې خبره کړه چې شمشاد زوی ته مې د هغه په خپله خوښه واده وکړم.

درې ورځې وروسته لېمې ملالې ته کيسه وکړه چې شمشاد او سوله يو په بل ميينان دي او کيسه يې د بنسټونو له وخته پيل شوې ده.

ملاله غلې شوه، لېمې ته يې ويل:

دا د ميينتوب کيسه لاپکې له کومه شوه، په پښتو او پښتنو کې دا خبرې نشته، د شمشاد دې وچې سترگې څنگه شي چې ميين شوی دی او بيا زمونږ غريبې او د فتح خان خانې کله سره

جوړېږي چې د هغه په لور شمشاد ميين شوی دی، رينستيا خبره ده چې لوستې نجونې او هلکان چې په پچه وڅيږي کشمير ويني او له پوهنتونه چې په فارغېدو وي نو آسمان ته زينې ږدي.

شپږ ورځې يې په همدې سوچ وکړ چې څنگه وکړي؟

يوه اونۍ تېره شوه، بله ورځ ملاله له خپلو پنځو نگورگانو سره د ملک فتح خان کور ته ورغله، ملاله وروسته تر شپږو کلونو د ملک فتح خان کور ته ورغلي وه، وروسته د دوو تر خورولو ملاله او غوتۍ د سولې د مور کوټې ته لاړې، دې وخت کې ملک فتح خان کور ته راغی، ملالې سره يې ستړې مه شي وکړه ورته ويل يې:

ملالې وريندارې دا لمر له کومې خوا راختلی چې ته زمونږ کورته راغلي، لار خو به دې نه وي ورکه کړي؟ ملاله په خندا شوه ويل يې:

ملکه وروره زه به لخيره ډېره درته راشم، دې وخت کې فتح خان خپلې مېرمنې غوتۍ ته وکتل، حيران شو چې ملاله څه وايي او په زړه کې يې کومه خبره ده؟ غوتۍ غلې شوه خو فتح خان ويل:

وريندارې هر وخت راشې قدمونه مو په لېمو

ملالې وخنډل، ويل يې:

ملکه وروره زه په نيمه نه پوهېږم او ته بيا په يوه نيمه، د ملالې ددې خبرو په اورېدو سره غوتۍ او فتح خان وخنډل ويل يې:

ههههه زه بيا هم پوه نه شوم، سپينه خبره راته وکړه چې پوه شم.

ملالې ويل:

فتح خانه وروره لور چې پېغله او هلک په کور کې ځوان شو ساتل يې نه دي پکار، بايد کوژده ورته وشي نو زه ستا د

نازولې لور سولې ریبیاری ته راغلي يم چې شمشاد ته يې وکړم. فتح خان چې پښتني دودونو او میللمه پالنې ته ډېر ژمن سړی و ملالې ته يې وکتل، کت کت ويې خندل، ویل يې: وریندارې خینې به وشي او یابه ونه شي خو دغه زما کور ته دې راتگ او میللمه کېدل ښه شول، زما میللمانه ډېر خوبسیري چې کور ته مې راشي، بې میللمه کور ته پیکه او بدرنگه ښکاري. د هغه خبرې نه وې خلاصې چې غوتی فتح خان ته وکتل، ویل يې:

سوله خو وره ده اوس يې نه ورکوو، فتح خان وپشېده ویل يې: ملالې وریندارې سوله خو له پوهنتونه هم نه ده خلاصه شوې، هغه خو لوستي ده پوښتنه به ترې وکړم که يې خوبسه وه ولې نه، تر تا ښه خواښې او تر شمشاد ښه ځوان په دې ولایت کې کله پیدا کېږي.

ملالې ویل:

مخصد ما نا امېده له کوره ونه لېږي، زه په ډېرې تمې او پوره باور وروړکه ستا کور ته راغلي يم، ته خان يې او زه غریبه خو خینې به راسره کوي.

غوتی هېڅ نه ویل خو فتح خان ویل:

ورېندارې سمه ده مونږ به کور کې سلامشورې وکړو او بیا به تاسو ته د هو او نه په اړه خبر درکړو.

اتم سمستر پیل شو، بله ورځ سوله او شمشاد په ټولگي کې سره څنگ په څنگ ناست و، شمشاد ویل:

زما کورنۍ خو سولې ستا سو کور ته د ریبیاری لپاره درغلي وه، مور او پلار دې څه ویل؟

هغه موسکۍ شوه، په ټولگي کې يې يو خوا او بل خواته وکتل، ویل يې:

ته نو په دومره آسانی سره غواړې چې د ملک فتح خان لور کوژده کړې؟

هغه غلی شو، یو دوه شپې يې هېڅ خبرې ونه کړې، بیا يې ویل: ته لکه چې په ما باندې د او سپنو پښې زړوې او بیا راسره کوژده کوي؟

سولې سترگې د شمشاد سترگو ته ښغې ونيولې ویل يې:

نو زړه دې څه غواړي؟

دې وخت کې ټولگي ته د هغوی ټولگيوال رانوتل، ملگري يې تلوسې ورته وکتل چې سوله او شمشاد بوخ د ټولگي په کڅ کې ناست، یو او بل سره يې مرکه ډېره خوږه پیل کړې، ویل يې: کیسې مو خلاصې دي که مونږ له ټولگي بېرته ووځو؟

شمشاد وخنډل ویل يې:

تلوسې ته څومره له خبرو ډکه يې، مونږ به د څه شي خبرې وکړو، هسې مو د پایلیک لیکلو ته اندېښنه ده، خپلو کې يې په اړه وغږېدو چې څه وکړو؟

د اتم سمستر دا ورځې هم تېرې شوې، شمشاد ته استادانو د مونوگراف لیکلو موضوع د عرفاني ادبیاتو په برخه کې او سولې ته يې د ښځو ونډه د لنډيو په لیکلو او ویلو کې ورکړه.

درسونه همداسې په عادي توگه روان و، د نورو ټولگيوالو نه وړاندې سولې او شمشاد خپل پایلیکونه تیار کړل، د مني علامې په ځینو ونو باندې راڅرگندې شوې، میوې پخې وې، په کلي کې د منو یوې ونې ته ودرېده، یوه زېره مڼه يې ترې

راوشکوله، له منې سره یوه زېره پانه هم له ونې راولوېده، شمشاد حیران دې پانې ته وکتل، بیا یې ژر له خپله جبهه هنداره راووسته، په چپه لاس کې یې خپل مخ ته مخامخ هنداره ونيوله، په بڼې لاس یې په وېستو کې د گومنځې په خپر گوتې کش کړې، وې لیدل چې خپله هم د میینتوب درد اود ورونو غم لکه د مني پانه زېر کړی، ژر د یوې غټې ونې لاندې کېناسته، پاس منو ته یې وکتل چې په ونه کې ښکته راخوړندې دي، بیا یې د ونې په ډډ باندې تکیه وکړه، اوږد آسویلی یې ووسته، تېلفون ته یې لاس کړ، د خپل گلکسي تېلفون په ښیښه یې له خاورو ډکې گوتې تېرې کړې، د سولې شمېره یې ډایله کړه، هغې تېلفون اوکې کړ ویل یې:

په ما مینه شمشاده څنگه یې؟

شمشاد ویل:

ښه یم دومره ډېر ښه نه، اوس مې د میروس اکا په بڼې کې یوه مڼه له ونې وشکوله، بیا مې هنداره کې خپل مخ ته وکتل، دې مني زه هم لکه د مني پانه زېر کړی یم. سولې ورو ورو وخنډل، ویل یې:

آه خومره گیلې کوې، خیر دی بیرته به تیار شې او رنگ به دې تر او تازه شي

شمشاد وخنډل، ویل یې:

نا! غم غم د میینتوب دی، درې میاشتي تېرې شوې چې زما کورنۍ ستاسې کور ته د ریباری لپاره درغلي خوتاسو د هو او نه ځواب مونږ ته نه دی رالېږلی، نه پوهېږم، حیران دریان یم چې دا وړی به شړی شي کنه خوتمه مې لا په زړه کې شته او همت له

لاسه نه ورکوم، پرون هم درباندي مین وم، نن هم او سبا به هم درباندي مین واوسم.

سوله مسکۍ شوه، ویل یې:

ما د هماغې ورځې په سبا مور او پلار ته ستا په اړه وویل چې شمشاد سره مې کوژدې کولو ته زړه دی ته نو اوس زړه مه خوره چې لڅیره فارغ شوو بیا به کوژده هم وشي، صبر ولره، بېرته ښه نه ده.

شمشاد ویل:

ای! ته ریښتیا وايي؟

هغې ویل:

هو نو ما کله تاته دروغ ویلي دي چې اوس یې درته ووايم. اړیکه دواړه سره پرې کړه، څو ورځې نورې هم تېرې شوې، منوگرافونه یې دفاع کړل او د پوهنتون د فراغت غونډه هم برابره شوه، د فراغت په ورځ شمشاد د دریخ په سرویاندي کوله، په تور واسکت او سپین کالیو کې بیخي ښایسته شوی و، سولې خو څه چې نورو هم زړونه پرې بایلل، د سولې مور غوتۍ په همدې ورځ په زړه کې ومنله چې لور به یې شمشاد ته ورکوي.

درې ورځې وروسته تر فراغته، ملاله بیا د سولې دوی کور ته د ریباری لپاره راغله، فتح خان په دې پلمه ځواب ورکړ چې گنې په خپلو کې یې سلامشوره نه ده کړې، بیا یې ملالې ته ویل: وریندارې! ښایي زمونږ او ستاسو خینې سره ونه شي خومونږ به بیا هم په دې اړه وغږېږو، دملالې سترگې له اوبسکوډ کې ډکې شوې، په کوټه کې یې غوتۍ او فتح خان ته په ځیر ځیر

وکتل، په زړه ماتې توگه د فتح خان له کوره د خپل کور پر لور روانه شوه.

له مني تر پسرلي شمشاد ددې سربېره چې د خان لپاره د دندې پيدا کولو په هڅه کې و د سولې په خپلولو پسې يې هم په خان شپه او ورځ يوه کړې وه، تر پسرلي پورې يې ملالۍ، نوميالی او جانباز پرې ستړي کړل، څوارلس واره يې د سولې ريباري وکړه خو فتح خان خپلې دوه پښې په يوه موزه کې اچولې وې چې شمشاد ته يې لور نه ورکوي.

دوه شپې وروسته بيا ملاله، نوميالی او جانباز په توره شپه د ملک فتح خان کور ته راغلل، جانباز ويل:

مونږ ريباري ته راغلي يو او دا وار به خامخا مونږ ته سم ځواب راکوي

پرته له سولې او مور يې نور هېڅوک راضي نه و چې دا کوژده دې وشي، ملک فتح خان نورې پلمې پيدا نه کړې، ويل يې:

جانبازه ياره! شمشاد ښه هلک دی، دنده نه لري او زه مې لور داسې چا ته نه ورکوم چې څوک دنده ونلري، او بله خبره داده چې زه لس لکه افغانۍ ولور غواړم، خپه نه شئ، تاسو زما د خيښۍ زور نه لرئ

د سولې زړه هم نور کور ونيوه، داسې وه لکه په تاوده طبخي چې ولاړه وي، کور او کوټو ځای نه ورکاوه، هره شپه به يې د شمشاد په اړه فکرونه کول، ورځ په ورځې يې رنگ زېږېده، څو واره يې مور په ښار کې تر ډاکټره بوتله خو پښه پښه درملو پرې هېڅ تاثير نه کاوه او ورځ په ورځ د ميښتوب درد نوره هم کمزورې کوله، بله ورځ يې مور ته ويل:

زه يو خاوند حق لرم او غواړم چې له شمشاد سره واده وکړم، پلار مې په دوه درې کلو کې تر ټولو شتمن سپړی دی، دی نو پيسو ته څه اړتيا لري چې لس لکه ولور غواړي، اخر ما په پيسو خرڅوي؟

مور يې غلې شوه، سر يې په زنگنو کېښوده، ويل يې:

سمه ده، زه دې د پلار سره په دې اړه خبرې کوم

دوه شپې وروسته ملالې خپل زوی شمشاد ته ويل:

زويه د سولې پلار آسمان په ډبرو ولي، تمه نلرم چې هغه دې له مونږ سره خېښي وکړي، ډول ډول پلمې کوي، راځه زويه د يو بل چا کور ته به د ريباري لپاره لاړه شم، څه يې کوي، سوله ښه جلی ده خو مونږ ته يې نه راکوي.

شمشاد خپل سر په زنگنو کېښوده، ويل يې:

مورې! پرته له سولې زه هېڅ بله نجلۍ نه کوم، دوی په همدې خبرو بوخت و چې سولې د شمشاد ټيلفون ته زنگ وواهه، شمشاد يې له مور ه يو څه لرې لاړه، سولې سره يې په ټيلفون کې خبرې پيل کړې، سولې ويل:

شمشاده! قربان دې شم، پلار مې نه درکوي او ما درسره ژمنه کړې، راته گران يې، بې تا راته ژوند ناشونی دی، نه شم کولای يواځې واوسم او يا له بل چا سره کوژده وکړم.

شمشاد ويل:

خوږې! پنځلس ځلي مې کورنۍ ستاسو کور ته د ريباري لپاره درغله، څه وکړم، ته راته يوه لاره راوښيه چې څه وکړم او له کومو لارو مخ ته لاړ شم.

سولې د زړه په زور وویل:

میینه یم منکره نه یم

که شینکی خال مې د چرو په څو کو ځینه

شمشاد غلی شو، سولې ویل:

غم مه کوه دوی چې ما خرڅوي ماته یې هم لارې معلومې دي  
چې څه وکړم، دوه لکه افغانی لرم او طلايي لاکت به مې هم خرڅ  
کړم او دواړه به کوم بل هېواد ته پټ وټنښتو.

شمشاد د زړه په زور وخنډل ویل یې:

خپل کچکول به گرځومه خپل رباب به ټنگومه  
باباگان به رالرزومه شاه زلمي بيدارومه

د قام خیر به ټولومه د پښتو پټ به ساتمه

خپل کچکول به گرځومه

سولې ویل:

ښه نو چې داسې ده، ته کوم ملاته لار شه او زما په لار باندې  
تاویدونه وکړه څو چې په تا مهربانه شي او مادرته درکړي.

دا دا مې نه درکوي تاله

راشه زما په دا دا وکړه تاویدونه

هغه ویل سمه ده.

د همدې شپې په سبا باندې کوز کلي ته لاره او هلته ملا برپتور  
ورته تاویدونه وکړل، هغه لاپې زیاتې وکړې چې فتح خان به یې  
تاویدونه ژر مهربانه کړي.

لس ورځې همدا تاوید سولې د خپل پلار د کوټې په دروازه  
باندې راځوړند کړ، بیایې شمشاد ته ویل چې بیا ریباران  
راولپړه، جانباز، ملاله او نومیالی بیا ورغلل، د ریباري یادونه  
بې ورته وکړه خو فتح خان چې په خپل خره سپور و او د هېچا  
خبره یې نه منله ټینګار یې کاوه چې شمشاد ته خپل لور نه  
ورکوي او بیا یې ریباران ځواب کړل چې خېښي ورسره نه کوي.  
یوه ورځ وروسته سولې شمشاد ته په پیغام خونه کې ولیکل:

دادا په هېڅ نه رضا کېږي

د درواغجن ملا دې ورک شي تاویدونه

دوه میاشتي نورې هم تېرې شوې، دا ورځې نور په شمشاد او  
سولې داسې تېرېدې لکه د دوزخ په منځ کې چې ولاړ و اوسې،  
ورځ پرې اونۍ، اونۍ پرې میاشت او میاشت پرې لکه د کال په  
څېر تېرېده.

۲۹ ځلي د شمشاد کورنۍ ریباري وکړه، د کلي ټول مخور  
کسان یې په فتح خان سترې کړل خو هغه لا په خپله خبره ولاړ و.  
دېرشم ځل ریباري ته د شمشاد دوی د څانګې امر استاد  
جهانزیب، جانباز، د جومات امام مولوي جمعه دین او ملاله  
ورغلل، مولوي جمع الدین په خپلو زبیره لاس وواهه، دوه درې  
آیتونه او حدیثونه یې تلاوت کړل، نصیحتونه یې وکړل، فتح  
خان په کوټه کې سر ټیټ نیولی و او سترګې یې په قالینه خېښې  
کړې وې، په تروش تندي یې جانباز ته وکتل، ویل یې:  
جانبازه! زه به مې لور شمشاد ته ورکړم خو لس لکه روپۍ  
غواړم

جانباز ژر خوله راټوله کړه، نښوار يې د قالينې له څنډې لاندې توف کړل، په کوټه کې ايسته ايسته وکتل، ټول غلي و، ويل يې:

فتح خانه هونبیار سړی يې، په کلي او کور کې درې لکه ولور دی نو تا ولې دوه پښې په يوه موزه کې کړي او د بل چا خبره نه اوري؟

د شمشاد او سولې دوی آمر استاد جهانزیب ويل:

گورئ! شمشاد او سوله دواړه زما محصلين و، زحمت مې ورسره گاللی حق لرم چې ولور زیات یا کم کړم، اوه لکه افغانی سمې دي، فتح خان هېڅ ونه ويل:

جانباز په خپل ځای کې له غصې تور او شین واوبسته، ويل يې: سمه ده فتح خانه ورشه، دستمال راوړه، د خپل زاړه واسکت د چپ اړخ له جېبه يو لکه افغانی راوويستې او د فتح خان په مخ کې يې کېښودې.

د سولې ورور پاڅون ژر کورته منډه کړه، غوټی او سولې ته يې ويل:

ريبارانو سره جوړ راغلو په اوه لکه روپي مو خېښي وشوه، يو دستمال راکړئ چې ور يې کړو.

دستمال دوی د فتح خان له کوره بيرون کړ، چای څکللو او مجلس کولو ته هم تم نه شول، جانباز له ټولو ځان مخکې کړ، دستمال يې په اوږو اچولی و، د شمشاد دوی په کور ورننوته، د حويلی په انگر کې يې په لوړ غږ نارې کړې چې چيرته ياستئ دستمال مې راوړ.

ملاله نوميالي له لاسه ونيوله اوله کوټې يې بيرون راوويسته، ويې ليدل چې د جانباز په اوږو دستمال پروت دی، لېمې د چاکليتو ډک پاکت راوړ او په جانباز يې وشينده، زرکې خپل بکس په بېره خلاص کړ، د څو کلونو وړاندې گلان يې راوړل او د شمشاد په غاړه کې يې وړ واچول.

خوشالي وه، شمشاد او سوله دومره خوښ و چې حد يې نه و، لېمې چمبه راوړه، ملالې په ناستې له چمبې غږونه ووېستل، نوميالی يې د شمشاد په مخ کې گډ کړ، بيا د شمشاد دوی د سولې مشر استاد جهانزیب او مولوي جمعه الدين دننه د حويلی انگر ته راغلل، ملالې ته يې مبارکه ورکړه، مولوي جمعه دين ويل:

خدای ج دې دواړه سره واړه او زاړه کړي، نور هغوی روان شول د همدې ورځې په سبا سولې او شمشاد دواړو په ټيلفون سره خبرې پيل کړې، د خوشالی او مينې خبرې، شمشاد ويل:

سولې! ديرش واړه مې ريباران کور ته درولېږل، اوس د اوسپنې پښې نشته که هغه هم وای نو زړېدې هغې کت کت وځنډل ويل يې:

شمشاده! که دې همداسې ژر ژر ريباران نه وای رالېږي او جانباز اکا زیات ټينگار نه کولای زما او ستا کوژده هېڅ سره نه کېده، پلار مې هېڅ نه راضي کېده، ته گوره آن د ملايانو تاویدونو هم پرې تاثير ونه کړ، شمشاد ورو وځنډل ويل يې:

ټول ټولگيوال خبر شوي چې ما او تا سره کوژده وکړه، ټول زنگونه وهي، بيا يې آسمان ته وکتل چې ورېځې په حرکت کې دي، کله د لمر سترگه پناه کړي، ويل يې:

سولې! آسمان ته گورم کله کله ورپخې د لمر سترگه پناه کوي، داسې وخت دې رانه شي چې تا څوک له مانه پناه کړې او رانه لرې شي.

هغې په کړس وخنډل، ويل يې:

اوه لکه روپۍ پيدا کول آسانه کار نه دی، يو لک روپۍ موزما پلار ته ورکړي د شپږ لکه افغانیو نورو پيدا کول به دې يا په کلي کې زور کړي او يا به دې له هېواده ورک کړي.

شمشاد غلی شو هېڅ بې نه ويل، دې وخت کې د شمشاد ملگری بنایسته خان د هغه خواته راغی، ويل يې:

شمشاده! مبارک د ملک فتح خان له لور سره دې کوژده وکړه، پرته له دې چې له سولې سره شمشاد مخه بنسه وکړي اړیکه يې پرې کړه.

دوه شپې وروسته جانباز، نوميالي او ملالی یو لک افغانۍ نورې هم ملک فتح خان ته ور وړې، دپاتې پنځه لکه افغانیو پيدا کولو ته د ملالی توره تبه وه، تر هر لمانځه وروسته به يې دعا گانې کولې چې خدایه ج ته پخیر د شمشاد واده وکړې، وختونه همداسې تېرېدل، منی راوړسېده.

بله ورځ شمشاد چې لوستی و خپل وریرونو ته يې زده کړه ورکول پیل کړه، خپلو بې پلاره وریرو ته يې ويل: لوستی کاکا دې درنه څار شي درس ووايي، زده کړې مو له سیالانو سره سیال کولای شي، بیا يې خپلې وریرې بسو ته ويل:

خوږې بسو ته به ډېر درس وایي زه غواړم له تا په راتلونکې کې ډاکټره جوړه کړم او له وراره گل مې نعمت جان انجنیر.....

د مني په لومړيو ورځو کې شمشاد او مور يې ملالی د څرگند خان کور ته په میلمستیا تللی و، ناڅاپه کلي کې د جگړې آوازه خپره شوه، یوه بل ته ویل چې نن شپه جگړه کېږي، دا خبره په کلي کې زیاته شوه، ورو ورو له کلي کورنۍ په وتو شوې، ځینو ځوان خپل څاروي هم په مخکې واچول او هغه کلو ته روان شول چې د جگړې آوازه پکې نه وه.

نوميالي شمشاد ته زنگ ووايه، ويل يې:

شمشاده! رانه شی چې په کلي کې د جگړې آوازه توده ده مونږ هم ښار ته درځو

هغه ويل:

پخیر راشئ

مازديگر مهال يې نوميالي خپله مېرمن، ورېرونه او درېواره وربندارگانې په خپل موټر کې کینولې او د ښار پر لور روان شول، د نوميالي په گډون یولس ماشومان او ښځې په دې موټر کې سپرې وې، له خپل کلي تېر شول څو ښار ته ځان ورسوي، دوی له دې وېرې تنبېدل چې په کور يې مرمۍ ونه لږېږي، څوک مړه او تپیان نه شي خو دوی له په خپل هغه قسمت ناخبره و چې لا دمخه يې انتظار باسي، په لاره کې ددوی موټر یوه څښ کړل شوي ماین ته برابر شو، درز شول، سراجو موټر ټوټې ټوټې شو، د بل کلي خلکو رامندې کړې، گوري چې د انسانانو د غوښو او د موټر ټوټې پرته دي، کلیوالو د مړو ټوټې راټولې کړې، د ټولو له سترگو او ښکې روانې وې، حیران حیران یوه بل ته کتل، ټول کلي هڅه کوله چې په ماین چاودنه کې وژل شوي کسان وپېژني چې څوک دي، د ماین له ځایه سل متره لرې یوه

ټوټه بنکارېده، ددې کلي يوه اوسېدونکي چې تر لسم ټولگي  
بې ښوونځي لوستی و ورمندې يې کړې، واسکت نيم پاتې و،  
جېب يې وکوت چې پکې پېژندپاڼه پرته ده، ژر يې په پېژند پاڼه  
سترگې ورڅښې کړې، بيا يې خپل تندي ته پرق ورکړ، ويل يې:  
وا خلکو! معلوم شول چې دا وژل شوي څوک دي، دغه ده  
پېژندپاڼه يې، يو وژل شوی نوميالی نوميرې د کوز کلي  
اوسېدونکی دی، هغه چې دا دوه درې کلونو کې يې څلور  
ورونه مړل شول.

ماښام شو، د برکلي ملک انارگل د کوز کلي ملک فتح خان ته  
زنگ وواځه، ويل يې:

څو دقيقې وړاندې يو سراچه موټر زموږ کلي سره نژدې ماین  
والوزاوه، سپاره کسان پکې لکه چې ښځې او ماشومان دي،  
ټول مړه شوي دي، هېڅ نه پېژندل کېږي، بيا يې ويل:  
د واسکت يوه ټوټه مو پيدا کړه، پېژندپاڼه پکې پرته وه، يو  
وژل شوی نوميالی نوميرې ستاسې د کلي دي.

فتح خان په بېرې ويل:

اوس ريښتيا وايي؟

هغه ويل:

هو زموږ کلي خواته ژر له څو نفرو سره راشه.

د سولې په سترگو تور ماښام شو، ژر يې د شمشاد ټيلفون ته  
زنگ وواځه، هغه ټيلفون اوکې کړ، سولې ويل:

ته چېرې يې؟

شمشاد ورته ځواب ورکړ چې زه او مور مې د څرگند په کور کې  
يو او له نوميالي لالا سره مې نور ټول راروان دي، ويل يې:

ولې څه خبره ده.

سوله غلې شوه، بيا يې ويل:

همداسې په کلي کې د جگړې آواز ه ځکه مې دې پوښتنه وکړه  
بياغږېږو.

فتح خان د ماین ځای ته ځان ورساوه، ويې ليدل چې د شمشاد  
دوی ټوله کورنۍ وژل شوې، دې وخت کې يې مېرمنې غوټۍ  
ورته زنگ وواځه، ويل يې:

ملکه شمشاد او ملاله د څرگند کور ته تللي و، ته دا وژل شوي  
وگوره چې څوک دي

فتح خان ويل:

سمه ده، په مخه ښه

فتح خان او جانباز دواړو د وژل شوو د غوښو ټوټې ټولې کړې،  
ژر يې بل موټر راوغوښته او د يوولس وژل شوو د غوښو ټوټې  
يې پکې بار کړې، په وژل شوو کې د لېمې، او هوسۍ جسدونه  
لږوغ و خود نوميالي، زرکې او نورو ماشومان مړي هېڅ نه  
پېژندل کېدل، مخصد يې غوښې سره راټولې کړې.

جانباز ويل:

مړي به له ښاره څښ کړو، ښايي په کلي کې جگړه وشي، مړي  
يې په موټر کې بار کړل او د روغتون په لور روان شول څو هلته  
هر مړی تر پېژندو وروسته په کفن کړي او تابوت کې يې  
کېږدي.

فتح خان خپل ټيلفون راوويسته، څرگند ته يې زنگ وواځه،  
ويل يې:

له کورنۍ دې يوڅه لرې لارې لارې شه کار د سره لرم  
هغه ويل:

سمه ده وایه لرې لارم.

فتح خان ويل:

نوميالي دوی له جگړې درتښتېدل، موټر يې ماین ته برابر شوی  
او ټول پکې وژل شوي دي، ته يې مور او شمشاد مه خبروه، يوه  
بانه ورته وکړه او د روغتون په لوري را روان شه مونږ مړي  
په موټر کې بار کړي دي او در روان يو.

ټوله شپه، څرگند، فتح خان او جانباز په روغتون کې هم ژړا  
کوله او هم يې مړي په کفن او تابوت کړل، څرگند به چې د  
خپلې لور لېمې او زوم نوميالي مړي ته ودرېده چېغې به يې  
بيخي په لور غږ شوي.

يولس جنازې يې په کفن کړې او تابوتونه يې وړلو ته تيار کړل،  
د سهار ملايانو چې اذانونه پيل کړل جانباز دوی مړي په  
امبولانسونو کې بار کړل، فتح خان سولې ته زنگ وواهه، ويل  
بې:

لورې شمشاد او ملاله جوړ دي نور ټول وژل شوي دي، ډېر مړي  
ټوټه ټوټه دي، هېڅ نه پېژندل کېږي، جنازه يې يولس بجې کوو،  
ته او مور دې راشئ، نور يې ټيلفون پرې کړ.

سهار يې مړي د څرگند د کور پر لور روان کړل، څرگند د خپلې  
لور لېمې او زوم نوميالي مړي چې په يوه موټر کې بار کړي و  
سرتو ته يې ناست و او تر خپل کوره يې لېمې لېمې اوښکې تويې  
کړې.

لا سمه رڼا شوې نه وه چې فتح خان او جانباز دوی د څرگند کور  
ته يوولس جنازې ور وړې، جانباز دوی جنازې د څرگند کور ته  
نويستې، له مخامخ کړکۍ د شمشاد، ملالې او د څرگند د  
کشرې لور شيبې سترگې په جنازو ولگېدې، يوناخاپه چېغې  
شوې، ټولو په چېغو جنازو ته رامنډې کړې، ملالې ويل:

جانباز! دا څوک مړه شوي دي؟

جانباز خړ خادر خپلو سترگو ته نيولی و او غلی ولاړ و، په دې  
وخت کې فتح خان او څرگند بل تابوت د حويلې انگر ته رادننه  
کړ، فتح خان ويل:

ملالې خورې! څه چې د خدای رضا وي، ستا زريالی، نگورگاني  
او لمسيان ټول په لاره کې په خښ شوي ماین و برابر شوي، يو  
هم جوړ نه دی، بيخي مړي پېژندل کېږي نه، موټر يې په بم  
الوتی، شمشاد د خپل خسر د دې خبرو په اورېدو سره په لور غږ  
چيغې پيل کړې او ملاله په خپل ځای کې راو لوېده، د څرگند  
کورنۍ او شمشاد په زوره زوره کوکاري وهلې، ملاله بې هوبښه  
پرتو وه، شپې لږ د بورې شربت په خولې کې ورخشاوه او نور د  
خپلې خور لېمې د تابوت سرته کېناسته.

فتح خان او جانباز غلي ولاړ و، له سترگو يې لارې لارې  
اوښکې روانې وې، د څرگند گاونډيان په منډه د هغوی کور ته  
راغلل، په دروازه کې ټول لاس ترزنې ولاړ و، عمر خوړلې ښځې  
تابوتونو ته حيرانې ناستې وې، دوه بوډيو د ملالې مخ ته يخي  
اوبه ورشيدلې او د بورې شربت يې په خوله کې ورخشاوه چې  
بېره په هوبښ راشي.

فتح خان او جانباز بیرون ووتل، د څرگند کلیوالو ته یې د کبر د کیندلو دنده ورکړه، اته بجې شوې چې د شمشاد دوی خپلوان او کلیوال هم راوړسېدل، هره ډله سپین سرې نسجې به چې د څرگند په حویلی رانوتې ورسره سم به چیغې په حویلی کې خو برابره زیاتېدې، غوتې او سوله هم راوړسېدې، غوتې ملالې ته ورمندې کړې خو ملاله بې هوښه په خپل ځای کې پرته وه د سولې له سترگو او نسکې روانې وې، مخامخ شمشاد ته ودرېده، بیا یې یو یو مړی وکوت، خو شیبې وروسته ملاله په هوښ راغله، وې لیدل چې دنگورگانو مړي یې پېژندل کېږي خو د زریالی او لمسیانو مړي یې ټوټې ټوټې دي، په لوړ غږ یې چیغې وهلې، غوتې له یوه لاسه او سولې له بله لاسه نیولې وه، د هر مړي سرته به یې چې وروسته سوې سوې کوکې به یې کولې او پرې ورتېټېده به.

د مور چیغې یې چې ډېرې شوې شمشاد بې هوښه شو، سولې ژر ورمندې کړې، نور د کلي سپین سرې نسجې او خپلوانې یې راغلي، سوله لرې ودرېده.

ټول حیران حیران ولاړو، یولس بجې شوې، جانباز او فتح خان د څرگند کور ته رانوتل، جانباز ویل:

هلئ ژر ژر مړي وگورئ چې وخت پوره دی جنازې کوو، مړي ډېر دي ترڅو یې چې خښوو ناوخته کېږي، دوه درې شیبې غلي غلي هغوی په خپل ځای کې ودرېدل، بیا جانباز په دروازه کې ولاړ ځوانانو ته لاس وخواز او، ورته ویل یې جنازې پورته کړئ

دې وخت کې چیغې ډېرې شوې، د ملالې، شمشاد، شیبې او سولې په گډون ټولو خپلو او پردیو نسجو چیغې ووهلې، آن

دومره په لوړ غږ چیغې وهل کېدې چې فکر به دې کاوه آسمان کړنگیږي.

ټولې یولس جنازې د څرگند له کوره خاورو ته وسپارل شوې. شپږ میاشتې تېرې شوې، شمشاد په دې موده کې هڅه وکړه چې چیرته دنده ځان ته پیدا کړي خو د زور او زرد نه شتون له امله چا دنده ورنکړه، بله ورځ تر سلا مشورو وروسته شمشاد او ملاله د جانباز کور ته ورغلل، ملالې ویل:

زه خو تباہ شوم، کور مې په مرگ سپېره شو، جانبازه وروره یو لک افغانی به نورې مونږ فتح خان ته ورکړو، لږ زاری به هم ورته وکړو که مونږ ته واده راکړي، جانباز په خپل ځای کې وپشېده، ویل یې:

فتح خان ډېر بل ډول سړی دی فکر نه کوم چې د خپلې لور ولور دې درې لکه افغانی واخلي او نورې دې معاف کړي.

ملاله او جانباز یې په توره شپه کور ته ورغلل، یو لک افغانی یې ورو سپارلې، ملالې ساړه ساړه آسویلي وویستل، بیا یې ملک فتح خان ته ویل:

ملکه وروره! خپله ناروغه یم، په لاره گرځېدی نه شم، او ورځ په ورځ مې ناروغي زیاتېږي بسایي چې ښه نه شم نو خیر دی که دا نورې پیسې مونږ ته راوبښې خو مونږ واده وکړو؟

مخکې تر دې چې فتح خان څه ووايي جانباز په خپل ځای کې په گونډو نیغ کیناسته، ویل یې:

خومره د ډوډۍ لگښت چې کېږي ملک فتح خانه هغه به زه راوړم، اوس ددوی ټوله کورنۍ تباہ شوه، دا ښه مونږ سره وکړه

او واده راکړه خو جانباز تندى تروش نیولی و او خپلې پښې یې په یوه موزه کې کړې وې چې د لور ولور یې کم نه اخلي. یو کال نور هم تېر شو، شمشاد ټولو حکومتی ادارو ته لارڅو دنده پیدا کړې خو چا ورته دنده ورنه کړه ځکه د دندې معیار د وطن په ډېرو ادارو کې د وړتیا او پوهې پرځای اړیکې، زور او زرو، بله ورځ د سولې دوی کور ته ورغی، له ډېرې مودې وروسته یې له خپلې کوژدنې سولې سره ولیدل، د شمشاد رنګ زېر اوښتی و او د کورنۍ د یوولسو غړو مرګ بیا بیخي داسې تک تور اړولی و چې هېڅ پېژندل کېده نه. سولې ته یې ویل:

چې له پوهنتون فارغه شوی یم دغه ده یو نیم کال تېر شو خو دنده مې پیدا نکړه، بیا یې د هغې په تور و زلفو لاس وواهه، سولې یې سترگو ته وکتل، د شمشاد سترگو کې ډنډ اوښکې ولارې وې، د یوې اوږدې بیوسۍ تصویر یې د سترگو په نینګک کې ښکارېده، نېغ نېغ یې ورته وکتل بیا یې د خپل بکس په لور روانه شوه، په سنډو یوه ګڼډل شوي سپین دستمال کې تاوکړې یو لک روپې یې راوړې، شمشاد ته یې ویل:

دا پیسې واخله، سبا مې پلار ته راوړه چې دی پرې مور شوي او خپته یې پرې ډکه شي. هغه پیسې په جیب کې واچولې او د خپل کور په لور روان شو. شپږ میاشتې نورې هم تېرې شوې، شمشاد دنده پیدا نه کړه، ځمکې ځای نه ورکاوه، ملالی همدا یو لک روپې فتح خان ته راوړې، ویل یې:

ملکه وروړه دا یو لک روپې هم واخله خو خیر دی زمونږ واده راکړه نورې پیسې نه لرو، زوی مې دنده نه لري، اخر څه وکړو خو فتح خان په تریو تندې ویل: ما خو په لومړیو کې درته ویلي و چې کم ولور نه اخلم، جانباز شاهد دی اوس مې نو ولې غموئ. لس واړه ملاله د فتح خان کور ته راغله خو هغه په دې پلمه چې درې لکه افغانۍ ولور یې پاتې دي نو واده یې ورنه کړ. بله ورځ شمشاد او مور یې په کور کې ناست و، شمشاد ویل: مورې! دنده مې پیدا نه کړه که دې خوښه وي ته یو کال د جانباز اکا په کور کې واوسېږه او زه به ایران ته لار شم، درې لکه افغانۍ به وگټم او را به یې وړم خو ولور خلاص شي او فتح خان راته واده راکړي. ملالی دا شپه په ژړا تېره کړه، د همدې شپې په سبا یې شمشاد ته ویل: سمه ده زویه، زه د جانباز په کور کې اوسېږم او ته نو ایران ته لار شه، د خسره غمه دې ځان بې غمه کړه. په همدې ورځ د سولې دوی کور ته ورغی، هغې سره یې ستړي مه شي وکړه، سولې په خپلو وېښتانو مخ ته وواهه، شمشاد ته یې کټ کټ وخنډل، ویل یې: ته څومره خوږ شوی یې، ډېر مې یادېږې، څه وکړم پلار مې ضد نیولي او نغواري چې ژر مې تاته در واده کړي، شمشاد غلی شو، سولې ته یې په ځیر او په مینه وکتل، ویل یې: تر څو به دلته بې دندې گډم، پلار دې پیسو ته هېڅ اړتیا نه لري، ماته د زوم په سترگه نه گوري دوښمني یې راسره پیل

کړې، بيا يې د کوټې چت ته وکتل، د سولې ورته پام شو چې په سترگو کې يې اوبسکې ډنډ دي، ويې خندل، ويل يې: شمشاده وځانده، څومره په سختيو دې خپله کړم او څومره په آسانۍ به مې واده کړې، غم مه کوه دا وختونه تېرېږي.

شمشاد ورته مسکې شو، وروستی ځل يې ورته له نژدې وخنډل، ويل يې:

سولې خوږې! ما او مور مې مشوره وکړه چې دا پيسې دلته نه پيدا کېږي، دنده نلرم نوزه به سبا ايران ته لاړ شم، خدای پاماني ته راغلی يم

سولې نه غوښتل چې شمشاد ته د تلو اجازه ورکړي خو د پلار فتح خان له ضده يې خپل زړه راغت کړ، دا د زهرو غړپ يې هم وکړ، شمشاد ته يې ويل:

ورځه لاړ شه، زما قسمت به همدا و، بيا يې آسمان ته لاسونه پورته کړل، ويل يې:

خدايه! په څنگه يوه کورنۍ کې دې پيدا کړې يم چې پلرونه خپلې لوني د ولور په نامه خرڅوي، بيا يې آه کړل نور غلې شوه، سترگې يې پټې کړې، دا شېبه دواړو ته ډېره سخته وه، شمشاد سولې ته وکتل چې سترگې يې پټې نيولې دي، آه يې کړل او د خپل کور پر لور روان شو.

سبا د ايران په لوري وخورېده، شل ورځې يې په لاره کې تېرې کړې، سختۍ يې په ځان وگاللي، اته مياشتې يې په ايران کې تېرې کړې، په دغه موده کې يې ۱۵۰۰۰۰ افغانۍ نورې هم راوېرېلې خو لاهم ۱۵۰۰۰۰ نورې افغانۍ کمې وې خو د سولې اووه لکه افغانۍ ولور و خلاص شي.

شمشاد ته په ايران کې سوله او سولې ته په افغانستان کې شمشاد يادېده، هغه مينه چې تړون يې په ډېرو ستونزو او ننواتو شوی و خو ستونزو دواړه يوه اوږده بېلتون ته اړ کړل، څلور مياشتې نورې هم شمشاد په ايران کې تېرې کړې، د مساپرۍ يې کال پوره شو، دا يو کال په شمشاد باندې داسې تېر شو لکه سل کاله يې چې مساپري کړې وي، هره ورځ به يې سوله او خپله مور ملاله يادېده، ډېرې شپې به يې د سولې په ياد کې په رڼو سترگو سبا کولې.

ډېرو اندېښنو او غمونو ناروغ کړ، په خپله کوټه کې پروت و، تودې تبې نيولې و، سوله يې په زړه راوگرځېده، هغې ته يې زنگ ووايه، ورسره خبرې يې پيل کړې.

ويل يې:

سولې! دعا راته کوه ناروغ يم، ستا اندېښنو بيخي داسې تک تور کړی يم لکه اور لونی، دا شل ورځې کېږي چې هېڅ کار ته هم نه يم تللی، چې سترگې پټې کړم ته او ملاله ادې مې يادېږئ، بيگا مې هم په خوب ليدې، اوف يې کړل او خپلې غزولې پښې يې راټولې کړې، بيا يې ويل:

مينه دې اور دی او په ما پور دی

رنگ مې تک تور دی غم دې زور دی مړ به شمه

سولې د شمشاد دا خبرې واورېدې، په ژړا شوه، د خپل ټيلفون په ښيښه کې يې د شمشاد انځور ته وکتل، په ډېرې بېوسي سره يې ويل:

خدای دې د خولې لارې دارو کره

زه درتلی نه شمه دعا درته کومه

شمشاد ورته ویل:

سولې که بڼه شوم لڅیره نیت مې دی چې ترکیبې ته واورم، هلته کارونه زیات دي، یو کال ترکیه کې کار کوم او بیا افغانستان ته درځم واده کوم.

سولې خپل زړه غټ کړ، ورته ویل یې:

افرین زمریه، غم ونه کړې په نارینه دا ورځې راځي، په زحمت پسې راحت شته، مخکې تردې چې دواړه مخه بڼه وکړي اړیکه یې پرې شوه، په اصل کې همدا اړیکه ددوی وروستی وه.

درې ورځې وروسته شمشاد بڼه شو، ملالې مور او جانباز ته یې زنگ وواځه، هغوی ته یې ویل چې غواړي ترکیبې ته واورې، خدای پاماني یې ورسره وکړه، د خپل کلیوال زېږوک، لعل جان او غنمرنگ سره د ترکیبې په لور روان شو، لاره کې یې زېږوک ته ویل:

چې ترکیه کې دوه لکه افغانی پیدا کړم یوه ورځ هم نوره پکې نه تېروم، ځم افغانستان ته او خپل واده کوم.

ترکیبې ته دوی په ناقانونه لارو تلل، د سین د لارې د ترکیبې خاورې ته په شپه کې تېر شول، دې وخت کې لعل جان ته زنگ راغی، ټیلفون یې وشرنگېده، د سین څپې ته د ترکیبې پولیسو پام شو، د شمشاد دوی په لور یې څو تنو رامنډې کړې، یوه یې ورباندې ډزې وکړې، د مرمیو یو جاغور یې په دا توره شپه کې په دوی تش کړ، مندې شوې، شمشاد ځان بېرته سین ته واچوه، ملگرو یې دی ونه لیده، ترکیبې پولیس په زېږوک، لعل جان او

غنمرنگ پسې لارل، شمشاد چې هرڅومره هڅه وکړه خو ونه توانېده چې ځان د سین څپې ته کړي.

اوبو کې ډوب شو، په اوبو کې یې هره خواته لاس واچوه، آن ځگونو ته یې لاس واچوه چې ځان پرې وژغوري خو بخت ورسره یاري ونکړه او اوبو ډوب کړ، کله چې د پولیسو پام شو هغه وخت شمشاد اوبو وژلی و.

شمشاد یو عالم هیلې درلودې خو له سولې سره واده وکړې، هغې ته په مینه وگوري، خپله راتلونکې بڼه برابره کړي او د بورې مور ملالې هیلې یې پوره کړي خو له دې نه وڅېر چې په څلورو پنځو زامنو بوره شوې مور ملالې به یې ده هم بوره کیږي. ملاله او سولې شمشاد ته په تمه وې چې د ولور پیسې به گټي خو د ولور پیسو یې سر وخور، پولیسو د هغه مړی له اوبو راووبسته، د ترکیبې پولیسو بلې پوستې زېږوک، لعل جان او غنمرنگ درې واړه یې ونيول، پولیسو له هغوی ټیلفونونه هم اخیستی و، لس ورځې تېرې شوې، په دې لسو ورځو کې د شمشاد ملگري له ترکیبې پولیسو سره بندیان و او دده جنازه هم په سره خونه کې ساتل کېده، په یولسمه ورځ د شمشاد جنازه ورته پولیسو په الوتکه کې بار کړه، لعل جان، زېږوک او غنمرنگ یې هم په همدې الوتکه کې کېنول، درېواړو یوه اوبل ته رډه کتل، الوتکه هوا ته پورته شوه، وروسته تر څو شېبو یې جنازه او دوی د حامد کرزي په نړیوال هوایي ډگر کې ښکته کړل، مرجان او غنمرنگ دواړه د شمشاد تابوت ته ناست و او ژړل یې، زېږوک په هوایي ډگر کې له یوه سرتېري ټیلفون واخیسته، د جانباز شمېرې ته یې زنگ وواځه، ویل یې:

زه زېږوک يم، ترکيې ته اوبستو، پوليسو په مونږ باندې ډزې وکړې، وتښتېدو، شمشاد خان سين ته اچولې و، اوبو وژلې دى، جنازه مو د کابل هوايي ډگر ته راوړسوله، نن شپه يې بغلان ته دروړو ته دې خبر يې د جانباز شونډې ورپېدې، ويل يې:

هلکه دروغ وايې که رينيتيا؟

زېږوک په ژړا شو، ويل يې:

کاکا والا که دروغ وایم غمړنگ او مرجان هم راسره دي، يواځې نه يم نور يې ټيلفون پرې کړ.

ټوله شپه جانباز ويده نه شو، فتح خان يې هم خبر کړ چې په ولور پسې تللى زوم يې د ترکيې اوبو کې غرق کړى دى او مړ دى.

سبا نهه بجې د جانباز کور سره يو سراچه ډوله موټر ودرېده، په کوڅه کې منډې منډې شوې چې هلته جنازه يې راوړه، زېږوک، غمړنگ، مرجان، او بهير جنازه د جانباز کورته راننوسته، جانباز خپل گريوان څېرې کړې، چيغې کړې، ويل يې: وا شمشاده! اوف خدايه!

له کوټې ملالۍ جنازه وليده رامنډه يې کړه، جنازې ته يې خان راوړساره، خان يې پورته کړ او په ځمکه يې ووښته، په خپلو وينستو کې يې گوتې بندې کړې، غوټه وېښتان يې له غمه وشکول، د تابوت د مخ تخته يې لرې کړه چې شمشاد مړ دى، خپل مخ يې د شمشاد په مخ يې خپل مخ کېښوده، بې اختياره يې له سترگو اوبسکې روانې وې، لس دقيقې همداسې يې سرد شمشاد په مخ ورايښى و، بيا يې خان پرمخې په تابوت ور واچوه، ټولو فکر کاوه چې ملاله ژاړي، د جانباز ميرمن رڼا په

بېړه راغله، ملاله يې له لاسو ونيوله، ويې ليدل چې د ملالې زړه درېدلې او په وجود کې يې ساه نه چلېږي. رڼا ويل:

هله جانبازه ملاله ترور ساه نه باسي، دې وخت کې د جانباز د گاونډي ملک سلام بوډى ميرمن ښاپيړۍ حويلۍ ته راننوته، د شمشاد د تابوت ترڅنگ يې وليدل چې ملالۍ اوږده غزېدلې او رڼا يې کله په خوله لاس ږدي او کله يې په سينې لاس ږدي چې ساه باسي او کنه؟

ژر ژر ورته راغله، رڼا ويل:

ښاپيړۍ مورې ته دا وگوره چې ساه باسي کنه؟ ښاپيړۍ خپل لږزيدلي لاسونه د ملالې په خولې او سينې کېښودل، ويل يې:

فکر کوم ساه نه باسي، هلۍ هنداره راوړئ چې په خوله يې ورته کېږدم، بيا معلومېږي چې ژوندى ده که مړه؟

رڼا ژر ورته هنداره راوړه، ښاپيړۍ چې د ملالې په خوله هنداره کېښوده، خپل لاسونه يې وټکول، ويل يې:

خدای ج دې وښيي دا هم مړه شوې ده.

دا وخت نو د جانباز حويلۍ له د کليوالو ډکه وه، خپل او خپلوان يې حيران دريان ولاړ او سلگۍ يې وهلې.

د يوې درېدلې او بورې مور د مهربان زړه په درېدو سره په کلي کې د يوې اولس کسيزې کورنۍ روښانه ډېوه په نږدې يوه لسيزه کې له يوې مخې مړه شوه، خپلوانو او کليوالو ته يې يوازې ساړه اهوڼه او ځورونکي يادونه پرېښودل، ددې آهونو او دردونو په اور کې تر ټولو ډېر درد او سوي د گلونو رنگينې

سولې ته ور ورسېده، د اور او مينې په دې جگړه کې د هغې  
 محبوب سمندرونو واخيست او دا د خپلو اوبنکو او فريادونو  
 په سيند کې ډوبه وه.

و من الله توفيق